

# کریا تا کریا

ڈاکٹر وحید اختر

کربلا ماکربلا



ڈاکٹر وحید اختر

(جملہ حقوق بحق مصنف محفوظ)

طبعِ اول ————— ۱۹۹۰ء


تعداد ————— ۶۰۰

ناشر ————— مصنف

قیمت ————— ۱۲۰ روپے

ملنے کے پتے:

- ۱۔ زرافشاں، دودھ پور، علی گڑھ
- ۲۔ مکتبہ جامعہ، نئی دہلی، علی گڑھ، ممبئی
- ۳۔ آندھرا پردیش اردو اکیڈمی، حیدرآباد
- ۴۔ نصیر پبلشرز، لکھنؤ
- ۵۔ اردو بک سینٹر، کیلانگر، علی گڑھ



یہ کتاب فخر الدین علی احمد مہموریل کمیٹی  
حکومت اتر پردیش  
کے مالی تعاون سے شایع ہوئی۔



یہ مراثنی اپنے ممدوحین کے واسطے سے نذر ہیں ان کی جنہیں ذکرِ حسینؑ عزیز رہا

والدِ مرحوم سید نذر عباس نقوی

والدہ مرحومہ سیدہ علیہ بیگم

جن کی زندگیاں مصائب اہل بیت علیہم السلام کی ورثہ دار ہیں

اپنی مرحوم بہن سیدہ ارشدی بیگم جو بچپن میں رحمتِ حق سے ملحق ہوئی

اور اپنے مرحوم بھائیوں

سید حمید اختر نقوی اور سید وقیع عباس نقوی کے نام

جو جہادِ زندگی سے تھک کر ارضِ تاج کی خاک میں سو رہے ہیں۔

اور آخر میں اپنی عزیز شریکِ حیات سیدہ مہ لقا قرانی کے نام

جو ۳ جولائی ۱۹۸۸ء کو ایرانی ایڑس کے فاجعہ میں امریکی مزارکوں کے

حملے سے شہید ہو گئیں۔ مرثیوں کی کتابت کے بعد تک وہ زندہ تھیں۔

کیا خبر تھی کہ ان کی اشاعت ان کی شہادت کے بعد ہوگی۔ اور

ان کا نام بھی مرحوم اعزایں اضافہ کرنا پڑے گا۔

کرب و بلا کے عاشق تھے تم، کرب و بلا کے کشتے بھی آخر دفن ہوئے تھے

تم کو یہ بھی سچا نہ گوارا، کوئی کفن دے اور دفنائے، تم نہیں آئے

# فہرست

پیش گفتار \_\_\_\_\_ ۹

۱۔ چادرِ تطہیر \_\_\_\_\_ ۲۵

مریم سے بھی سوا ہے فضیلتِ بقولؑ کی  
(در حالِ سیدۃ النساء العالمین حضرت فاطمہ زہراؑ)

۲۔ قلعہ کشا \_\_\_\_\_ ۵۷

قلعے تعمیر کیے دستِ ہوس کاری نے  
(در حالِ مولائے کائنات اسد اللہ الغالب علیؑ ابن ابی طالب)

۳۔ شہیدِ عطش \_\_\_\_\_ ۸۳

برسی نہیں نغموں کی گھٹائیں کئی دن سے  
(در حالِ علیؑ اصغرؑ)

۴۔ علمدارِ امن \_\_\_\_\_ ۱۰۳

اے ساقیِ حیات و مسحائے کائنات  
(در حالِ ابو الفضل العباسؑ)

۵۔ سالارِ قافلہٗ شوق \_\_\_\_\_ ۱۳۹

بے قافلہٗ جراتِ رفتار سفر میں  
(در حالِ سید الشہداء حسینؑ ابن علیؑ)

۶۔ تیغِ زبانِ زینب \_\_\_\_\_ ۱۵۷

رات یہ حق کے چراغوں پہ بہت بھاری ہے  
(در حالِ ثانی زہراؑ زینب کبریٰ بنت علیؑ)



۱۹۳ ————— ۷۔ شہادتِ نطق

یارب! مری زبان کو جرأت بیاں کی دے  
(در حال شبیہہ پیمبر علی اکبر ابن الحسین)

۲۲۹ ————— ۸۔ کربلا! اے کربلا!

کربلا! اے کربلا! اے کربلا! اے کربلا!  
(در حالِ مطلوبانِ شہادت)



## پیش گفتار

میں نے ہوش کی آنکھ کھولی اور زبان نے الفاظ کی ادائیگی سیکھنی شروع کی تو ماں باپ کی گفتگو کے ساتھ کان آشنا ہوئے اور زبان شناسا ہوئی عزاداری کی مجلسوں میں ذکرِ حسینؑ اور شہدائے کربلا کے نشری و شعری بیان سے۔ مجالسِ عزاء نصف صدی قبل تک، بلکہ اس کے بعد بھی ذہنی تربیت، جذباتی تہذیب اور لسانی اظہار کی سب سے موثر درسگاہیں تھیں۔ ذاکر لفظوں کے معانی کی گرہ کشائی کا گروہ جانتے تھے، لفظوں کو فن کارانہ دسترس سے برتنے پر قادر تھے اور سامعین مخصوص اشاروں، مستعمل استعاروں اور کنایوں کو سمجھتے تھے۔ کسی بڑے تاریخی واقعے کو چند لفظوں کے کنایے کی مدد سے سمجھتے اور اس کی داد دیتے تھے۔ اس فضا میں جب خود اپنے آپ کو منبر پر لے جانے کا جذبہ پیدا ہوا تو عمر اتنی کم تھی کہ رٹے رٹائے، سُننے سنائے اور پٹے پٹائے اظہارات و بیانات ہی کی سیڑھیوں سے چڑھ کر خود کو مجالس کے مجمع سے آشنا کرایا، دس برس کی عمر سے کبھی ذاکری کے چھپے ہوئے مسودات کی مدد سے اور کبھی خاندانِ نبویؐ و سلسلہٴ دبیر کے مرثیہ گوؤں کے مختصر مرااثی کے وسیلے سے ذکرِ شہدائے کربلا کے شرف سے خود کو مشرف کرنا شروع کیا۔ اسی عمر سے ٹوٹی پھوٹی زبان میں، عروض و معانی و بیان کا کسی سے درس لیے بغیر، کسی استاد یا کہنہ مشق شاعر کے سامنے زانوائے تلمذ تہہ کرنے کے مرحلے سے گزرے بنا نوح، سلام اور مرثیے لکھنے کی ابتدائی کوششیں شروع کیں۔ میرے لکھے ہوئے نوح، جو عموماً اُس وقت کے مقبول ترین نوحہ گو نجم آفندی اکبر آبادی یا فضل لکھنوی کی زمینوں میں اُنہی کے مضامین کے چربے ہوتے تھے، میرے چھوٹے خوش گلو بھائی حمید اختر ماتم کے ساتھ پڑھتے تھے۔ مرثیہ خود میں ہی پڑھتا تھا۔ مگر مرثیہ گوئی خود اپنی نظر میں اتنی ناقص تھی کہ ایک دو کوششوں کے بعد ذاکری پر ہی توجہ کی۔ بی۔ اے تک پہنچتے پہنچتے



اتنا مطالعہ کر لیا تھا اور تقریر کی ایسی مشق بہم پہنچالی تھی کہ ہزاروں کے مجمع میں بلا جھجک گھنٹوں تقریر کر لیتا تھا۔ عقیدہ محکم، جذبہ سچا اور شہدائے جذباتی واسطہ مخلصانہ تھا جس کی وجہ سے بات کا اثر بھی سامعین پر ہوتا اور مصائب کے بیان میں رقت بھی غیر معمولی ہو جاتی — میری شاعری اور تقریر دونوں کی اولین تربیت گاہ یہی مجالس اور میری یہی کاوشیں تھیں۔ یہ مشق اسکول اور کالج کے تقریری مقابلوں اور مباحثوں میں بھی کام آئی، اور شعر گوئی میں لفظ و معنی کے رشتے کو تخلیقی سطح پر برتنے میں بھی مدد و معاون ہوئی۔

پھر کچھ ایسا ہوا کہ انٹرمیڈیٹ میں آنے تک عزائی شاعری سے طبیعت بالکل ہٹ گئی۔ اس وقت ترقی پسند ادبی تحریک کا غلغلہ تھا اور نوجوان اس کے حلقہ اثر میں تیزی سے آ رہے تھے۔ اسکول کے زمانے ہی میں اقبال، جوش، سردار جعفری، کیفی، فیض، اختر شیرانی کے علاوہ حالی، غالب، میر، سودا، نظیر، انشا اور انیس کو پڑھ لیا تھا۔ یہی نہیں اردو کا کوئی ناول اور افسانہ، داستانوں سے پریم چند اور جدید افسانہ تک شاید ہی چھوٹا ہو۔ تنقید میں مجنوں، نیاز، احتشام حسین کو زیادہ پڑھا تھا۔ مارکس اور اینگلس کی کچھ کتابیں اور ان سے زیادہ روس سے چھپنے والا پراپیگنڈا لٹریچر اور اس کے اردو تراجم، انٹرمیڈیٹ میں آنے تک پڑھ ڈالے۔ مضامین تو میرے سائنس اور ریاضیات تھے، لیکن اسلامیات و ادبیات سے شغف اور ان کے مطالعے کا شوق بھی کم نہ تھا۔ شعر گوئی نے نصابی مضامین سے منحرف کر کے ادب و فلسفہ کی راہ پر ڈالا تو بی اے میں سائنس کو خیر باد کہہ کر فلسفہ، نفسیات اور سیاسیات کے مضامین اختیار کیے۔ لیکن ان چند برسوں میں نہ تو مذہبیات میری پہلی محبت کا درجہ رکھتی تھیں اور نہ فلسفہ۔ انٹرمیڈیٹ میں تھا، ابرس کی عمر ہو گئی، ابتدائی نظمیں چراغ، شاہراہ، سب رس اور ادب لطیف میں چھپیں۔ نظم میں اس کم عمری میں اپنا کلام ترقی پسندوں کی آمریت کے دور میں چھپو الینا کسی نووارد بساط سخن کے لیے آسان کام نہ تھا۔ میں ترقی پسندی کا ہمدرد اور موید تھا، ناپختہ ذہن نے مارکسزم سے منفی اثر یہ لیا کہ مجالس عزاء کے ساتھ ذاکری بھی ترک ہو گئی — آٹھ برس، ۱۹۴۷ء سے ۱۹۵۱ء تک میرا ذہنی اور ادبی سفر مذہب سے دور لے جانے والے راستے پر ہی ہوتا رہا۔ ۱۹۵۱ء میں میرے ایک بے ضرر سے مضمون پر (صبا، جولائی، اگست ۱۹۵۱ء) سید سجاد ظہیر نے بڑی سخت تنقید کر کے مجھے تشلیک،



نئی نسل کی گمراہی اور کمیونزم دشمنی کا مرکب قرار دیا۔ بحث چلی جس کی گونج دو تین سال ہندو پاکستان کے ادبی رسائل میں سنائی دیتی رہی۔ سن ۱۹۴۷ء میں پی ایچ۔ ڈی کرنے کے بعد علی گڑھ کا رخ کیا، یہاں فلسفہ کی پکڑ شپ مل گئی۔ سن ۱۹۴۸ء کے عشرہ محرم میں اپنے آبائی وطن نصیر آباد (جائس) ضلع رائے بریلی گیا۔ وہاں ایک عزیز محترم فخر قوم سید کلب عباس نے ایک روز چیلنج کر دیا کہ اب کوئی مرثیہ کیا لکھے گا مانی صاحب تک نہ لکھ سکے۔ کلب عباس صاحب میرے پھوپھا ہوتے تھے اور مانی جابسی سے بھی یہی رشتہ تھا۔ دونوں میرے والد سے بھی عمر میں بہت بڑے تھے۔ جواب دینے کی جرأت، ترقی پسندی و جدیدیت کے باوجود پیدا نہ ہوئی۔ دن بھر سوچتا رہا کہ یہ بات غلط ہے، رات بھر بیٹھ کر مرثیہ لکھا، 'برسی نہیں نغموں کی گھٹائیں کئی دن سے'۔ حضرت علی اصغر کے حال میں۔ مقصد جولانی طبع کا ثبوت دینے کے ساتھ یہ بھی تھا کہ کسی بھی صنف کے لیے یہ سمجھنا کہ کسی شاعر یا شعرا کے ایک خانوادے پر اس کا خاتمہ ہو گیا، غلط بات ہے۔ انیس کے علاوہ جوش کے مستدس (جن پر مرثیے کا اطلاق مشکل ہی سے ہو سکتا ہے) نظر میں بھی تھے اور ذہن میں بھی ان کی گونج محفوظ تھی۔ رات بھر میں ۱۰ بند کا مرثیہ مکمل کر کے دوسری صبح مجلس میں فخر قوم سے عرض کیا کہ اجازت ہو تو رات لکھا ہوا مرثیہ پیش کروں۔ حیرت کے ساتھ اجازت دی۔ نصیر آباد کے سامعین، باوجود اس کے کہ عموماً رسمی تسلیم سے نابلد ہیں، شعری زبان اور خصوصاً عزائی ادب کی نزاکتوں کے ایسے پارکھ ہیں کہ بڑے سے بڑے مجتہدین و ذاکرین کو پھونک پھونک کر قدم اٹھانا پڑتا ہے۔ نصیر آباد غفران آباد اور خاندان اجتہاد کا وطن ہے۔ جدید طرزِ ذاکری کے موجد اور اب تک اس فن کے سب سے بڑے ماہر مولانا سید سبط الحسن صاحب قبلہ نصیر آبادی ہیں پیدا ہوئے تھے۔ اکثر مجتہدین کا رشتہ اس چھوٹے سے اجرے ہوئے سادات نقوی کے قصبہ سے آج بھی برقرار ہے۔ اس قصبہ کے بظاہر مفلوک الحال لیکن زبان و محاورہ کی رمز شناسی سے مالا مال مجمع نے داد دی۔ ایسی داد پھر مجھے نہ حیدر آباد کے ہزاروں کے مجمع میں ملی اور نہ لکھنؤ کی بہت بڑی مجلس میں۔ کلب عباس صاحب کے مزاج کی ضد اور ٹیڑھ سے جو واقف ہیں، انھیں یہ سن کر حیرت نہ ہوگی کہ مرحوم نے داد دینے کے ساتھ پھر اپنے مخصوص لہجے میں فرمایا 'اتفاق سے ایک مرثیہ ہو گیا تو یہ نہ سمجھو کہ تم مرثیہ آئندہ بھی لکھ سکتے ہو'۔ اس جملے نے طبع کے لیے مہمیز کا کام کیا، جوانی کی عمر، طبیعت رواں، جدید نظم گوئی میں قدرت اور ایک نئے انداز کی بنا ڈالنے کا دعویٰ، سب نے



مل کر اکسایا تو دو شب و روز کی کاوش سے ایک اور مرثیہ لکھا۔ ساقی بنام امن مے لالہ نام دے، حضرت ابوالفضل العباس کے حال میں۔ بعد میں اس مرثیے کے چہرے میں اضافہ کر کے مطلع یوں کر دیا۔  
اے ساقی حیات و مسیحائے کائنات

”محرم کو اسی امام بارگاہ کی مجلس میں جہاں پہلا مرثیہ پڑھا تھا، اسے پڑھا۔ کئی سال کے وقفے کے بعد حیدرآباد میں کچھ بزرگوں کے اصرار پر انہی میں سے ایک مرثیہ پڑھنے پر آمادگی ظاہر کی۔ اس مجلس میں اس وقت کے مرثیہ اور مذہبی شاعری کے کئی زعماء محض اس اشتیاق میں تشریف لائے کہ ایک جدید انداز کا شاعر کس طرح کا مرثیہ کہتا اور کس طرح سے پڑھتا ہے۔ نجم آفندی، علامہ ناصر زید پوری، تراب یار جنگ، باقر امانت خانی، خاور نوری۔ ان کے علاوہ مشہور نظم گو شعرا میں مخدوم محی الدین، سلیمان ارب، شاذ تمکنت اور دوسرے بہت سے احباب بھی آئے، مرثیہ پسند کیا گیا۔ پھر تو یہ معمول ہو گیا کہ ہر سال جب بھی گرامی تعطیلات میں حیدرآباد جاتا ایک مرثیہ ضرور پڑھتا۔ علی گڑھ میں مولانا احسن مارہروی تلمیذ داغ کے گھر پر ۹ محرم کی صبح برسوں سے ایک مجلس ہوا کرتی تھی۔ جب میں علی گڑھ آیا تو سید العلماء قبلہ علی نقی صاحب مجتہد العصر یہ مجلس پڑھتے تھے۔ ایک سال وہ عشرہ پڑھنے باہر تشریف لے گئے، کوئی ذکر دستیاب نہ ہوا تو محمد حسین رضوی صاحب لاہورین مولانا آزاد لاہوری مسلم یونیورسٹی سید مرتضیٰ حسین بلگرامی کے ساتھ شب نہم وارد ہوئے۔ وہ مجھے اور نگ آباد اور حیدرآباد سے جانتے تھے۔ بلگرامی احسن صاحب کے داماد ہیں اس خاندان میں شیعہ سنی کا عجیب خوشگوار امتزاج ہے۔ بیٹیاں شیعہ، بیٹے سنی۔

رضوی صاحب گھر کے بھیدی تھے، ان دونوں کے اصرار پر میں نے مرثیہ پڑھنے کا وعدہ کیا، ۱۳۶۱ھ یا ۱۳۶۲ھ کی بات ہوگی، نواب علی یار جنگ و ایس چانسلر تھے در مجلس میں شریک بھی ہوئے علی گڑھ کی مجلس میں اردو، انگریزی اور دوسرے شعبوں کے ادب دوست اہل سنت اساتذہ بڑی تعداد میں شریک ہوئے۔ پروفیسر آل احمد سرور، خلیل الرحمن عظمیٰ، اسلوب احمد انصاری وغیرہ۔ مرثیہ پسند کیا گیا، شاعر دوستوں اور ادبی نقادوں کو میرا کہا ہوا مرثیہ اس لیے پسند آیا کہ نہ صرف امیت کی روایت سے ہٹ کر لکھا گیا تھا بلکہ جوش کے مروج کیے ہوئے جدید مرثیہ سے بھی اس کا اسلوب و مواد متفاوت تھا۔ نقی صاحب قبلہ ہر سال پاکستان عشرہ محرم پڑھنے تشریف لے جانے لگے تو احسن صاحب کے گھر کی ۹ محرم کی مجلس میرے مرثیے کی مخصوص



باوجود حیدر آباد اور علی گڑھ کی پسندیدگی کے میں نے کسی اور شہر میں بحیثیت مرثیہ گو جاننا قبول نہ کیا۔ سٹے میں ہمایوں ظفر زیدی اپنے بھائی کے چہلم کی مجلس پڑھوانے پر دستی لکھنؤ لے گئے، ان کی والدہ، حکیم صاحب عالم کی صاحبزادی، کو میرا حضرت علی اکبر کے حال کا مرثیہ پسند تھا۔ خود جوان بیٹے کے غم میں نڈھال تھیں۔ دوست کی ماں کا حکم نہ ٹال سکا۔ راکٹ لانڈری کا امام بارگاہ لکھنؤ کے سخن فہم اور زبان دانی کا دعوار کھنے والوں سے بھرا تھا۔ چہرے کے چالیں پچاس بند، جن میں اردو کا مرثیہ بھی شامل تھا، مجمع کے سر سے گذر گئے۔ ایسا حیرت کا عالم تھا کہ یہ شخص ذکر حسین کے بجائے یہ کہاں ایران توران کی اڑا رہا ہے۔ یہی حضرات امیں، عروج اور پیارے صاحب رشید کے مراثنی میں ساقی نامہ دعائیہ اور تعلق والے بند یا مناظر کا بیان یوں سنتے ہیں جیسے وہ تو مرثیہ کا لازمی عنصر ہیں ہی۔ مگر یہ شہر آشوبی طرز میں حالاً حاضرہ مرثیہ میں کیسے آ گئے۔ روایت زدہ اذہان کے حلق سے یہ بند نہیں اترے ہوں گے۔ لیکن جہاں سے مدح اہل بیت علیہم السلام کی طرف گریز کیا، مجمع جیسے سوتے سے چونک پڑا۔ مجھے معلوم ہوا کہ ایسے مجعوں میں داد شعر کی بھی ملتی ہے لیکن اس سے زیادہ مدح اہل بیت پر عقیدت واہ واہ کہتی ہے۔ مرثیہ کامیاب ہوا۔ کئی سال بعد ۱۸۴۷ء میں جناب طاہر حرداد کی دعوت پر دوبار مرثیہ پڑھنے لکھنؤ گیا۔ ایک مخصوص نشست تھی، دوسری عام مجلس۔ لیکن ۸ سال کی درمیانی مدت میں تمہید یا چہرے کے نئے پن کے خلاف اہل لکھنؤ کا ذہنی تحفظ ختم ہو چکا تھا۔ ان مجلسوں کی کامیابی کا بڑا سبب طاہر صاحب اور آغا روحی (مولانا علی ناصر سعید عبقاتی) صاحب کا شستہ و پاکیزہ شعری ذوق اور خصوصیت سے آغا روحی کی جدید شعری محادروں سے واقفیت تھی۔ جب دنیا کے دو مشہور و مقبول ترین ذاکرین داد دے رہے ہوں تو مجمع کیوں کر سکوت اختیار کر سکتا ہے۔ ایک بار الہ آباد کی ایک ادبی انجمن میں بھی ایک مرثیہ سنایا جہاں ثمر پوری ایسے استاد موجود تھے۔ مجھے یہ اعزاز بھی حاصل ہے کہ میرے مراثنی کی مجالس میں سید العلماء مولانا علی نقی صاحب قبلہ، صفوۃ العلماء سید کلب عابد صاحب قبلہ، مولانا سبط الحسن ہنسوی، مولانا محمد کاظم نقوی صاحب قبلہ نے بارہا شرکت کی۔ دوسرے ذاکرین میں آفتاب دکن اختر زیدی قبلہ، مولانا عباس رضوی



شرافت حسین کاظمی اور مولانا رضا آقا کے خانوادے کے افراد اپنے تمام آپسی اختلافات کے باوجود ایک ساتھ مجھے سننے تشریف لائے ہیں۔ ان کے ساتھ ہر شہر میں اردو ادب کے اساتید و مشاہیر، شعرا و ادبا بھی ہمت افزائی کے لیے آتے رہے ہیں۔ اس ذکر کا مقصد یہ ہے کہ ذکر حسین اگر نئے ڈھنگ سے کیا جائے تو علماء و ذاکرین باہمی قابلوں کو فراموش کر کے ایک پلیٹ فارم پر اکٹھا ہو سکتے ہیں۔ یہ میری بے توفیقی کہ میں نے کئی شہروں سے دعوت اور اصرار کے باوجود مرثیہ خواں کی حیثیت سے بلائے جانے پر اب تک کوئی دعوت قبول نہیں کی۔ لیکن گزشتہ چند برسوں میں جس تیزی سے ہندوستان میں اردو فہمی خصوصاً اردو کی شعری زبان سے لاعلمی نئی نسلوں میں بڑھ رہی ہے، اس کے پیش نظر میرا احساس ہے کہ بحیثیت فرض اور مشن کے مرثیہ پڑھنا چاہیے، اپنا بھی اور انیس اور دوسرے اساتذہ کے بھی۔ اس لیے کہ مرثیہ کے توسط سے ہی عزاداری نے اردو ذوق عزاداروں میں پھیلایا اور پروان چڑھایا ہے۔ اس وقت رسم الخط کی تعلیم ختم ہوتے جانے کے سبب اردو زبان ختم ہو رہی ہے نئی شیعہ نسلوں کی شعرا فہمی و زبان نا شناسی اس قدر افسوس ناک صورت اختیار کر گئی ہے کہ اگر ہم نے شعوری طور پر مجالس میں اردو کے معیار کو بلند کرنے کی کوشش نہ کی تو مجالس عقیدت کلبے زبان اظہار بن کر رہ جائیں گی۔ محض رسمی گریہ و زاری اور سینہ کو بی کا نام۔ اردو جو کردار مجالس میں ادا کرتی رہی ہے اور خود اسے جس طرح مجالس عزانے پروان چڑھایا اور عام کیا ہے اس کے بغیر مجالس قالب بے روح بن کر رہ جائیں گی۔ عزاداری برصغیر میں ایک تہذیب ہے، اور اسی تہذیب کی زبان اردو ہے۔ اگر اس تہذیب کو زندہ رکھنا ہے تو اردو کو عزاداری کی زبان کی حیثیت سے برقرار ہی نہیں بلکہ زندہ بھی رکھنا ہوگا۔ یہ کام مرثیہ گوئی اور مرثیہ خوانی کے وسیلے سے بہتر اور موثر طور پر ہو سکتا ہے۔ پاکستان میں تو مرثیہ کی مجالس کے عشرے بھی ہونے لگے ہیں اور نئے شعراء، خواہ وہ شیعہ ہوں یا غیر شیعہ، مرثیے کو جدید رنگ سے لکھنے کے کامیاب تجربے بھی کر رہے ہیں۔ لیکن ہندوستان میں اس فن کے جاننے، سمجھنے اور اس سے حظ اٹھانے والے روز بروز کم ہوتے جا رہے ہیں۔ انیس کی اس روایت کا اگر نئے قالب اور نئی معنویت کے ساتھ احیاء نہ ہو تو اردو ذوق کی ترتیب و تہذیب کا ایک بہت ہی موثر وسیلہ ہمارے ہاتھ سے چلا جائے گا۔ اسی کے ساتھ نہضتِ حسینی کی تبلیغ و ترویج کو بھی



سخت نقصان پہنچے گا۔

سوال یہ ہے کہ جدید دور میں مرثیہ ایسی روایتی صنف کے احیاء کی کیا ضرورت ہے؟ اور یہ بھی کہ یہ صنف کس حد تک ہمارے عہد کے سیاسی، سماجی تقاضوں کے اظہار کا وسیلہ بن سکتی ہے؟ مسئلہ بھی اٹھایا گیا کہ انیس اور ان کے مقلدین نے مرثیے کے امکانات کو اس حد تک پورا کر دیا ہے کہ اب مستند کے فارم (Form) میں اسے کوئی نیا موڑ دینا ممکن نہیں۔ ایک اور سوال یہ بھی پیدا ہوتا ہے کہ ایک ایسا تاریخی واقعہ جو چودہ سو سال قبل رونما ہوا تھا کس حد تک ہماری حسرت اور شعور کے لیے معنویت اور مناسبت رکھتا ہے۔ یہ اور اس طرح کے کئی سوالات بار بار اٹھائے گئے۔ عمیق حنفی جنہوں نے نہ صرف طویل نظموں کو اردو میں فروغ دیا بلکہ رسول اکرم ص پر 'صلصلة الجرس' لکھ کر مذہبی اور عقیدتی طرز فکر و احساس سے جدید شاعری میں کام لیا ہے، انہوں نے ایک ریڈیو انٹرویو میں مجھ سے پوچھا کہ جدید شاعری میں نام اور مقام پیدا کرنے کے بعد میں نے کلاسیکیت کی طرف رجوع کیوں کیا۔ شمس الرحمن فاروقی نے "شب خون" میں میرا مرثیہ (بے قافلہ جراتِ رفتار سفر میں) چھاپتے ہوئے چند مقدمات قائم کر کے اسی طرح کے کچھ اور سوالات اٹھائے تھے جن میں سب سے اہم یہی تھا کہ مرثیے کے روایتی فارم (Form) میں نئے امکانات کو بروئے کار لانے کی کیا گنجائش ہے؟ یہاں میں اپنے ایک مرثیے (جو اس جلد میں شامل نہیں) کے کچھ بند پیش کرنا چاہوں گا:

خامہ مرا حکمِ تسلیمِ حق سے جواں ہے

فیضِ نبی و ساقی کوثر سے رواں ہے

ہے اک اسی نسبت سے قلم میرا سرافراز اسلوب کی جدت میں کلامک کا ہے اعجاز

اظہارِ عنیم ذات ہے آفاق کی پرواز ہے مرثیے میں آج کی نظموں کا سا انداز

ابلاغ کی ہر سطح پہ ترسیل ہے ممکن

ایجاز و علایم میں بھی تفصیل ہے ممکن

ہر تجربہ زلیت ہے بے ہیئت و اسلوب احساس کو ہر طرح کے الفاظ ہیں مطلوب

مخصوص کوئی طرز نہیں منکر کو مرغوب کیوں صنفِ سخن ہے کوئی خوب اور کوئی ناخوب



ہو پھوٹنا چشتے کو تو پتھر بھی نہیں سخت

پھر شعر پہ کیوں قافیے ہوں تنگ، زمین سخت

قادر ہو قلم تو نہیں رکتا ہے کہیں بھی      یا قوت اگل دیتی ہے سنگلاخ زمین بھی  
دے اکھٹی ہے لو کھر درے لفظوں کی جبیں بھی      بن جاتی ہیں اصوات بد آہنگ حسیں بھی

لفظوں کی چٹانوں سے اُبلتے ہیں معانی

اک بات کے سورخ سے نکلتے ہیں معانی

ہے نثر کم آہنگ پہ جب شعر کا الزام      کیوں مرثیہ و مثنوی و ہجو سے ابرام ؟

ناشاعروں کے تجربے کا شعر نہیں نام      تیشہ ہو تو ہر سنگ میں بے تاب ہیں اہنام

کہہ دے جو قلم کُن تو ہو عالم نیا پیدا

مٹی سے بھی کر لیتا ہے فن دیوتا پیدا

یہ بند مرثیے کے احیاء پر ہی نہیں بلکہ تمام جدید شعری تجربوں پر بھی صادق آتے ہیں۔ یہ مفروضہ کہ کسی دور کی شاعری کے لئے کوئی مخصوص اسلوبِ اظہار یا مہئیت یا خاص قسم کی زبان اور محاورہ ہی موزوں ہوتا ہے ایک مغالطہ ہے۔ جس طرح ہر شاعر کا اپنا تجربہ کسی خاص روش یا سانچے کا پابند نہیں ہوتا اسی طرح اس کا اظہار بھی بندھے ٹکے ضابطوں میں محصور و محدود نہیں ہو سکتا۔ اس لیے مرثیے کو جدید شاعری سے الگ سمجھنا یا مسدس کے فارم (FORM) کو فرسودہ و ازکار رفتہ کہنا کسی بھی شعری شریعت کے مطابق جائز نہیں۔ دلی دکنی نے اردو شاعری کے آغاز ہی میں کہہ دیا تھا کہ راہِ مضمون تازہ بند نہیں  
تا قیامت کھلا ہے بابِ سخن

امیں اور دبیر کے بعد ان کے شاگردوں اور مرثیہ گو خاندانوں کے دوسرے افراد نے اس صنف میں نئے نئے گل بوٹے کھلائے جن سے زبان کی وسعت اور ان حضرات کی قادر الکلامی کا ثبوت ملتا ہے۔ چند فروعی ایجادات کے علاوہ مرثیہ امیں سے آگے نہ بڑھ سکا اس کا بنیادی سبب یہی ہے کہ ان مرثیہ گوؤں کی تقلید پسندی نے انہیں کوئی نئی راہ نکالنے اور جرت مندانہ قدم اکھٹانے کی اجازت نہیں دی۔ پیاسے صاحب رشید ہوں یا دولہا صاحب عروج، عارف ہوں یا وحید، اپنی قادر الکلامی کے باوجود سب مرثیے کے روایتی حصار سے



باہر نہیں نکلے۔ اس حصار کو بیسویں صدی میں جوش ملیح آبادی نے توڑا۔ ”شعلہ و شبنم“ میں ان کے  
 چند مختصر مراثی اس بات کا ثبوت ہیں کہ مسدس کی پابندی کرتے ہوئے بھی شہادتِ کربلا کے  
 موضوع پر نئے انداز سے شعر کہا جاسکتا ہے۔ ”حسین اور انقلاب“ اس جہت میں جوش کا سب سے  
 بڑا کارنامہ ہے۔ اس روایت کو جمیل منظہری، آل رضا لکھنوی، نسیم امروہوی، رزم ردو لوی،  
 نجم آفندی اور ناصر زید پوری وغیرہ نے آگے بڑھایا۔ لیکن ان میں سے کوئی بھی جدید مرثیہ کو وہ  
 عصری معنویت نہ دے سکا جس کی طرح جوش نے ڈالی۔ ان میں سے بعض جیسے نسیم امروہوی کے مرثیے  
 اپنے نئے پن کے ساتھ مرثیہ کی لکھنوی روایت سے زیادہ قریب رہے۔ بعض دوسرے جیسے  
 نجم آفندی مسدس لکھتے رہے جن پر صحیح معنی میں مرثیہ کا اطلاق نہیں ہو سکتا۔ خود آل رضا کے  
 دو مشہور مرثیے ”کربلا سے پہلے“ اور ”کربلا کے بعد“ اردو میں مرثیہ کی جامع تعریف پر  
 پورے نہیں اترتے۔ تقسیم کے بعد سے پاکستان میں مرثیہ گوئی کو اچھا خاصا فروغ ہوا، اور  
 کئی قابل قدر مجموعے سامنے آئے۔ ان میں ڈاکٹر صفدر، شفقت کاظمی، امید فاضلی وغیرہ  
 سرفہرست ہیں لیکن اکثر مراثی میں جوش کے ”حسین اور انقلاب“ والے بلند آہنگ کی گونج  
 صاف سنائی دیتی ہے۔ مرثیہ اپنے لغوی معانی کے لحاظ سے اگر رثا کے مقصد کو پورا  
 نہیں کرتا اور محض چند واقعات کا بیان یا انقلابی نعرے تک محدود رہتا ہے تو اسے مشکل سے  
 مرثیہ کہا جاسکتا ہے۔ اسی لحاظ سے میں جوش یا نجم کے مرثیوں کو مرثیہ نہیں سمجھتا۔ بہار کے  
 شاعروں میں پہلے شاد عظیم آبادی پھر جمیل منظہری نے مرثیہ کو ایک نیا رنگ اور فکری آہنگ  
 دینے کی کامیاب کوششیں کیں۔ ان کی تقلید نہیں ہوئی لیکن جدید مرثیہ بحیثیت مجموعی جوش کے  
 اثر سے باہر نہ نکل سکا۔ یہی جدید مرثیہ کا سب سے بڑا نقص ہے۔ مرثیہ گوئی اردو میں  
 انیس و دبیر کے ہاتھوں جس طرح ایک مستقل صنفِ ادب بنی اور جس فنی بلندی پر پہنچی اس کی  
 مثال عربی، فارسی، ترکی یا کسی اور اسلامی زبان میں نہیں ملتی۔ یہ روایت بلا کسی وقفے کے  
 اردو میں ہمیشہ زندہ رہی آج بھی ہندوستان کے سینکڑوں شاعر اس صنف میں طبع آزمائی  
 کر رہے ہیں۔ لیکن مشکل یہ ہے کہ قدامت پسند لکھنوی مرثیہ کے پابند ہیں، جبکہ جدت پسند  
 جوش کے لہجے کی آواز بازگشت ہیں۔ شاید یہی سبب ہے جو مرثیہ کی ہم عصر معنویت اور جدید  
 شعری طرزِ اظہار سے اس کی مناسبت کے متعلق سوالات اٹھائے جاتے ہیں۔



جہاں تک کسی موضوع کو شعر میں برتنے کا سوال ہے یہ کہا جاسکتا ہے کہ دنیا کی تاریخ میں ایسی مثالیں ملتی ہیں کہ کوئی قدیم تاریخی واقعہ یا شخصیت قرن ہا قرن سے موضوع شعر رہی ہے۔ خود اردو میں آزادی کے بعد ہندوستان اور پاکستان میں قدیم اساطیر، قصص اور روایات کو، خواہ وہ ہندو ہوں یا اسلامی یا یونانی، جدید شاعری میں نئی معنویت کے ساتھ استعاراتی، علامتی اور بیانیہ انداز میں پیش کیا گیا ہے۔ واقعہ کربلا ہمیشہ سے شعر و نظم میں عالم اسلام کے ادب کا مستقل موضوع رہا ہے۔ روضہ خوانی کے انداز سے انیس تک کربلا کے بیان نے اسالیب اور طرز بیان کا ایک لمبا سفر طے کیا۔ اس سفر میں انیس کا ظہور ایک ادبی اور لسانی معجزہ کی حیثیت رکھتا ہے۔ میر تقی میر اور سودا کی کھردری زبان اور غالب کی فارسی زدہ لفظیات و اسلوب کے درمیان انیس کے مرثیے کی اردو ایک حیرت ناک مظہر (PHENOMENON) ہے۔

جینیس (GENIUS) ہر زبان میں ایک مظہر (PHENOMENON) ہی ہوتا ہے جیسے اقبال، جو اپنے ماضی قریب اور حال کے شعراء کے درمیان سب سے الگ ایک شعری معجزے کی حیثیت رکھتے ہیں۔ ادب کے یہ معجزے منفرد ہوتے ہیں، ان میں تسلسل نہیں ہوتا البتہ ان کا اثر جاری رہتا ہے۔ انیس نے اردو کی شعری زبان کو اس طرح وسعت دی کہ کوئی مسدس لکھنے والا، اقبال، چکبست، جوش، نجم یا موجودہ مرثیہ گو، ان کے اثر سے نہیں نکل سکا، خود میرے مراثنیٰ میں آپ کو کہیں بہت واضح اور کہیں بالواسطہ طور پر بعض بندوں یا بیتوں میں انیس کی گونج سنائی دے گی۔ یہ بھی امکان ہے کہ بعض مصرعوں پر سرتے یا زیادہ صحیح لفظوں میں توارد کا شبہ ہو۔ دراصل انیس نے کربلا کے موضوع ہی کو اپنا نہیں لیا بلکہ مسدس پر بھی ہمیشہ کے لیے اپنی مہر ثبت کر دی ہے۔ جہاں تک موضوع کا تعلق ہے کربلا ادب و شعر کا ابدی و آفاقی موضوع ہے۔ ایسے موضوع کو انیس ایسے عظیم شاعر تک محدود و مختص کرنا کسی طرح درست نہیں۔

انیس نے کربلا کو انیسویں صدی کی انحطاط یافتہ ہندو اسلامی تہذیب و سیاست کی حساس شاعرانہ آنکھ سے دیکھا اور دکھایا۔ وہ اسلام کی اخلاقی اقدار کے تحفظ و احیا کے لیے کوشاں تھے۔ ان کے یہاں اعلیٰ تہذیبی اخلاقی اور سیاسی قدروں کے زوال کا احساس ان کی مخصوص اسلامی بصیرت پر مبنی ہے۔ یہ بصیرت نہ صرف برصغیر کی جہد آزادی اور بیداری کا سرمایہ رہی بلکہ ہندوستان کی مشترکہ ثقافت کی بھی زبان رہی۔ یہی نہیں انہوں نے عزاداری کو بھی ایک تہذیب کا درجہ



دے دیا۔ لیکن انیس کا سرِ شہ فیضانِ سید الشہداءؑ اور ان کے رفقاء و اہل بیت کی مثالی قربانیاں تھیں یہ شخصیتیں اور ان کی شہادتیں چودہ سو سال سے عالم اسلام کی تمام انقلابی تحریکوں اور فکری تبدیلیوں کا مصدر و منبع ثابت ہوئی ہیں۔ آج بھی ان کی معنویت خصوصاً ایران کے اسلامی انقلاب کی روشنی میں نہ صرف باقی ہے بلکہ پہلے سے کہیں زیادہ بڑھ گئی ہے۔

کربلا بظاہر چند گھنٹوں کی ایک مختصر سی جنگ تھی جس میں ایک طرف بہتر نفوس اور کچھ اطفال و زنان تھے۔ دوسری طرف ہزاروں کاشکرتہ جبار تمام جنگی اسلحوں سے لیس۔ ایک طرف اسلام کی انقلاب آفریں سیاسی، سماجی اقدار اور حریتِ فکر و نظر کو بچانے کا راسخ جذبہ اور اس سے تعہد (COMMITMENT) دوسری طرف اسلامی نظام حیات کو استحصال، استعمار، استعمار اور ملوکیت کے سانچے میں ڈھال کر انسان کو دوبارہ طاقت و سرمایے کا غلام بنانے کی کوشش، جس کے قبضے میں رشوت، لالچ، حکومت، ضمیروں کی خریداری اور ایمانوں کو بیچنے کے تمام وسائل تھے۔ یہ مقابلہ بیکراں زماں میں ایک قطرے یا حباب سے زیادہ اہمیت نہیں رکھتا تھا۔ عالمی تاریخ کی عظیم جنگیں جنہوں نے معلوم دنیا کے نقشے کو بار بار نہہ و بالا کیا، تہذیبوں کو تاراج اور شہروں کو برباد کیا، لاکھوں انسانوں کو قتل کر کے ان کی لاشوں سے فصیلیں اور مینار بنائے، ان کے سامنے کربلا میں چند بچوں بوڑھوں جوانوں کی شہادتیں، تین دن کی بھوک پیاس اور خاندانِ نبوی کی کچھ عورتوں اور اطفال کی اسیری ایک معمولی سا سانحہ نظر آتی ہے۔ لیکن تاریخ واقعات کی اہمیت کا تعین افراد کی قلت و کثرت یا جنگ کی طوالت سے نہیں کرتی۔ کربلا کی یہ مختصر سی جنگ دو نظام ہائے حیات، دو طرز ہائے فکر اور دو متضاد تصوراتِ اقدار کا ٹکراؤ تھی یہ جنگ روزِ عاشور وقتِ عصرِ حسینؑ کی منظومانہ شہادت کے ساتھ ختم نہیں ہوئی بلکہ یہ واقعہ ایک طویل ابدی جنگ کا دیباچہ تھا جسے زینبؑ اور سید سجادؑ نے کوفے اور شام تک جاری رکھا، زید بن علی ابن الحسین، نفسِ نکیہ اور ان کے سلسلہ کے مجاہدین نے شام ایران خراسان اور بلادِ مغرب تک توسیع دی۔ بنی عباس کا نعرہ انتقامِ خونِ حسینؑ بنی امیہ کے تخت و خاندان کو اپنے سیلاب میں بہا لے گیا۔ اب خود خاندانِ نبوی میں طالبيين اور عباسيين کی کش مکش شروع ہوئی۔ خلفائے بنو عباس نے اپنے حریف بنی امیہ کے نظامِ اقتدار ہی کو برقرار رکھنے اور پھیلانے کی سعی کی تو حسینؑ کے وارثوں کو مصطفوی و مرتضوی نظامِ اقدار کے تحفظ کے لیے جنگ جاری رکھنی پڑی۔ یہ جنگ جیسا کہ بعض مؤرخین



یا مستشرقین کہتے ہیں بنی امیہ اور بنی ہاشم کی قبائلی جنگ نہ تھی۔ اگر ایسا ہوتا تو بنی عباس آل ابوطالب کے ابن عم تھے جنگ ختم ہو جاتی۔ اسلام نے قبیلے، نسب، خون اور نسل کے رشتوں کو منقطع کر کے ایک ہی رشتے کو برقرار کیا، وہ ہے جبلِ متین سے توسل۔ جبلِ متین خدا کی رسی ہے مصطفوی نظام ہے، علوی طرزِ حکومت و سیاست ہے اس کا کوئی نسب، کوئی قبیلہ، کوئی رنگ نہیں۔ آریائی نژاد ایرانی فلسطین کے بے گھر عرب، لبنان کے استحصاں زدہ پسماندہ شیعہ اور عسکتی، برصغیر کے تقسیم اور فساد زدہ مسلمان بلا قیدِ تشیع و تسنن، انڈونیشیا، ملیشیا، فلپائن اور دور افتادہ مشرقِ بعید کے مجاہدین، افغانستان میں روسی تسلط کے خلاف نبرد آزما بے سرو سامان پٹھان، مصر و سوڈان میں اسلامی نظام کے قیام اور جنوبی افریقہ میں نسل پرستی کے خلاف انسانی حقوق کے لیے جہاد کرنے والے غرباء و فقراء اسی جبلِ متین سے بندھے ہوئے ایک ہی قبیلے اور ایک ہی امت کے افراد و اعضاء ہیں۔ یہی نہیں اس رسی کو کھینچے تو دیت نام میں امریکی تسلط کے خلاف تیس سال قربانیاں دینے والے عزیز ایشیائی، نازی جرمنی کے ظلم میں پسے والے یورپی ممالک اور امریکی سامراج کی استعماری وسعت پسندی کا مقابلہ کرنے والے لاطینی امریکی ممالک، اور خود امریکہ میں نسلی تبعیض کے مارے ہوئے افریقائی اور دنیا کے ہر گوشے میں اپنی قومی اور نظریاتی آزادی کے لیے جہاد کرنے والے اسی جبلِ متین کے رشتہ دار نظر آئیں گے۔ علیٰ اور حسین نے جس جنگ اور جس نہضت کا آغاز کیا تھا وہ بیسویں صدی کی دنیا میں اب بھی جاری و ساری ہے۔ کربلا آج بھی زندہ ہے۔ مشرق کے دور افتادہ جنگلوں سے لے کر مغرب کے غربت زدہ لاطینی، امریکی کشوروں تک۔ اس تناظر میں یہ کہنا یا سوچنا کہ کربلا جدید عصری فکر و احساس سے مناسبت نہیں رکھتا انسان کے تاریخی شعور اور اسلام کے انقلابی مشن کی نفی کے مترادف ہے۔ میں نے اپنے مراشی میں کربلا کو جدید عہد اور انسانی تاریخ کے اسی تناظر میں دیکھا اور پیش کیا ہے۔ اس کا چوکھٹا ہندوستان کی مشترکہ تہذیب ہے۔

کربلا تاریخِ انسانی و اسلامی میں ایسا نقطہ ہے جس نے فکر و عمل کی کئی راہوں کو ایک ساتھ جنم دیا۔ جنگِ جبل و صفین نے علمِ کلام کے کچھ مسائل پیدا کیے۔ کربلا نے جبر و قدر، خیر و شر اور عدل کے سوالات کو بہت وضاحت سے عالمِ اسلام کے سامنے پیش کیا۔ ایک گروہ نے اموی طرزِ سیاست و حکومت کی غیر اسلامیت سے تنگ آکر عزلت گزینی اور ترکِ دنیا کا راستہ اختیار کیا یہ صوفی کہلائے۔ لیکن ان میں ایسے بھی تھے کہ حسن بصری نے آیاتِ جبر کا حوالہ دینے والے



اموی عالموں کو جھوٹا اور خدا کا دشمن کہہ کر جذبہ بغاوت کو ہمیز کیا۔ فقہاء و عموماً خلفاء کے حلیف سمجھے جاتے رہے ہیں لیکن حق کی بات آئی تو ابو حنیفہ نے زید بن علی کے خروج میں مدد دے کر خود کو خلفاء کا مقہور و معتبوب بنایا۔ امام مالک نے درے کھائے، ترمذی یا نسائی نے شامیوں کے ہاتھوں بنی امیہ کی شان میں کسی حدیث کے وجود سے انکار کر کے شہادت کا راستہ اختیار کیا، یہ سب اسی جذبہ کا فیضان تھا جس کا دوسرا نام کربلا ہے۔ اسلامی فکر میں عقلیت کی روایت، جسے تیسری صدی ہجری کے اواخر میں اکلینی نے 'اصول کافی' کے پہلے باب 'فضیلت علم و عقل' میں حدیث کی بنیاد پر قائم کیا، اگر تحقیق کیجئے تو ہنج البلاء کے خطبات سے کربلا میں حسینؑ کے جہادِ عقل تک پہنچتی ہے۔ فکری تحریکوں سے سیاسی انقلابوں تک حسینؑ کی شہادت، زینبؑ کے خطبات، دربار ابن زیاد و یزید میں امام زین العابدین علیؑ ابن الحسینؑ کے مناظروں اور 'صحیفہ کاملہ' میں ان کی دعاؤں اور امام محمد باقرؑ اور امام جعفر صادقؑ کی فقہی و کلامی تربیت گاہ تک صورتیں بدل بدل کر کربلا اسلامی فلسفہ و سیاست کا غالب عامل رہا ہے۔

انیسویں صدی کے آخر سے عثمانی خلافت کے خاتمے تک اور ایران و برصغیر میں مغربی استعمار کے غلبے تک جتنی بھی اسلامی تحریکیں اٹھیں ناکامی سے دوچار ہوئیں۔ آخر کیا سبب ہے کہ ایک بے سرو سامان عالمِ دین خمینی نے نہ صرف چند ہزار سالہ شہنشاہی کا تختہ الٹا بلکہ امریکہ جیسی زبردست قدرت کو ہر محاذ پر ذلیل و خوار کیا؟ ایران میں عزاداری ہندوستان و پاکستان و عراق کی طرح ہمیشہ سیاسی و تہذیبی تحریک رہی ہے۔ عاشقانِ حسینؑ کی ایران میں اکثریت اس انقلاب کی کامیابی کی بنیاد تھی اور ہے۔ اور یہ بنیاد عزاداری کی زمین پر استوار ہے۔ یہ میرا یقان ہے کہ کسی اور مسلم ملک میں اسلامی تحریک آج تک اس لیے کامیاب نہیں ہو سکی کہ اس کا رشتہ عوام سے مذہبی سطح پر اس قدر مستحکم نہ تھا جتنا ایران میں ہے۔ ایران میں سیاسی تحریک کا عوام سے رشتہ کربلا کی بنیاد پر ہمیشہ استوار رہا۔ شہادتِ عامۃ المسلمین میں ہمیشہ ایک اعلیٰ تصور رہا ہے۔ لیکن عزاداری کے ادارے نے اس تصور کو جس طرح شیعیت میں راسخ کیا ہے اس نے کربلا کا جذبہ عزاداروں میں ایسا عام کیا کہ وہ ہر ظلم کے خلاف اسلامی نظامِ عدل کے قیام کے لیے نہتے مشرقِ وسطیٰ کی سب سے بڑی جنگی طاقت کے سامنے جان دینے اور شہید ہونے کو اپنی زندگی کا مقصد سمجھنے لگے۔ اگر یہ جذبہ اور عقیدہ نہ ہوتا تو نہ اسلامی انقلاب کی فتح ممکن تھی نہ امریکی تسلط کی



شکست۔ اسی جذبے نے جنوبی لبنان میں پسماندہ ترین مسلمانوں میں وہ جذبہ پیدا کیا جس نے نہ صرف اسرائیل بلکہ امریکی مفادات کو زبردست شکست دینے میں کامیابی حاصل کی۔ اس پورے تاریخی اور معاصر تناظر میں کربلا کی شعری معنویت کا سوال اٹھانا ایک بے معنی سی بات معلوم ہوتی ہے۔

تخلیقی سطح پر کربلا اور شہادتِ حسینؑ ہر شیعہ کے وجودی تجربے کا جزو غالب رہا ہے۔ خود برصغیر میں رجب کے مہینے میں حسینؑ کے مدینے سے سفر کا آغاز مخصوص مجالس کے انعقاد کے ساتھ ہوتا ہے۔ مدینے سے مکہ، پھر ترکِ حج، اور اس کے آگے کی ہر منزل ہر عزادار حسینؑ کے ساتھ طے کرتا ہے۔ راستے میں عبداللہ ابن یقظ، ہانی بن عروہ اور مسلم ابن عقیلؑ کی شہادت کی خبریں سنتا ہے۔ وہ دوسری یا تیسری محرم سالؑ کو کربلا میں وارد ہوتا ہے۔ عمر سعد اور شمر کی آمد، کوفے کی ناکہ بندی اور حبیب ابن مظاہر کی خبر آمد سنتا نہیں بلکہ دیکھتا ہے۔ سات محرم سے پانی پر پابندی کے ساتھ بھوک اور پیاس کا غلبہ محسوس کرتا ہے۔ محرم کا چاند دیکھتے ہی عزادار عورتیں اپنی چوڑیاں اس طرح توڑتی ہیں کہ ان کی کلاسیاں زخمی ہو جاتی ہیں، بیوگی ہندوستان کے معاشرے میں ہندو تہذیب کے اثر سے سب سے بڑی لعنت ہے، ہندوستانی عورت کے لیے زندگی بھر کا عذاب۔ لیکن اپنی سہاگ کی علامت کو توڑنے والی عورتیں علامتی زبان میں اعلان کرتی ہیں کہ ہم کربلا میں ہوتے تو اپنے شوہروں کو حسینؑ پر قربان کرتے۔ پہلی محرم سے دس تک یہ عورتیں اور ان کے مرد اور ان کے بچے اس طرح روتے اور ماتم کرتے ہیں جیسے ان کے اپنے گھر میں مسلسل موتیں ہو رہی ہیں۔ شام غریباں کھلے سر آتی ہے، ایک جلی ہوئی قنات میں بیٹھی ہوئی نبیؐ اور علیؑ کی اولاد اپنے ورثا کو رونے کی اجازت بھی نہیں پاتی۔ گیارہویں کی صبح عمر سعد کا لشکر اپنے کشتوں کو نماز پڑھا کر کفن و دفن کر کے ان بے وارثوں کے ساتھ کربلا سے روانہ ہوتا ہے۔ زین العابدینؑ، زینبؑ، ام کلثومؑ اور ان کے عزیز دیکھتے ہیں کہ حسینؑ اور ان کے عزیزوں اور رفیقوں کی لاشیں بے غسل و کفن پڑی ہیں۔ مصیبت کا یہ سفر کربلا سے کوفے اور کوفے سے شام تک جاری رہتا ہے۔ اس سفر کا اختتام ایک سال چند ماہ بعد مدینے کی واپسی پر ہوتا ہے۔ حسینؑ کا ہر عزادار اس سفر کی ہر منزل اور ہر مصیبت میں لمحہ بہ لمحہ شریک رہتا ہے۔ مین پچپن سے اس سفر کی ہر منزل میں ہر لمحہ حسینؑ اور ان کے پسماندگان کا شریک رہا۔ میرے لیے یہ کتابوں میں لکھا ہوا ایک تاریخی واقعہ یا افسانہ نہیں۔ یہ میری اپنی



زندگی کا تجربہ ہے۔ میرا اپنا وجود اس تجربے کے پورے کرب اور دہشت سے ہر سال گزرتا رہا ہے۔ اب اگر کوئی یہ کہے کہ تم ایک بھولے بسرے تاریخی حادثے کو اپنے شعر کا موضوع کس طرح بنا سکتے ہو تو میں اسے کیسے سمجھاؤں کہ تم جو شعر میں سقراط کے زہر پینے، رام کے بن باس لینے اور گوتم کے نروان کو موضوع شعر بناتے ہو یہ تمہارا اپنا تجربہ کب اور کیسے بنا۔ میں نے کئی ترقی پسند اور جدید شاعروں کو جو سقراط، مسیح، گوتم، رام، محمد اور حسین کا نام شعر میں کلیشے کے طور پر لیتے ہیں چھوٹے چھوٹے مفادات کے لیے جھوٹ بولتے، مصلحت سے کام لیتے اور ظلم سے مصالحت کرتے دیکھا ہے۔ ان کے لیے یہ وجودی تجربات نہیں جدید شعری اظہار کے کلیشے ہیں۔ کربلا میرے اپنے وجود کا حصہ ہے۔ یہ جنگ خود میرے اندر جاری ہے۔ میرے باطن میں یزید بھی ہے اور اس کے حواری بھی، حسین بھی ہیں اور ان کے ساتھ شہید ہونے والے بھی۔ میرے مرثیے اسی داخلی کش مکش اور معرکے کے شعری اظہارات ہیں۔ یہ جنگ ہر حساس، باشعور، عدل پسند انسان کے باطن میں ہمیشہ سے ہوتی رہی ہے اور ہو رہی ہے۔ اگر کسی کو ان مرثیوں میں میرے اس ذاتی تجربے کا احساس نہیں ہوتا تو یہ میرے وسیلہ اظہار کا عجز ہے۔ کربلا ہر تخلیقی تجربے کا جز اور اس کے اظہار کا وسیلہ ہے۔

زیر نظر مجموعے میں آٹھ مراثی شامل ہیں۔ تاریخی لحاظ سے ان کی ترتیب یوں ہے :

۱۔ حضرت علی اصغرؑ اور حضرت ابوالفضل عباسؑ کے مرثیے لکھے۔ اس کے بعد سید الشہدا اور حضرت زینب کے حال کو شعر میں ڈھالا۔ علی اکبرؑ کا مرثیہ جس کا موضوع "نطق" ہے اور "کربلا اے کربلا" جس کا موضوع مطلوبانِ شہادت ہیں بعد میں لکھے ہیں۔ مولائے کائنات اور سیدۃ النساء العالمین کی شان میں جو مرثیے اس جلد میں شامل ہیں وہ میری آخری چند برسوں کی کاوشیں ہیں۔ ان کے علاوہ میں نے چند اور مراثی لکھے ہیں جو انشاء اللہ دوسری جلد میں شائع ہوں گے۔ میں ان تمام مراثی کو نہ صرف خود اپنے شعری اظہار کا ایک موثر وسیلہ سمجھتا ہوں بلکہ عصری حسیت اور اظہار کے تناظر میں اردو کے شعری امکانات کو بوجے کار لانے کا ایک نیا وسیلہ بھی مانتا ہوں۔ اب یہ پڑھنے والوں پر ہے کہ وہ ان مراثی کو انیس یا جوش کی روایت کے چوکھٹے میں رکھ کر دیکھتے ہیں یا ان سے الگ ایک نئے شعری تجربے اور اظہار کی صورت میں قبول کرتے ہیں۔ میں نے اب تک تین شعری مجموعے، نظموں اور غزلوں



کے شائع کیے ہیں۔ اب تک میری طویل نظم ”شہر ہوس“ (جو شاید اردو کی طویل ترین نظم ہے) کتابی صورت میں شائع نہیں ہوئی لیکن میں سمجھتا ہوں کہ کسی نہ کسی سطح پر میرے تمام شعری اظہارات اسی کر بلا کا اظہار ہیں جو چودہ سو سال قبل برپا ہوئی اور آج تک انسانی تاریخ کے ضمیر اور میرے اپنے باطن میں جاری ہے

والسلام

وحید اختر

یکم اکتوبر ۱۹۹۰ء

زرافشاں، دودھ پور

علی گڑھ (یو۔ پی)

انڈیا

مرثیہ

# چادرِ تطہیر

مریم سے بھی سوا ہے فضیلت بتولؑ کی  
(در حالِ سیدۃ نساء العالمین حضرت فاطمہ زہراؑ)



حضرت فاطمہ بنت محمد رسول اللہ کو اہل بیت رسالت میں مرکزی حیثیت حاصل ہے، وہ رسول اکرم کی واحد دختر ہیں جن سے رسول کی نسل چلی، وہ سیدانِ شبابِ جناب، حضرت امام حسن اور حضرت امام حسین کی مادرِ گرامی ہیں، جنہیں فرزندِ ان رسول کہلائے جانے کا شرف حاصل ہے، وہ امیر المومنین حضرت علی مرتضیٰ کی شریکِ حیات ہیں۔ بچپن کے دائرے کا مرکز اگر کوئی ذات ہے تو وہ حضرت فاطمہ کی ہے جو رسالت اور امامت کو ایک رشتے میں پروتی ہیں۔ آپ کو کئی ناموں سے یاد کیا جاتا ہے، سیدہ، بتول، زہرا، صدیقہ وغیرہ۔

مختصر سی عمر میں (مستند روایات کے مطابق ۱۹ سال) آپ نے ایک مثالی بیٹی، مثالی بیوی اور مثالی ماں کا کردار اس خوبی سے ادا کیا کہ نساء العالمین کے لئے ایک نمونہ چھوڑ گئیں۔ اقبال نے جناب سیدہ کی رسولِ اسلام، مولائے متقیان اور حسنین علیہم السلام سے نسبتوں کی بنا پر انہیں حضرت مریم سے افضل مانا ہے جنہیں صرف عیسیٰ کی ماں ہونے کا شرف حاصل تھا۔ اس مرتبہ میں یوں تو کئی تعلیمات ہیں، لیکن چند کی طرف اشارہ ضروری ہے: آیہ تطہیر (لیذهب عنکم الرجس اہل البیت ویطہرکم تطہیرا) کی شانِ نزول حدیث کسار میں بیان کی گئی ہے، جس کے مطابق رسول نے بیٹی کے گھر تشریف فرما ہو کر آپ کی چادر اوڑھی تو اس میں صرف فاطمہ، علی اور حسنین کو جگہ ملی اور جبریل ان پانچ نفوسِ قدسیہ کے لیے ہر جس سے پاک ہونے کی نوید لائے۔ آیہ مباہلہ: (فقل تعالوا ندع ابنائنا وابنائکم ونساءنا ونسائکم وانفسنا وانفسکم ثم نبتهل فنجعل لعنة الله على القوم الکاذبین)۔ خدا نے نصاریٰ کے مقابلے کا یہ طریقہ رسول کو تعلیم فرمایا کہ: "اُن سے کہو کہ وہ اپنے بیٹوں کو لائیں، ہم اپنے بیٹوں کو لاتے ہیں، تم اپنی عورتوں کو لاتے ہو، تم اپنے نفوس کو لاتے ہو، ہم اپنے



نفوس کو لاتے ہیں، پھر دعا کریں کہ جو قوم ظالمین سے ہے، اس پر اللہ تعالیٰ کی لعنت ہو، متفقہ طور پر یہ مانا جاتا ہے کہ اس موقع پر رسولؐ نے عورتوں میں فاطمہؑ کو چنا، بیٹوں کی جگہ حسنینؑ کو دی اور نفسِ رسولؐ کا مقام علیؑ کو حاصل ہوا۔ نصاریٰ نے چار چہروں کو تو بے نقاب دیکھا مگر پانچواں چہرہ نقاب عصمت و طہارت میں پوشیدہ تھا، اس کے باوجود انھوں نے پانچوں انوار کی تابانی کو یکساں مان کر صلح کرنے پر رضامندی ظاہر کی۔ چادر اسی عصمت کی علامت ہے، جو پوری کائنات کے لیے مادری محبت کا سایہ بن جاتی ہے۔ اس چادر نے شہدائے کربلا کی بے گور و کفن لاشوں پر بھی روز عاشور سایہ کیا، اور دخترانِ عصمت ثانی زہراؑ جناب زینبؑ بنت علیؑ اور ام کلثومؑ کے ساتھ شہر بانوؑ، مادرِ امام علیؑ ابن الحسینؑ، سکینہؑ بنت الحسینؑ اور دوسری مخدراتِ طہارت کی بے نقابی کے لیے بھی نقاب کا کام کیا۔ اسی چادر کا ایک گوشہ جنت ہے، جو دنیا کی تمام حکومتوں اور سلطنتوں سے زیادہ باثروت و کشادہ ہے

مرثیے میں دوسری علامت چلی ہے۔ یہ خاندانِ رسالت کی زنانِ با شرف کو دنیا کے محنت کش عوام سے جوڑتی اور ان کا رہبر، ملجا و مادی بناتی ہے۔ انیس سے مرثیے کی جو روایت چلی اس میں ان دونوں علامتوں کی معنویت کو اس طرح اجاگر نہیں کیا گیا، جو ان کا حق تھا۔

مرثیے کی بنیاد ایک روایت پر ہے، جسے شیعہ گھروں میں اتنی مقبولیت حاصل ہے کہ عموماً عورتیں اس کہانی کی منت مانتی ہیں۔ ایک یہودی زادی کی شادی میں شرکت کے لیے جنابِ سیدہؑ اپنی پیوند لگی ہوئی چادر کے ساتھ جاتی ہیں تو انوارِ عصمت سے سب شرکار کی آنکھیں چکا چوند ہو جاتی ہیں اور دلہن غش کھا کر فوت ہو جاتی ہے۔ شافعِ عالم کی بیٹی نے دعا کی تو اسے زندگی بھی ملی اور ایمان بھی۔ بعض روایتوں کی زد سے اس دلہن کا نام اسلام قبول کرنے پر ام حبیبہؑ رکھا گیا، جس سے اسیرانِ اہلبیت کے لٹے ہوئے بے ردا قافلے کی ملاقات کو نئے کے بازار میں ہوتی ہے۔ میں نے روایت کے استناد کی فکر کیے بغیر اس ڈرامائیت کے مد نظر جو حضرت فاطمہؑ کا سلسلہ کربلا اور اسیری اہل بیت کے مختلف مناظر سے جوڑتی ہے، اسے مرثیے کے مختلف اجزا کی شیرازہ بندی کے لیے استعمال کیا ہے۔



مریمؑ سے بھی سوا ہے فضیلت بتولؑ کی      بضعت رسولؐ کی ہے ریاضت بتولؑ کی  
اجرِ پیبری ہے مودت بتولؑ کی      ایماں کا جز ہے عفت و عصمت بتولؑ کی

آیاتِ نطقِ رب میں ہے تسبیحِ فاطمہؑ  
تکمیل ہے مناز کی تسبیحِ فاطمہؑ

کس کا پدر ہے باعثِ تخلیقِ آسمان      شوہر ہے کس کا مرضیٰ حلاقِ دو جہاں  
کس کے پسر ہیں سیدِ جنتِ نبیؐ کی جاں      کلثومؑ وزینبؑ ایسی ملیں کس کو بیٹیاں  
مرکز بتولؑ دائرہٴ پنجستن کی ہیں

ماں ہادیوں کی، مصدرِ امامِ زمن کی ہیں

کس کی ثنا میں آیہٴ تطہیر آئی ہے      رحمت کا ابر بن کے ردا کس کی چھائی ہے  
کس کی نقابِ نور کی جلوہ نمائی ہے      فتحِ مباہلہ نے قسم کس کی کھائی ہے  
کس کے قدم سے صنفِ نساء با شرف ہوئی  
دہلیز کس کی معدنِ دُرِّ نجف ہوئی

پیوند ہیں ردا کے شرافت کے آفتاب      عزبت کے یہ نشان ہیں غیرت کے آفتاب  
ان پر ہیں ثبت مہرِ نبوت کے آفتاب      بخیلوں سے ان کے ابھرے امت کے آفتاب  
رہن اس ردا کے ساکھ خود ایمان ہو گیا

جس گھر میں پہنچی مطلعِ ایمان ہو گیا

چادر ہے ابر کوثر و تنیم کے لئے      افلاک در پہ جھکتے ہیں تحکیم کے لئے  
جبریلؑ ادب سے آتے ہیں تسلیم کے لئے      اٹھتے ہیں خود رسولؐ بھی تعظیم کے لئے

ذکر اس کی عظمتوں کا حدیثِ کساء میں ہے

انوارِ حق کا مجمع اسی اک ردا میں ہے



تہہ ہو تو اس ردا کو کہیں ہفت آسماں پھیلے تو اس کے گوشے میں سمٹیں زماں مکاں  
گرد اس کی ہیں ثوابت و ستیاد و کہکشاں سر پر ہو فاطمہ کے تو ہے عرش آستاں  
دھو کر نچوڑیں وہ تو فرشتے وضو کریں

بوندوں سے اس کی کوثر و زمزم سبو بھریں

چادر یہ بوتراٹ کی عزبت کی ہے گواہ شاہ نجف کے فقر و دیانت کی ہے گواہ  
فاقوں کی لاج محنت و عظمت کی ہے گواہ یہ چکی پیسنے کی ریاضت کی ہے گواہ  
خسبہ شکن کی بے زرہی کی زرہ ہے یہ  
عقدہ کشا کے رشتہ حق کی گرہ ہے یہ

ہے یہ جہیز شہرۃ العین شہرِ رسل شاخ نہال مالِ خدیجہ کا برگ گل  
چادر ہے یا کہ لختِ دلِ فخر جزو و کل ہے بادبانِ کشتی امت ، ارم کا پل  
قرطاسِ صلح حضرت شہر ہے یہ ردا

شبیر کے شہیدوں کا محضر ہے یہ ردا

سائے میں اس کے بخشش و رحمت کے قافلے لپٹے ہیں اس سے اہل شفاعت کے قافلے  
پیوندوں میں ہیں اس کی نجابت کے قافلے تار اس کے کربلا کی شہادت کے قافلے  
بانو کے سر پہ تاج کا سایہ یہی ردا

زمینت کی بے ردائی کا پردہ یہی ردا

عاشور کی شعاؤں کی چادر یہی ردا تاعصر ہفتی شہیدوں کے سر پر یہی ردا  
ہفتی نعش پوش قاسم و اکبر یہی ردا آئے تھے رن میں اوڑھ کے اصغر یہی ردا

اک پل جدائی ہوئی نہ تن پاش پاش سے

لپٹی رہی حسین کی پامال لاش سے

آئیں گی روزِ حشر یوں شہزادی جہاں پیشِ خداے عادل و تہا نوحہ خواں  
چہرے پہ ہوگا خونِ جگر بند ضو فشاں چادر پہ ہوں گے زخموں کے بھرے ہوئے نشاں

اصغر کی لاش ، بازوئے عباس کی قسم

دیں گی خدا کے عدل کو یہ پیاس کی قسم



ہر ظلم، ہر ستم کی شہادت ہے یہ ردا      فریادِ حشر، صورِ قیامت ہے یہ ردا  
بے آسروں پہ سایہِ رحمت ہے یہ ردا      فاقہ کشوں، غریبوں کی دولت ہے یہ ردا  
تاریخ و ارتقار کا تسلسل ہے یہ ردا

موجِ جفا میں صاعقتِ گل ہے یہ ردا

ہے اس ردا کا نورِ رخِ آفتاب میں      پرتو ہے اس کا آئینہ ماہتاب میں  
ٹھنڈک اسی کے سائے کی چترِ سحاب میں      ہیں رنگ و نکھت اس سے ہی پیدا گلاب میں  
درِ یوزہ گر اسی کے ہیں خیر و جمال بھی  
وابستہ ہیں اسی سے فنون و کمال بھی

اے رحمتِ دو عالم دے چادرِ بتول      سرکارِ عاویسے ملے دولتِ قبول  
دامانِ شجر کو ہوں عطا رنگ رنگ پھول      سائے میں آپ کے ہو شگفتہ دلِ ملول  
یہ تو ہو کس نہیں ہے کہ جنت مجھے ملے

اک گوشہِ ردا سے محبت مجھے ملے

کیا آپ کی ردا سے جدا بھی ہیں جنتیں؟      کیا آپ کی دعا سے الگ ہیں مجتہدین؟  
کیا آپ کے کرم سے گراں تر ہیں دولتیں؟      کیا آپ کے قدم سے ہیں بڑھ کر حکومتیں؟  
جنت ہیں وہ قدوم، ہی کو نین کے لیے  
جن کے نقوشِ شمع تھے حسنین کے لیے

تھے یہ قدوم زینتِ آغوشِ مصطفیٰ      یہ تھے شریکِ وہم سفرِ جہدِ مرتضیٰ  
چمکی ہے ان کے نقشِ سے چشمِ مبالغہ      ان سے ملا، بقیع کو جنت کا مرتبہ  
یہ آبلہ بکھت سفرِ کربلا میں تھے

یہ ہم قدمِ اسیری آلِ عباس میں تھے

تقویٰ کے معنی پوچھئے ربِّ علیم سے      اخلاق کیا ہے پوچھئے خُلقِ عظیم سے  
غربت کی قدر پوچھئے دُرِّ قیم سے      یا آسیائے بنتِ نبی کریم سے

مفلس کے لال پلٹے ہیں کیسے علیؑ سے پوچھ

یا حلیٰ پیستی ہوئی بنتِ نبیؑ سے پوچھ



اے شوقِ زر ہوا اے حکومت ہوا ہے تو اے خواہشِ وجاہت و طاقت خطا ہے تو  
اے نازِ اقتدار رہیں جفا ہے تو اے ظلم و غصبِ مال بھٹکتی صدا ہے تو  
افلاسِ مصطفیٰ کا ہے سرمایہ دار دیں

فقرِ علی و فاطمہؑ ہے اعتبارِ دیں  
سرمایہ کو شنی دشتِ نوردی ہوس کی ہے طاقت کا خوفِ بندگیِ خار اور نخس کی ہے  
ایوانِ عیشِ قیدِ دوامیِ نفس کی ہے عمرِ اقتدار و جاہ کی بس اک نفس کی ہے  
عزتِ ازلِ ابد کی ہے محنت کے ہاتھ میں  
سورج میں قیدِ جہد و مشقت کے ہاتھ میں

چمکی ہے فاطمہؑ کی کہ ہے گردِ شِ زماں ہے اس کا ایک پاٹِ زمیں، ایک آسماں  
ہیں اس کے ساتھ رقص میں مہر و ستار گان آٹا ہے اس کا نور تو دانہ ہے کہکشاں  
پاٹوں سے اس کے نور کے دھارے نکلتے ہیں  
پچھلے پہر اندھیرے میں تارے نکلتے ہیں

چمکی کے ساتھ چلتا ہے دنیا کا انتظام بچوں کو دودھ ملتا ہے، مسکینوں کو طعام  
ایماں کو زور ملتا ہے، اسلام کو قیام چلتا ہے اس سے دین کے میخانے کا نظام  
اس کا فشرہ ساقی کوثر کا جام ہے  
اس کے لبوں پہ ختمِ رسل کا پیام ہے

شمعیں نہیں تو دل میں ہیں آیاتِ ضو فگن نوری لبوں سے ہوتی ہیں ظلماتِ ضو فگن  
کلمےِ رضا کے، صبر کے نعماتِ ضو فگن لب پر ہے گیتِ بن کے مناجاتِ ضو فگن  
یارب! ریاضِ بنتِ نبیؐ را نیگاں نہ ہو  
محرومِ نورِ حق سے کبھی یہ جہاں نہ ہو

گٹھے ہیں انگلیوں پہ، کفِ دست پر نشاں دریاے نور ہوتا ہے ظلمات میں رواں  
خم ہے مکر میں، شانوں میں ہے دردِ نغمہ خواں پلتے ہیں شاخِ درد کے سائے میں سیّداں  
ہے دستِ فاطمہؑ کی یہ تعمیر، ڈھ نہ جائے  
دودھ ان مشقتوں کا لہو بن کے بہہ نہ جائے



چلّی کے ساتھ ذروں کے لب پر درود ہے      بیدار خواب گاہِ جہاں میں وجود ہے  
مست اس صدا سے انجنِ ہست و بود ہے      روحِ الامیں کا بیتِ وحی میں درود ہے

گردن جھکے تو سجدے میں جھکتے ہیں آسماں

دم لیں تو سالس لینے کو رکتے ہیں آسماں

زلفیں اڑیں جو چہرے پر گہرائی ہے ہوا      قطرے گرین جبین سے تو شرمانی ہے ہوا  
گردش میں آئے ہاتھ تو لہرائی ہے ہوا      پونچھیں پسینہ یہ تو ٹھہر جاتی ہے ہوا

بھر دیتا ہے پسینہ ہواؤں کی جھولیاں

پاتی ہیں رنگ و نور فضاؤں کی جھولیاں

موجِ صبا کے ہاتھ میں ہے دستِ آسیا      چلّی کے پاٹ کھینچتی ہے خوشبوئے حنا  
تحریرِ برگِ گل پہ قصیدہ ہے جہدِ کا      انگشت ہائے نور پہ محنت کے نقشِ پا

نور و گل و حنا و صبا مل کے چلتے ہیں

تب پتھروں سے دودھ کے چشمے اُبلتے ہیں

زہرِ آجو ہاتھ روک لیں بے تخم ہو زمیں      آغشتہ تیرگی میں ہو افلاک کی جبین  
ہوں خشک بحر، ہو ہتی ندیوں کی آستیں      دولت کے سامنے ہوں گوں نازِ فقر دیں

پاؤں میں اس کے سلطنتیں پس کے رہ گئیں

خاشاک بن کے دولتیں مٹا ہوں کی بہہ گئیں

عزمِ جہاد، نورِ یقیں ہے اسی کا فیض      معراجِ خاک، عرشِ بریں ہے اسی کا فیض  
خونِ حسین و فتحِ مبیں ہے اسی کا فیض      شیرِ خدا کی نانِ جویں ہے اسی کا فیض

دنیا میں سرفرازیِ غربت اسی سے ہے

حیدر کی ذوالفقار کی طاقت اسی سے ہے

ہے آسیا کے فاطمہؑ افلاس کا غرور      محنت کشتوں کے دستِ جہاں آفریں کا نور  
مستضعفینِ دہر کو رکھتی ہے یہ غیور      مستکبرینِ وقت کے کرتی ہے خواب چور

فاقوں کا زورِ تشنہ لبوں کی تری ہے یہ

انکارِ طاقت و حشم و زر گری ہے یہ



چکی چلی تو نسل و نسب ہو گئے زبوں      ظلم و تشدد و زور و طاقت ہوئے نگوں  
گردش سے اس کی صاحبِ جرات ہو اجوں      اس کے عرق سے دیں کی رگوں میں بنا ہے خوں

گردش نے اس کی وقت کا دھارا بدل دیا

ہر دور کے یزیدوں کے سر کو کھیل دیا

نغمہ ہے آسیا کا صدا انقلاب کی      تفسیر ہے یہ رحمتِ عالم کے خواب کی

ہے گونج ضربِ تیغِ شہِ بو تراش کی      دھڑکن ہے قلبِ سبطِ رسالتِ مآب کی

سیلاب اس کے دھارے سے کرب و بلا رہا

اصغر کا خشک ہونٹ گلِ تر بنا رہا

آوازِ آسیا میں ہے ناطق وحی کا باب      زہاد اور ملائکہ کے سجدوں کا جواب

لوری سے اس کی رہتے ہیں حسنینِ محو خواب      نغمے سے اس کے ہوتے ہیں بیدار بو تراش

اس کی صدا ہے گوہرِ گوشتِ محمدی

گل اس صدا کے زینتِ دوشتِ محمدی

قربان دستِ محنتِ زہراؑ پہ جنتیں      قدموں پہ ہیں نثارِ زمانے کی دولتیں

صدقہ ہیں ان کا مملکتیں اور حکومتیں      آنکھیں انہیں جو چوم لیں پائیں بصیرتیں

ان کا نیاز مند ہے جو، بے نیاز ہے

پوجا بھی ایسے قدموں کی جزوِ نماز ہے

لحنتِ ذلِ رسولِ دو عالم ہیں فاطمہؑ      باز آفرینِ جنتِ آدم ہیں فاطمہؑ

فخرِ خدیجہؑ، نازشِ مریمؑ ہیں فاطمہؑ      مولائے کائنات کی ہمد ہیں فاطمہؑ

بیتِ الشرفِ رسولؐ کا روشن انہی سے ہے

بیتِ علیؑ اماموں کا مآمن انہی سے ہے

فاقے کیے تو شکرِ خدا کا ادا کیا      افطار تین روزوں کا سائل کو دے دیا

چاکِ لباس کیا، لبِ شکوہ بھی ہے سیا      اشکوں کے ساتھ زہرِ مصائب بھی پی لیا

نانِ جویں میں ساتھ خدا کے ولی کا ہے

صبرِ متولّٰ حوصلہٗ صبرِ علیؑ کا ہے



خلوت میں فقر و صبر کی گوشہ گزیں رہیں      کارِ امورِ خانہ میں عزلت نشیں رہیں  
غربت میں شاد، خوفِ خدا سے حزیں رہیں      بارِ اپنی زندگی میں کسی پر نہیں رہیں

عمر اہلِ خاندان کی خدمات میں کٹی  
بچوں کی تربیت میں، عبادات میں کٹی  
گھر میں نہ ہونے دی کبھی تفریقِ خاص و عام      خود ایک روز کرتی تھیں، اک دن کینز کام  
آرام ایک دن نہ لیا صبح تا بہ شام      دعوت کو اہلِ زر کی سمجھتی رہیں حرام  
مسند نشین صبر کا تکیہ خدا پہ ہے  
عزلت گزینِ فتر کا بسترِ رضا پہ ہے

چہرے پہ نورِ آنکھوں میں ہے ایسی روشنی      دیکھے جو ایک بار منور ہو زندگی پہ  
حسینؑ ہوں کہ زینبؑ و کلثومؑ یا علیؑ      قائم اس آفتاب سے ہے سب کی تازگی  
یہ ذاتِ مصطفیٰؐ کے دنوں کا سرور ہے  
شبِ ہائے مرتضیٰؑ کے اندھیروں کا نور ہے

بوسیدہ پیر سن میں ہے شانِ قبائے گل      پیوند ہیں ردا میں کہ ہیں برگِ ہائے گل  
ہیں عارض و جبین کے قطرے بہائے گل      لب گل ہیں، نرم باتیں حسدِ ام ہوئے گل  
تنہا اس ایک گل سے پیمبرؐ ہیں باغِ باغ  
حسینؑ شاد، حیدرؑ صفرؑ ہیں باغِ باغ

یہ روشنی کا پھول ہے سرتا قدم بہار      خیرِ بشر کا نورِ نظر، قلب کا مزار  
انفاسِ عطرِ خاکِ قدم نور کا غبار      اس گل کے زر سے دامنِ امیاں ہے مال دار  
پروانہ نورِ اول اسی روشنی کا ہے

یہ نور پارہ نورِ چراغِ نبیؐ کا ہے  
یہ گل ہے پر تو لب و رخسارِ مصطفیٰؐ      یہ گل ہے نورِ طرۃِ دستارِ مصطفیٰؐ  
یہ گل ہے اجر و ما حاصلِ کارِ مصطفیٰؐ      یہ گل ہے دلبر و دل و دلدارِ مصطفیٰؐ

گردش میں ہے فلک اسی خورشید کے لیے  
آتے ہیں بار بار نبیؐ دید کے لیے



زہراؑ گھراپنا چھوڑ کے جاتیں نہیں ہیں      پھرتا ہے جا بجا کبھی قطبِ زمیں کہیں  
پردے سے باہر آتا ہے نورِ یقین کہیں      ہٹتا ہے جا سے قبدۂ ایمان و دیں کہیں

دھرتی پہ آسمان اترتا نہیں کبھی

راتوں میں آفتاب ابھرتا نہیں کبھی

ہے ضد یہ ال یہودی کی، زہراء ہوں مہماں      شب کا تقاضا ہے کہ ہو سورج کی میزبان  
مقصد ہے لینا فترِ محمدؐ کا امتحاں      ناموسِ دین و غیتِ حیدرؑ ہے درمیاں

شادی کے گھر میں جانا ہے زیور نہیں کوئی

کہنہ ردا ہے، دوسری چادر نہیں کوئی

جائیں ضرور مشورہ یہ مرتضیٰ کا ہے      منشا جو مرتضیٰ کا ہے، وہ مصطفیٰ کا ہے

منشا جو مصطفیٰ کا ہے، وحیِ خدا کا ہے      منشا وحی کا، حکمِ لبِ کبریا کا ہے

ان سب کی جو رضا ہے وہی فاطمہؑ کی ہے

خواہش ہے فاطمہؑ کی وہی، جو خدا کی ہے

ہے فکر کیے خلعتِ نو کا ہوا انتظام      عقدہ کُشا سے ہو گا نہ زیور کا انصرام

آرائشِ جمال کا ہو کیسے اہتمام      کہتے ہیں بو تراب کہ ہے زحجِ زرِ حرام

بھرمٹ نہیں کنیزوں کا ہمراہی کے لیے

دنیا ہے تنگ دیں کی شہنشاہی کے لیے

دیکھا جو مصطفیٰؐ نے، ہے بیٹی کو پیش و پس      فرمایا زیب و زینتِ دنیا ہے خار و خس

ہے طرۂ حجاب تماشا ئے یک نفس      دولت ہے خاک اور ہوا ہے فقط ہوس

محتاجِ خلعت و زر و زیور ہیں تیرہ رو

چلتے ہیں جھرمٹوں میں کنیزوں کے خیرہ رو

زینتِ تمھارا حسن ہے، زیورِ تمھارا فتر      سجدہ تمھارا تاج ہے، چادرِ تمھاری صبر

عصمتِ کنیز، آیۂ تطہیرِ روحِ عطر      ہے نورِ ماہِ فرشتہ براہ، آسمانِ چتر

تارے فلک بچھائے گارستے میں گلِ زمیں

حاجبِ کلِ آسمان ہیں، خادم ہے کلِ زمیں



حلقے میں اپنے لیں گی تمہیں حوریانِ خلد گائیں گے شعر مدح و ثنا موطیانِ خلد  
محمل کے گرد ہوگی صفِ قدسیانِ خلد چرچا رہے گا حشر تک درمیانِ خلد

اک شب حرام نور سے وہ کہکشاں بنی

زہرائے پاؤں چھو کے زمیں آسماں بنی

صادق کی باتیں سنتی تھی ہو ہو کے خوش زمیں تھے خرمنِ وحی کے خود افلاک خوشہ چیں

مستانہ وار خلد سے حوریں اتر پڑیں حیدر کے ساتھ فاطمہ زہرا بھی یوں مہنیں

گل ہائے لب کھلے، دُرِ دندان چمک گئے

پرتو سے ان دُروں کے ستارے دیک گئے

فرمایا، لے گا صدق کا کذب امتحان کیا کھولے گا حق کے سامنے باطل زبان کیا

سورج کے آگے دیکھوں کی آن بان کیا نورِ خدا کے سامنے زرِ میری جان کیا

اہلِ نیاز کے لیے دنیا ہے ناز مند

ہوتی ہے بے نیازوں کی یہ خود نیاز مند

جاؤ اسی لباس و ردا بے کہن کے ساتھ ملتا ہے فقر شاہوں سے بھی بانچین کے ساتھ

ہے عہدِ عزتِ ابدی پنج تن کے ساتھ چلتی ہیں خود بہار کی موجیں چین کے ساتھ

ذلتِ خدا کے ہاتھ ہے عزتِ خدا کے ہاتھ

ہے آبروئے فقرِ نبیؐ فاطمہؑ کے ہاتھ

نکلیں جو گھر سے حوروں نے حلقے میں لے لیا آئیں جلو میں مریم و حوا و آسیا

چھڑ کاؤ راستے میں ملائیک نے یوں کیا ہر قدم پہ کوثر و زمزم بہنا دیا

رکھے جہاں بھی پاؤں، ستاروں نے سر رکھے

قدموں پہ جنتوں کی بہاروں نے سر رکھے

سورج نے چاہا نظر جہاں میں خلل پڑے تاجِ بتوں بننے کو شب میں نیکل پڑے

ابرو پہ نورِ حق کے تکلف سے بل پڑے زلفوں سے روشنی کے سمندر ابل پڑے

سورج کا چہرہ شرم سے خود آب آب تھا

چاہا قدم کو چوم لے، وال ماہتاب تھا



بھنا اپنی بے سوادِی پہ سورج کو اضطراب  
جاگے تھے آج طالعِ بیدار یا تھا خواب

اس رات مہر بھی گروِ ماہ ہو گیا

وہ داغ لے گیا، یہ شہنشاہ ہو گیا

خدمت ہے ان کی دہر کی خدمات سے گراں  
تسبیحِ فاطمہؑ ہے مناجات سے گراں

ضربِ علیؑ ہے جیسے عبادات سے گراں  
پابوسیٰ بتولؑ ہے طاعات سے گراں

جو ذرہ آیا پاؤں تلے، ماہ ہو گیا

پابوس جو نہ ہو سکا، گمراہ ہو گیا

شادی کے گھر پہ کھڑا جلوسِ فلکِ صفات  
اک نقطے پر ٹھہر گئی رقصندہ کا منات

سمٹے تھے اک وجود میں انوارِ کششِ جہات  
آنکھیں جھپکتی رہ گئی خیرہ نظرِ براعت

عصمتِ نقیب بن کے پکاری، نظر جھکے

طغیانِ نور دیکھ کے سجدوں میں سر جھکے

پیوند دکھیتی نگہِ عیب جو کدھر  
بے زبوری نور پہ کیا ہستے کم نظر

بارش ہتی سورجوں کی فلک سے زمین پر  
ہر تار تھا شعاعوں کا تاروں کی رہ گزر

نوری قدم کے نقشِ زمین پر نہیں ملے

ڈھونڈا تو یہ نشان سرِ عرش بریں ملے

پہنچیں دہن کے محلے میں اس شان سے بتولؑ  
حوریں نثار کرتی تھیں باغِ جناں کے پھول

سمجھیں یہ اہل خانہ، ہوا عرش کا نزول  
تھا سیلِ نور، نورِ جبرگ گوشہٴ رسولؐ

بہلت نہ دی نفس نے جو رخ پر نظر گئی

غش آیا، روحِ جسم سے پرواز کر گئی

نام کدہ نشاط کا کاشانہ بن گیا  
تن جاں سے، دل دھڑکنے سے بیگانہ بن گیا

بجھ بجھ کے ہر چراغ اک افسانہ بن گیا  
مجلدِ عروسِ نو کا سیہ خانہ بن گیا

قصہٴ دعا کیا گلِ شاخِ رسولؐ نے

پردے ہٹا دیئے درِ حسنِ قبول نے



ہاتھ اٹھے بھی نہ تھے کہ ہوئی کارگر دعا لب و لہجہ ہونے پائے تھے بابِ اثر کھلا  
لوٹ آئی ہاتھ باندھے ہوئے راہ سے قضا رب نے کہا، مشیتِ حق ہے تیری رضا

تیری نگاہ موت بھی ہے زندگی بھی ہے

نویغِ مرتضیٰ بھی ہے، عفوِ نبی بھی ہے

یہ مسکرائیں، پڑ گئی مردہ بدن میں جاں دل دھڑکا، سانس آئی، ہوئی نبض پھر رواں  
کروٹ بدل کے خواب سے چونکی عروسِ بیاں تسلیمِ فاطمہ کو جھکی زندگی دھڑکاں

اب دیکھا روئے پاک تو کلمہ زباں پہ تھا

پہلے جہاں تھا کفر، اب ایماں وہاں پہ تھا

حایلِ میانِ ماضی و حال ایک لمحہ تھا وقفہ تھا موت کا کہ تھا عرفانِ فاطمہ  
یوں چمکا کب نصیب کسی نو عروس کا پائی حیاتِ تازہ بھی، ایماں بھی مل گیا

کیا کہیے اس کو عالمِ بالا سے کیا ملا

نور اُس کو فاطمہ کا وہاں، بیاں پتہ ملا

پردانہ دار اٹھ کے ہوئی شیخ پر نثار عصمت کا کلمہ پڑھ کے ہوئی حق کی حلقہ دار  
چادر ہے فاطمہ کی کہ ایمان کا حصار نظریں بھی اس سے مس ہوں تو ملتا ہے اعتبار

اُمّ حبیبہ ہو گئی مشہور شہر میں

پایا شرفِ کینزی زہرا کا دہر میں

چوکھٹ پہ فاطمہ کی رہی برسوں باریاب اب سمجھی، کتنی کینزی زرِ خدمتِ سراب  
رُشکِ صد آفتاب ہے یاں گوشہ نقاب اس در سے ملتی ہے جو، وہ دولت ہے بے حساب

زہرا کی باندیوں کو بھی کیا کیا نہیں ملا

عرفانِ نجات ملا، نورِ نقیب ملا

نارِ اہنگی ہو جس کی قضا، اور خوشی حیات جس کے غضب سے درہم و برہم ہوں شش جہات  
جس کی دعا سے پار لگے کشتی نجات تکلیف سے ہوں جس کی غمیں فخر کا ثبات

بعدِ نبی وہ حلقہ جو رجفا میں ہے

جانِ رسول کش مکش و ابتلا میں ہے



اُلٹا جہان کج رو کج میں نے وہ ورق ہے نفس کے جہاد پہ مامور نفس حق  
لیتا ہے ذو الفقار سے صبر آن کر سبق کرتا ہے آسمان نہ ہوتی ہے ارض شق

آنسو چمک رہے ہیں ردا کے بتول پر

ہے زلزلے میں عرشِ ندائے بتول پر

کہتی ہیں بعد آپ کے یا شاہِ انبیاء دیکھے ہیں وہ مصائب و آلام بر ملا  
دن دیکھتا تو اور ہٹا شب کی سیہ عبا ہو جاتا ٹکڑے ٹکڑے پہاڑوں کا سلسلہ

پابندیاں فناں پہ ہیں اقدغن ہے آہ پر

چلن ہے آنسوؤں کی ہمیشہ نگاہ پر

اے رحمتِ دو عالم و محبوبِ کبریا دنیا کو بیٹی آپ کی دے کیسے بد دعا  
کل تک جو زندگی تھی کینیز آج ہے خفا روکھی ہوئی ہے سیدہ دھڑکے قصا

بعد آپ کے نظر میں زمانہ سیاہ ہے

مالِ نبیؐ پہ صاحبِ دین کی نگاہ ہے

حق کا غرور خدمتِ خیر الوریٰ میں تھا غربت کا عیش دیدِ حبیبِ خدا میں تھا  
فتحِ مبیں کا وعدہ نبیؐ کی دعا میں تھا رطفِ جہاد زندگی، مصطفیٰؐ میں تھا

ہر جنگ اب تو مالِ غنیمت کی جنگ ہے

طاقت کی، اقتدار کی، دولت کی جنگ ہے

قرآن میں گوشہ گیر ہے علمِ نبیؐ کا باب دُر دیدہ مبالغہ کے غم ہیں خراب  
تطہیر کی ردا ہے کہ برسات کا سحاب روپوش آنسوؤں میں ہے عصمت کا آفتاب

دیوارِ گریہ در ہے رسالتِ مآب کا

ہے کشتِ اشکِ فاطمہؑ گھرِ بو تراب کا

دن بھر جنابِ فاطمہؑ جاں اپنی کھوتی ہیں باغِ بقیع میں دُرِ عنم جا کے بوتی ہیں  
راتوں کو خود کو روک کے گھٹ گھٹ کے روتی ہیں پر آس پاس نیندیں پریشان ہوتی ہیں

کہتے ہیں امتی کہ نبیؐ کو نہ رویے

اے شاہزادی اتنا کسی کو نہ رویے



ہم سایگاں کے شکوے پہ زہرائے یہ کہا کہد تبحے اہل شہر سے لے شاہِ لافتا  
اک دودن اور امتی سُن لیں مری بُکا رُدرُو کے پھر نہ لے گا کوئی نامِ مصطفیٰ

بابا سے چھٹ کے ڈھائی مہینے گزر گئے

سینے میں دم الٹا ہے ہم کیوں نہ مر گئے

دنیا بے حیا کی تو ہے زندگی طویل حساس دل کی فرصت گریہ بھی ہے قلیل  
گل اختصارِ عمر لطافت کی ہے دلیل خوشبو و رنگ و نور ہیں آوازہٴ حیل

ہے ہے خدا نہ کردہ سکوں میں خلل پڑے

سب سوئیں چین سے کہ ہم اب گھر سے چل پڑے

اک روز آ کے دیکھتے ہیں گھر میں مرتضیٰ مصروف کام میں ہیں بہت بختِ مصطفیٰ  
رکھا ہے ایک سمت کو کھانا پکا ہوا بچوں کے کپڑے دھونے کو پانی بھی ہے بھرا

اطفال کے نہانے کا بھی اہتمام ہے

رخسارِ زرد فاطمہ کا لالہ فام ہے

پوچھا یہ اہتمام ہے کیا دخترِ رسولِ مدت کے بعد سرخ و شگفتہ ہے رخ کا پھول  
پھر میرے خاکداں پہ ہے نعمات کا نزول گویا ہوئیں علیؑ کی طرف دیکھ کر بتول

آج آخری یہ دن مرا دنیا کے گھر میں ہے

اے بواحسن! بتول کا دل اب سفر میں ہے

ہے فکر میرے بعد نہ بچے پھر میں تباہ یہ اہتمام ہے اسی اندیشے کا گواہ  
بنتِ عمیس رکھے گی اطفال پر نگاہ مشکل کشا سے لطف کی خواہاں ہے عذرِ خوار

بچوں سے میں بھڑتی ہوں اس کا طال ہے

بارِ آپ پر پڑے گا بہت، یہ خیال ہے

ایسا نہ ہو کہ دیدہٴ حسینِ خم رہے زینبؑ نہ میرے واسطے وقفِ الم رہے  
کلوڑم خورد سال پہ چشمِ کرم رہے دیجے وہ پیار بچوں کو ماں کا نہ غم رہے

میری طرح یہ بچے بھی عاشق ہیں باپ کے

میں ان کو چھوڑتی ہوں بھروسے پہ آپ کے



دل شیر حق کا پھٹنے لگا، کٹ گیا جگر      اشکوں کو روک کر یہ کہا دل کو ہقام کر  
کیوں ایسی باتیں کرتی ہو زہرائے خوش سیر      مانا تمہاری شان کے شایاں نہیں یہ گھر  
جیسے بھی گزرے ساتھ ہمارے بسر کرو

معصوم ہو، اکیلے نہ لمبا سفر کرو  
یہ سچ ہے بعدِ خیر بشر زندگی ہے عار      پر کیا کریں کہ ہے یہی مرضی کردگار  
اٹھارہ سال کا بھی ہے جینے میں کچھ شمار      دیکھی نہ تم نے عمر کی انیسویں بہار  
بچوں کے ساتھ رہ کے سبک ہو لو فرض سے  
پھر ایک ساتھ بیٹھیں گے جینے کے فرض سے

تم سے ہے میرا خانہ افلاس مال دار      تم سے خزاں میں بھی ہے چمن میرا پر بہار  
تم سے ہے رنگ و بو مرے پھولوں کا مستعار      تم یورشِ جفا میں وفا کا ہو اعتبار  
خوشبو و رنگ چھوڑتے ہیں جب خیام گل  
رہ جاتی ہیں دریدہ قبا میں بنا م گل

جینا ہے صرف اپنی خوشی کے لیے فضول      وابستہ تم سے کنبے کی خوشیاں ہیں اے بتول  
تم خوش نہیں حیات سے، دنیا سے ہو ملول      سکھلاؤ جی کے بیٹوں کو صبر کے اصول  
گھر میں غریب کے کوئی راحت نہیں تمہیں  
پر ایسے روٹھنے کی اجازت نہیں تمہیں

دوروں کے سیدہ نے کہا، اے ابو الحسن      میں اور روٹھوں آپ سے، کیوں ہے یہ سوئے ظن  
غربت میں آپ کی ہے امیری کا بانچن      ساتھ آپ کا ہے شاہی عالم شہِ زمن  
بابا سے فخر فقر کا میں تاج لائی تھی ؛  
خود اختیار کرنے کو میں صبر آئی تھی ؛

خود اختیار سے ہو غریب ہی تو راج ہے      مستغنی ہوں جہاں سے، یہی تخت و تاج ہے  
حاجتِ روائی خلق کی حق کا مزاج ہے      اس سلطنت کا مرضی خالق خراج ہے  
ہم راہی آپ کی تھی نہ شاہنشہی سے کم  
ہر دولتِ زمانہ ہے اس ہمراہی سے کم



بچوں کا میرے بعد ہے خالق نگاہ باں بعدِ خدا ہیں آپ یتیموں کے حسرتِ جاں  
 حسنین پل کے آپ کے سائے میں ہوں جواں ہوں مستفیض تر بہتِ حق سے بیٹیاں

میری حیات کے بھی کریں قرض آپ ادا

میری طرف سے کیجئے گا سب قرض آپ ادا

اچھے گھروں میں لاڈلیوں کی ہوں شادیاں سکھلا چکی ہے صبر کے انداز اُن کو ماں  
 حسنین لائیں بیابان کے گھر شادیاں سائے میں آپ کے رہے یہ کشتِ شادماں

سیدانیوں کے باغِ گلوں سے بھرے رہیں

میرے لہو کے پودے ابد تک ہرے رہیں

ہم کو عطا ہوئی تھی یہی عمرِ مختصر اس عمر ہی میں دیکھ لیے سائے خشکِ تر  
 شاخِ مراد بھی ہوئی بچوں سے بارور لایا نہالِ دل بھی مصائب کے برگِ دبر

صدموں کے ساتھ صبر بھی ہم کو عطا ہوا

حقِ شکرِ فضلِ رب کا نہ ہم سے ادا ہوا

جاتی میں کاشیاں سے سبکبار یا علیؑ بچوں میں رہتا دل نہ گزرتا یا علیؑ  
 رہیے ان الفتوں کے نگہدار یا علیؑ لطف و کرم ہے بچوں کو درکار یا علیؑ

گریہ گر ان کا صبر و رضا کے خلاف ہو

نادان ہیں، خطائے یتیمیاں معاف ہو

کچھ روز ماں کو روئیں گے اطفالِ خوردسال اُن کی طرف سے دل میں نہ آئے کبھی ملال  
 نانا کے لطف سے بھی ہیں محرومِ نو نہال ان کی جگہ بھی آپ ہیں اے شیرِ ذوالجلال

زینبؑ کو دیکھتی ہوں تو دل کا نپ جالتا ہے

نامِ حسینؑ لیتے ہی دل امداد آتا ہے

میرا حسینؑ دشتِ بلا میں جو جائے گا پیاسا رہے گا زخموں پہ وہ زخم کھائے گا  
 عباسؑ کے فراق سے تن تھر تھرائے گا اکبرؑ کے غم سے صنعتِ بصارت میں آئے گا

زینبؑ اکیلی تھامے گی کس طرح بھائی کو

آپ آئیے گا بیٹے کی مشکل کشائی کو



میں تو رہوں گی ساتھ ہی چھوٹے گاجب وہ گھر  
آئے گاجب فرس سے زمیں پر مرا پسر  
ہرزخم دل میں رکھوں گی اس کا چشم تر  
گودی میں اپنے لوں گی میں لخت جگر کا سر

لاشے پہ اس کے چادرِ تپہیر اڑھاؤں گی

بہر مدد میں آپ کو اس دم بلاؤں گی،

پامال ہونے لاشے فرزندِ مصطفیٰ ص  
چھینے نہ ظلم زینب و کلثوم کی ردا

قیدی بنانے پائیں نہ عابد کو اشقیاء  
فوج جفا نہ لوٹے گھر میری آل کا

ہیں آپ کل جہاں کے مددگار یا علیؑ

در در پھر نہ عترتِ اطہار یا علیؑ

بولے علیؑ کہ اے مری غم خوار صبر کر  
اے ورثہ دارِ کاشفِ اسرار صبر کر

ہے کربلا مستدرِ احرار صبر کر  
قبل ستم ہو عسم کا نہ اطہار، صبر کر

منظور تم کو مجھ سے جو رخصت ہے آج ہی

میکر لے تو روزِ قیامت ہے آج ہی

آرام تم کو گھر میں علیؑ کے ملا نہیں  
لیکن محقارِ ظرف کہ شکوہ کیا نہیں

وہ کونسا ستم ہے جو تم پر ہوا نہیں  
پر آئنے میں دل کے کدورت ذرا نہیں

اب عذر کر کے تجھ سے نہ مجھ کو خجل کرو

ہاں مجھ سے جو خطائیں ہوئی ہیں، بھل کرو

زہرائے ہاتھ ہاتھ میں حریر کا لے لیا  
آنکھوں سے مل کے چوم کے ہونٹوں سے یہ کہا

اس ہاتھ کی قسم، مجھے شکوہ نہیں ذرا  
جو عمر ساتھ گزری وہ حاصل ہے عمر کا

انعام ہمارا ہی سرِ محشر مجھے ملے

اس ہاتھ ہی سے ساغر کوثر مجھے ملے

بولے علیؑ، اگر ہو وصیت کوئی، کہو  
فرقت زدہ کے حق میں بھی ارشاد کچھ کرو

شاید اسی طرح سے مددائے محبر ہو  
داغِ عنیم فراق کو نور اپنا بخش دو

زہرائے دیکھا چہرہ حیدر کو ناز سے

پھر کچھ وصیتیں کیں دل بے نیاز سے



ملبوس وقت غسل نہ میرا ہٹائیے مجھ کو کفن عباسی نبیؐ کا پنھائیے  
 اوپر سے پھر خدیجہؓ کی چادر اڑھائیے تابوت میرا پردہ شب میں اٹھائیے  
 اک عمر تک اٹھاتے رہے میرے ناز آپ  
 میت پہ میری پڑھیے گا مولا نماز آپ  
 جب ڈھل چکے ہوں رات کے بھی ایک دو پہر نظلمات پردے ڈال دیں مردم کی چشم پر  
 تابوت اٹھائیے گا بردا اُس پہ ڈال کر کیا غیر، اپنوں کی بھی نہ مجھ پر پڑے نظر  
 اک غیر بھی جنازے پہ میرے نہ آنے پائے  
 تابوت کو بھی ہاتھ نہ کوئی لگانے پائے  
 تیرہ کی شب ہے، ہوگی بہت آج چاندنی میت کے ساتھ ہونہ لحد پر ہو روشنی  
 یا شاہ! آ رہا ہے قریں وقت جاں کنی تن میں کھٹک رہی ہے بہت جان کی اتنی  
 یہ وقت ہے خدائے جہاں سے نیاز کا  
 کروں ادا فرضِ آخر نماز کا  
 حبسے میں فاطمہؓ گئیں، مسجد میں مرتضیٰؑ حسینؑ آئے گھر میں تو اسماءؓ نے یوں کہا  
 شہزادو کھانا کھا لو کہ ماں کی ہے یہ رضا حسینؑ بولے حکم ہے یہ آج کیوں نیا  
 ماں کے بغیر ہم نے نہ کھایا نہ سوئے ہیں  
 تنہا گئی ہیں گھر سے تو ہم پہروں روئے ہیں  
 حبسے میں پڑھ رہی تھیں مناجات فاطمہؓ اک بار بند ہو گئی تہلیل کی صدا  
 اسماءؓ نے کھولا دوڑ کے در بیتِ حزن کا دکھیا کہ جسم سرد ہے اور دل رُکا ہوا  
 چلا کے روئیں یوں کہ کیجے دہل گئے  
 حجرے میں جانے کے لیے بچے مچل گئے  
 اسماءؓ سے پوچھتے ہیں کہ کیوں پیٹتی ہو سر سونے دو سو رہی ہیں جو زہرائے نامور  
 کیا بات ہے جو آنا نہیں کچھ ہمیں نظر بے اختیار آنکھیں ہوئی جا رہی ہیں تو  
 اسماءؓ کی چپے لفظ لبوں میں سمٹ گئے  
 اطفال دوڑ دوڑ کے ماں سے لپٹ گئے



جب دیکھا دل دھڑکتا نہیں، سرد ہے بدن  
اب تک تو تپ رہا تھا حرارت سے ان کا تن  
گھبرا کے یہ حسینؑ سے کہنے لگے حسنؑ  
کیا بات ہے جو سرد ہوا جسم و نعتاً  
بابا کو دو خبر کہ وہ آ کے دوا کریں

جب تک وہ آئیں ماں کے لیے ہم دعا کریں  
ہاتھ اٹھتے یاں حسینؑ و حسنؑ کے پئے دعا  
کلثومؑ و زینبؑ آ گئیں روتی برسہہ پا  
چاروں نے اپنے حلقے میں مادر کو لے لیا  
یارب نہ چھین بچوں سے بنتِ رسولؐ کو  
صحت کے ساتھ عمرِ خضر دے بتولؑ کو

یارب! ہمارے جینے کی صورت ہے ماں کے ساتھ  
دنیا کے بے اماں میں مسرت ہے ماں کے ساتھ  
عیش و نعم ہیں، فرحت و راحت ہے ماں کے ساتھ  
دولت ہے، سلطنت ہے، حکومت ہے ماں کے ساتھ  
یہ سلطنت نہ چھین، نہ ہم کو غریب کر  
سوگندِ مصطفیٰؐ ہمیں روشن نصیب کر

مسجد سے آ کے سنتے کھڑے تھے علیؑ دعا  
اے بیٹو اب فضول ہے ہر عرض و التجا  
بند آنسوؤں پہ باندھ کے آہستہ سے کہا  
اے بیٹو نہ رو، جو ہونا تھا ہو چکا  
ہم جس سے تھے امیر وہ دولت نہیں رہی  
دنیا میں شاہزادی جنت نہیں رہی

حسرت سے دیکھا بچوں نے چہرے کو باپ کے  
غش سے اٹھے تو بہنوں سے بھائی لپٹ گئے  
آئی سمجھ میں بات تو غش کھا کے گر پڑے  
آنسو ٹپک رہے تھے یتیمی کی آنکھ سے  
عسرت پہ مصطفیٰؐ کی قیامت کا وقت تھا  
مشکل کشا پہ سخت مصیبت کا وقت تھا

بولے علیؑ کہ اے مری غم خوار الوداع  
اے میرے گھر کی مالک و مختار الوداع  
اے نورِ چشمِ سیدِ ابرار الوداع  
غم آشنائے بے کس دے یار الوداع

صحرائے ہجر، غم کا سمندر ہے سامنے  
تنہا علیؑ ہے، ظلم کا لشکر ہے سامنے



لرزہ تھا گھر میں ضبطِ بشرِ مشرقین سے      تھرا رہا تھا عرشِ فغانِ حسین سے  
کہرامِ قدسیوں میں تھا زینتِ کے بن سے      کس طرح روحِ فاطمہ بھی سوتی چین سے

پھیلا کے ہاتھ گود میں سب کو اٹھالیا  
بچوں کو فاطمہ نے گلے سے لگا لیا

امت نے کیسے لوٹی ریاضتِ بتول کی      برباد کس طرح ہوئی دولتِ بتول کی  
خوشیوں کے پھل نہ لائی مشقتِ بتول کی      خاک اور خوں میں مل گئی محنتِ بتول کی

لختِ دلِ حسن ہوئے مقتولِ زہرِ غم

خونِ حسین بن گیا دریائے شہرِ غم

بعدِ علی حسن سے خلافت نے کی دغا      صلحِ حسن نے جھوٹ کا منہ بند کر دیا  
بے ملک ہو کے ملکِ سخاوت کو لے لیا      ان کی سخا کے سامنے شاہی کا سر جھکا

سایل کو مال کیا ہے، خلافت بھی بخش دی

طبل و علم بھی بخشا، حکومت بھی بخش دی

نورِ امام شام کی ظلمت پہ بھتا گراں      آبِ دغذائے سازشیں کرتی تھیں تلخیاں  
مقتولِ جامِ زہر ہوئے سیدِ جاناں      بارانِ تیر سے ہوا تابوتِ ضو فشاں

غاصب نے دی جگہ نہ جوارِ رسول میں

آخر کو سوئے پہلوئے قبرِ بتول میں

لے دے کے سچت میں تھی اب صرف ایک ذات      وہ ذات جس کا جزو تھا مجموعہ صفات  
مجموعہ صفات تھا تلخیصِ کائنات      تلخیصِ کائنات کا عنوان تھی نجات

شر کو تھا ڈر نجاتِ ہمہ کائنات سے

کہ ظلم کو تھی ذاتِ سراپا صفات سے

بربادی حسین کے ساماں ہوئے بہم      اک نقطے پر سمٹ گئے اسبابِ درد و غم  
زہرا کے لختِ دل پہ ہوا زرعہ ستم      شاخیں نہاں فاطمہ کی ہو گئیں قسَم

نازاں تھا جس پہ حق وہ سپاہی نہیں رہے

وہ مرد جن سے ڈرتی تھی شاہی نہیں رہے



مقتل کی نذر ہو گیا لشکر حسینؑ کا      بیٹا رہا نہ کوئی برادر حسینؑ کا  
دستِ اجل نے لوٹا بھرا گھر حسینؑ کا      ہونے کو فدیہ رہ گیا اک سر حسینؑ کا

زینبؑ پکارتی رہی، بھائی کو چھوڑ دے

اے فاطمہؑ! فاطمہؑ کی کمائی کو چھوڑ دے

مادر کا فرض بنتِ نبیؐ نے ادا کیا      چادر کو اپنی ریگ تیاں پر بچھا دیا  
کٹتے گلے کو زانو پہ اپنے اٹھا لیا      بیٹے کا وقتِ ذبح پڑھا پہلا مرثیہ

اصغرؑ کی لاش دل سے لگائے ہوئے رہیں

ہر ظلم میں سکیں کو بھٹامے ہوئے رہیں

سر کی ردائیں لے گئی جب فوجِ اشقیاء      سیدانیوں پہ سایہ نورِ کسا کیا

زینبؑ کا ساتھ گیا رھویں کی شب کو یوں دیا      جو اشک ٹپکا اپنی مرثیہ پر اٹھا لیا

آئے علیؑ جو بیٹی کی مشکل کشائی کو

زہرائےؑ دیکھا صدق کی وعدہ وفائی کو

زینبؑ نے کی شمار جو دولتِ حسینؑ کی      دکھایا ہے گم یتیمِ شہِ مشرقین کی

کی جستجو ہر ایک طرف نورِ عین کی      مقتل سے آرہی تھی صدا شور و شین کی

نخسِ پسر کے پہلو میں زہرائےؑ دکھائی دیں

دادی کے زیر سایہ سکیں دکھائی دیں

چھوڑا جو کاروانِ محمدؐ نے کر بلا      ہمراہ تھیں سفر میں اسیروں کے فاطمہؑ

گر کوئی طفل بھاگتے ناقے سے گر پڑا      زہرائےؑ نے اپنی گود میں اس کو اٹھا لیا

سایہ فگن سروں پہ ردائے بتولؑ تھی

روشن شبوں کو شیخِ صدائے بتولؑ تھی

بڑھتا رہا قدم بہ قدم کاروانِ عجم      طے کر رہی تھی اشکوں کے صحرائِ غم

کرتی تھی قطعِ جادہٗ آلامِ جانِ عجم      بالا تھی جشنِ عیش و مسرت سے بنِ غم

ناقوں پہ آل، نیزوں پہ تھتے سر بلند سر

پستی میں فوج، عرش پہ تھتے ارجمند سر



کونے کی ہر گلی میں تھا انبوہ اہل کیں ہر گھر تماشا گاہ تھا، ہر در تماشا میں  
استادہ بام پر تھے تماشے کو ناز میں عبرت کی آنکھیں خوف تماشا سے بند تھیں

آخر ورود قافلہ اہل اقی ہوا

کونے میں وارد ابن شہ لافتا ہوا

بالائے بام بیٹھی تھی اک بی بی ڈھانپے سر تھیں گرد بانیاں کہ نہ اس پر پڑے نظر  
اس صاحبِ چشم کو تھا بے پردگی کا ڈر تھا حکم استادہ نہ ہوں مرد بام پر

رطب اللساں تھی مدحِ شہ انس و جان میں وہ

شبیر آنے والے ہیں، تھی اس گماں میں وہ

اتنے میں شور آیا قریں، گونجے ہتھتے بت بے حس کے بیچ سے رستے کے ہٹ گئے

بالائے بام بیٹھے تھے جو، اکٹھ کھڑے ہوئے آوازیں دب گئیں دف و قرنا کے شور سے

ماہی مراتب ابھرے، علم آئے سامنے

خود وزرہ میں اہل ستم آئے سامنے

تیچھے نشاں کے نیزوں پہ ہیں کچھ بریدہ سر غلطاں بخاک چہروں پہ ہے نور جلوہ گر

لب خشک، آنکھیں بند، جبینیں لہو میں تر کچھ اس قدر حسین کہ لگے زندوں کی نظر

ہے درمیاں میں سر کسی عزت مآب کا

جیسے گہرا ہوتا روں میں پھول آفتاب کا

ابر و ہلال، ماٹھا نلک، آنکھیں ماہتاب بینی بلند، گوش میں گل، ہونٹ میں خوش آب

واللیل زلفیں، چہرہ ہے والفجر کی کتاب رخسار لالہ رنگ، زقن دستہ گلاب

چھینٹوں سے خوں کے ریشِ مطہر خضاب ہے

گردن ہے یا کہ شاخ گل آفتاب ہے

بی بی نے دیکھا ہو کے پریشاں ادھر ادھر بولی کنیزوں سے کہ ٹھہرتی نہیں نظر

یہ آدمی کا سر ہے کہ نورِ خدا کا سر مارا ہے ظالموں نے کسے کچھ تو دو خبر

اس سر کے گرد سر نہیں انوار ہیں مستام

لگتا ہے انبیاء کے یہ آثار ہیں تمام



بولیں کنیزیں سنتے ہیں باغی تھے یہ تمام یہ چاہتے تھے ملک عراق اور تختِ شام  
حاکم کا ان کے دل میں نہ تھا کچھ بھی احترام سردارِ ان کا کہتا تھا، میں حق کا ہوں امام

اس کے جواں خلیفہ سے لڑنے کو آئے تھے

یثرب سے کر بلا میں اجر طے کرنے کو آئے تھے

بولی جو ہو سو ہو، یہ ہے کس حُسن کی نمود، نیزے پہ سر نہیں ہے یہ، ہے صبح کا درود

ایسا جوان دیکھے گی کب چشمِ مہست و بود دیکھوں ادھر تو پڑھتی ہے جیسے نظرِ درود

دل کہہ رہا ہے پھول یہ باغِ علیؑ کا ہے

میسر دہن میں خاک، یہ چہرہ نبیؐ کا ہے

اور اس بلند نیزے پہ دیکھو خدا کی شان کیا طنطنہ ہے، رعب ہے کیا، کیسی آن بان

یہ سر ہے یا کہ فوجِ صداقت کا ہے نشان چہرہ وفا کا نور، شجاعت کا ہے جہان

لگتا ہے یوں کہ دوش پہ ہے آج بھی علم

کھولے ہوئے نہ سر پہ ہوں اس کے علیؑ علم

اس سبز نیلے پر ہے جو سر، ہوگا گلبدن پھولوں میں ہے بسی ہوئی زلفوں کی ہر شکن

کانوں کے پاس سہکے کی لڑیاں ہیں صنوفِ گن ہے ہے خدا نہ کردہ ہو یہ صورتِ حسن

کر نہیں ہیں گرد یا کہ دعائیں دہن کی ہیں

آنکھوں میں بند شاید ادائیں دہن کی ہیں

یہ کہتے کہتے چرخ کے بولی وہ حق شناس اے بی بیو! وہ ننھا سانیزہ ہے عوشِ اساس

اک شیرِ خوار، آنکھوں لبوں میں ہے کیسی پاپس آغشتہ ہے لہو میں یہ کس ماں کے دل کی آس

پھولوں کے درمیان یہ غنچہ کھلا ہے کیوں

کھیتی میں سورجوں کی یہ تارا اگا ہے کیوں

وہ دیکھو ساکت ساکت ہیں دوزخوں پر دو سر جیسے کہ اب بھی دیکھتے ہوں سوئے یک دگر

چہروں پہ ہے تہور و غیرت کا کیا اثر کم سن ہیں پر غضب کے ہیں تیور، عجب نظر

جعفر کا دبدبہ ہے یہ، تیور علیؑ کے ہیں

کس منہ سے میں کہوں کہ یہ دلبر علیؑ کے ہیں



نیزوں پہ نور اٹھائے ہوئے ہے سپاہِ شام ہر سر کو مومنہ کی نظر کرتی ہے سلام  
کہتا ہے دل انہی کی زیارت کرو مدام بولی مصاحبوں سے، میں کہتی ہوں لا کلام

یہ سب جواہر ایک ہی کانِ شرف کے ہیں  
کچھ لعل ہیں مدینے کے، کچھ در نجف کے ہیں  
یہ کہتے کہتے جھک کے اٹھی جو نگاہِ زار دیکھا سروں کے پیچھے ہے اونٹوں کی اک قطار  
بے سایہ ہیں کجاوے تو ناتقے ہیں بے مہار کچھ پر ہے مال لوٹ کا اور کچھ پہ ہیں سوار  
اونٹوں کے ساتھ بھاگتا ہے اک نجف و زار

چہرہ مریض، پاؤں برہنہ، ضعیف و زار  
مر کر کہا کہ دیکھو ہے یہ ظلم بھی عجیب پہنے ہوئے ہے بٹریاں پیروں میں بد نصیب  
پھر بھی یہ حکم ہے کہ نہ ٹھہرے کہیں غریب دیکھو وہ تھک کے ٹھہرا، وہ آیا کوئی قریب  
ہے ہے یہ کیا غضب ہے کہ دُٹے لگاتے ہیں  
دو بھر ہے جس کو چلنا بھی، اس کو بھاگاتے ہیں

گردن سے اپنا طوق نکالے تو وہ چلے زنجیریں ہتھکڑی سے سنبھالے تو وہ چلے  
دیں راہ اُس کو چلنے کی بھالے تو وہ چلے یہ ظالم اپنا درہ ہٹالے تو وہ چلے  
تلوؤں میں چبھتے ہوں گے بہت خار، کیا چلے  
پرسش ہوا سلحوں سے تو بیمار کیا چلے

نیزے بھی، برچھیاں بھی، تبر بھی ہیں بھالے بھی تیر و کمان والے بھی، تلوار والے بھی  
گھوڑا سوار فوج بھی، پیدل رسالے بھی دستے حبش کے بھی ہیں، عرب کے جبالے بھی  
ہیں اتنی فوجیں اک اسی بیمار کے لیے  
اتنے ستم ہیں ایک تن زار کے لیے

نافوں پہ سر برہنہ یہ کون ارجمند ہیں کچھ عورتیں ہیں غم زدہ، اطفال چنڈ ہیں  
بالوں سے منہ ڈھکے ہوئے ہیں، آنکھیں بند ہیں تیور یہ ہیں کہ گڑ کے بھی سب سے بلند ہیں  
مشور و مشر، ہجوم سے آنکھیں بچائے ہیں  
مشرما کے بچے گودیوں میں منہ چھپائے ہیں



بڑھتا گیا، مجھم، ہوا بند راستہ رستا رکا تو فوج رکی، قاسمہ رکا  
 اک ناقہ چلتے چلتے وہیں پر ٹھہر گیا تین آفتاب اس میں تھے، اک ماہ زاد تھا  
 چہرے نہاں تھے زلفوں میں، زلفیں غبار میں  
 دل اختیار میں تھے نہ اشک اختیار میں  
 کوزہ دکھا کے ننھا سامہ زاد نے کہا اے بی بی! کوئی پانی پلا دے ہمیں ذرا  
 چھڑکاؤ راستوں پہ تو ہوتا ہے جا بجا اک قطرہ ہم کو دینے سے رکے ہیں اشتیاق  
 پا کر اشارہ بی بی کا، اک باندی آب لائی  
 اور اک طعام گرم سے لبریز قاب لائی  
 لڑکی نے دیکھا اپنی بزرگوں کو گھوم کر پھر خود ہی بولی بی بیوں سے پھیر کر نظر  
 دو گھونٹ پانی پی لیں تو ہو جائے حلق تر خواہش نہیں غذا کی ہمیں اے نکو سیر  
 بی بی پکاری، آپ کے قربان جائیے  
 چکھ تیجے طعام، مری مان جائیے  
 زلفیں ہٹا کے ایک خوزادی نے یہ کہا پانی اسے پلا دو تو دے گا خدا جزا  
 گزریں جو تین روز بھی بے آب بے غذا خیرات صدقہ لیتی نہیں آلِ مصطفیٰ  
 گھبرا کے بولی مومنہ یہ کیا کلام ہے  
 خیرات ہے نہ صدقہ، یہ نذرِ امام ہے  
 پھر ایک بار چونک کے پوچھا یہ کیا کہا کچھ آپ نے کیا تھا ابھی ذکرِ مصطفیٰ  
 کیا رشتہ آلِ پاک سے ہے کچھ جناب کا بولی خوزادی، دور کا ہے اُن سے واسطہ  
 ہم تو اسیرِ دے وطن و بے نقاب ہیں  
 وہ آسماں جناب رسالت مآب میں  
 وہ بولی صاف صاف کہیں آپ اپنا حال آج آرہے ہیں بندی کے دل میں عجب خیال  
 نیزوں پہ جب سے دیکھے ہیں سڑے بہت ملال زنجیر بستہ دوڑتا ہے کون خوش خصال  
 ہو حال اگر امام کا معلوم، کچھ کہو  
 کس حال میں ہیں زینب و کلثوم کچھ کہو



بولی خوزادی اُن سے تعلق نہیں ہے کیا وہ بولی میں ہوں ذرہ دھلیز فاطمہ  
کلثوم کی کھدائی ہوں، زینب کی خادمہ کہتی تھی مجھ کو اپنی کنیز آلِ مصطفیٰ

ان کے طفیل دین بھی دولت بھی پائی ہے

جو دکھتی ہیں آپ، وہ حشمت بھی پائی ہے

اُمّ حبیبہ کہتی تھیں لونڈی کو فاطمہ اترتا تھا ایک شب مرے گھر نور کبریا

میں مر گئی تو جینے کا حکم اُن سے ہی ملا پائی حیات تازہ بھی، ایماں بھی مل گیا

ظلمت نصیب تھی، مری قسمت سنور گئی

عقبی چمک گیا، مری دنیا نکھر گئی

واصل بحق ہوئیں وہ، مرے دن لپٹ گئے اوراقِ ماہ و سال کے کتنے اکٹ گئے

عشاقِ آلِ سیکڑوں شہروں میں بٹ گئے کوفے میں آ کے سلسلے ماضی سے کٹ گئے

مولا کے کائنات ہی سے پھر شرف ملا

کوفے کو چند سال عروجِ نجف ملا

مولا جو آئے، آئیں یہاں شاہزادیاں لوٹ آئیں اس کنیز کے گھر شادمانیاں

خدمت میں اُن کے جاتی تھیں ہردن جو بانیاں حاصل تھا امتیاز مجھے اُن کے درمیاں

سب کہتے تھے مصاحبِ زہرا رہی ہے یہ

دی تھی انہوں نے جاں جسے، بندی وہی ہے یہ

آقا ہوئے شہید تو کون ہوا تبّاہ غدارِ شہر میں نہ حسن کو ملی پناہ

پھر جا بے مدینے میں عترت کے مہر و ماہ مدت سے تک ہی ہوں میں شہزادیوں کی راہ

شہرت یہ ہے حسینؑ ہدایت کو آئیں گے

دعوت پہ اہلِ کوفہ کی تشریف لائیں گے

میں روزِ مہمانی کا کرتی ہوں اہتمام آبِ خنک بھی رکھتی ہوں، پچواہی، مہوں طعم

کرتی ہوں روزِ فرش کا ہمسند کا انتظام شہر آج صبح سے تھا کہ آنے کو ہیں امام

بیٹھی تھی یہ امید لیے آ کے بامِ پر

جاؤں گی صدقے آج ضیائے امام پر



لیکن یہ کیا تماشا ہے آتے نہیں ہیں شاہ فوجوں نے چار سمت سے کر دی ہے بند راہ  
کچھ سر دکھائی دیتے ہیں مانند مہر و ماہ کچھ بی بیاں ہیں ناقوں پہ، نپکے ہیں کچھ تباہ  
دل دہلا جا رہا ہے کہ یہ ماہِ حبرا ہے کیا

اے بی بیو! بتاؤ کہ تم نے سنا ہے کیا  
اب دوسری خوزادی نے رخ سے ہٹائے بال اس مومنہ کے چہرے کو دیکھا بصد ملال  
فرمایا تو نے دیکھ لیا ہے ہمارا حال چہرے ہمارے غور سے دیکھ اے محبتِ آل  
شاید تجھے شبابہتِ زہرا دکھائی دے

زینب کا بھی یہیں کہیں چہرہ دکھائی دے  
اُمّ حبیبہ چیخ اٹھی، شاہ زاد یو! آیا یقین کہ زینب و کلثوم ۳ تم ہی ہو  
قربان ہو کینز کچھ احوال تو کہو؟ کس طرح پہنچیں بی بیاں اس حالِ زار کو

ہے خیر تو امامِ زماں خیریت سے ہیں

کہہ دو حسینؑ ابن علیؑ عافیت سے ہیں

زینب نے سر جھکا کے کہا کیسی خیریت فرزندِ مصطفیٰؐ نے کہاں پائی عافیت  
خاک اور خوں میں مل گئی زہراؑ کی دریت ہوتے اگر حسینؑ تو چھنتی نہ حریت

سرقطع کر کے ان کا سناں پر چڑھالیا

بے وارثوں کو ظلم نے قیدی بنا لیا

عباسؑ پانی لانے گئے تھے، نہ آ سکے قاسمؑ نہ اکبرؑ اپنی جراحت دکھا سکے  
پامال لاشیں ہو گئیں، ہم کر ہی کیا سکے نے دفن کر سکے نہ کفن ہی پنھا سکے

یہ پیاسی ہے یتیم شہِ مشرقین کی

یہ سر برہنہ بیٹھی ہیں بانو حسینؑ کی

چادر کو سر سے پھینک کے چلائی مومنہ شہزادیاں برہنہ سراور اور ٹھوں میں ردا  
بولی کینزوں سے کہ میں کہتی تھی تم سے کیا نینروں پہ سر بریدہ ہے کنبہ رسولؐ کا

ہے ہمارے بی بی کا کنبہ اُجرٹ گیا

شہزادیوں سے شاہ سفر میں کچھڑ گیا



زینبؓ نے غم زدہ سے کیا رو کے یہ کلام  
 پہچانا تو نے کیوں نہیں اے عاشقِ امام  
 کھڑا تھا سرِ امام کا آکر قریبِ بام  
 آئے تھے کرنے ماں کی مصاحب کو وہ سلام  
 اک شب تو میزبان بنی تھی بتولؓ کی؛  
 مہمانی تیری سببِ نبیؐ نے قبول کی؛  
 وہ بولی جان و دل مرے صدقے امام پر  
 ساکتان کے کون نور کے پارے ہیں جلوہ گر  
 کلمہؓ نے کہا کہ عزیزوں کے سب میں سر  
 دوسرے ساتھ ساتھ تھے زینبؓ کے میں سپر  
 عباسؓ بھی جلو میں ہیں، اکبرؓ بھی ساتھ ہیں  
 قاسمؓ بھی، چھوٹے نیزے پہ اصغرؓ بھی ساتھ ہیں  
 بچوں کے ساتھ پیاسے رہے تین روز بھائی  
 قاسمؓ کو سہرا بھایا نہ شادی، ہی راسِ آنی  
 پیاسوں کے خوں سے سرخ ہوئی نہر کی ترائی  
 اصغرؓ کی پیاس زہر لبِ تیر نے بجھائی  
 آیا جو وقتِ عصرِ نبیؐ کا شجر کٹا  
 سجدے میں تھے حسینؓ تو خنجر سے سر کٹا  
 آنی قیامت، آگ لگی، جل گئے خیم  
 بے پردہ ہو گئے ورثائے کسا تمام  
 عارض ہوئے سکینہ کے سیلی سے لالہ نام  
 عابدؓ کو حکمِ قید ملا بنتے ہی امام  
 کوفہ پھرا ہے فارخِ بدر و حنین سے  
 زنجیریں بات کرتی ہیں ابنِ حسینؓ سے  
 اُمّ حبیبہ بولی یہ کیا انقلاب ہے؛  
 کوفہ میں ننگے پاؤں بن بو تراٹ ہے  
 زنجیر میں وصیؑ رسالت مآبؐ ہے  
 سچ کہتے ہیں کہ دہر سراسر سراب ہے  
 محتاجِ قبر لاشِ سلطان دیں رہے  
 ملکِ خدا یزید کے زیرِ نگیں رہے  
 زینبؓ یہ بولیں رونے کو اک عمر ہے پڑی  
 ہے مختصر بہت یہ ملاقات کی گھڑی  
 آگے کی منزلیں ہیں ابھی اور بھی کڑی  
 حسرت کی پھانسی کیوں توڑے دل میں ہے آری  
 مہمانی کے ہیں جتنے بھی اسبابِ کرہم  
 پھر ہوں گے تیرے گھر نہ شہیدوں کے سزہم



اے نیک بخت آئے ہیں سب تیرے مہمان      کراہتمام فاتحہ، کھانوں سے بھر دے خوان  
 کوزے بھی آبِ سرد سے پُر ہوں یہ دھیان      قرآن پڑھ کے نذر دے آقاں کی ہیں یہ جان  
 ہفتم سے آج تک ہے گرسنہ نبیؐ کی آل  
 پانی کی کربسبیل ہے تشنہ نبیؐ کی آل

جلدی سے فاتحہ کا کیا اس نے اہتمام      لائیں کینزیں سر پہ اٹھائے ہوئے طعام  
 بچوں کو اپنے ہاتھ سے دیتی تھی بھر کے جام      آبِ خنک پہ گرتے تھے اطفالِ تشنہ کام  
 روتی تھی بار بار وہ منہ ڈھانپ ڈھانپ کر  
 سنتی تھی کربلا کا بیاں کانپ کانپ کر

زمینؑ نے آخر اُمّ حبیبہ سے یہ کہا      ہے تجھ سے بنتِ فاطمہؑ کی ایک التجا  
 دے دے رسول زاد یوں کو ایک اک ردا      اس خیر کے عوض تیرا پردہ رکھے خدا  
 خود اس نے دوڑ دوڑ کے سب کو ردائیں دیں

سیدانیوں نے ڈھانپ لیے سر دعائیں دیں      اتنے میں غل مچاتے بڑھے دشمنانِ دیں  
 بے اختیار نافوں پہ سیدانیاں چلیں      نیزوں پہ آگے آگے سروں کی صفیں بڑھیں  
 پھر سے ردائیں نیزوں کی نوکوں نے چھپن لیں  
 زمینؑ نے دیکھا مومنہ کو مڑ کے یاس سے  
 رورو کے اس نے فوج کو دیکھا ہراس سے

اُمّ حبیبہ بولی بصد آہ، الوداع      اے میرے شاہزادو، مرے شاہ الوداع  
 اے شاہزادیاں فلک جاہ الوداع      حافظ رہے اسیروں کا اہل الوداع  
 مہمان سب چلے گئے غم خوار رہ گئی  
 مصروفِ گریہ تشنہ دیدار رہ گئی

کوفے سے شام تک گئی عترت بتولؑ کی      درباروں میں طلب ہوئی بصنعت بتولؑ کی  
 ہرجا تھی سر پہ چادر عصمت بتولؑ کی      ہے اہل عصمت آج بھی اُمت بتولؑ کی  
 شہزادیاں ہیں اب بھی کنیزانِ فاطمہؑ  
 محشر تلک وسیع ہے داماںِ فاطمہؑ



گھر عاشقانِ آل کے آتی ہیں فاطمہؑ      اُن کی خوشی یہی ہے کہ ہو مجلسِ عزا  
 وہ جانتی ہیں اشکِ عزادار کی بہا      رومال اُن کا پائے گا ہر دیدہٴ ولا  
 گوہرِ غمِ حسینؑ کے چنتی ہیں فاطمہؑ  
 ذکرِ حسینؑ ہو کہیں سُنتی ہیں فاطمہؑ



مرثیہ  
قلعہ کشا

قلعے تعمیر کیے دستِ ہوس کاری نے  
(در حال مولائے کائنات اسد اللہ الغالب علیٰ ابن ابی طالب)



مولا مشکل کشا کی ذاتِ گرامی بُت شکن بھی ہے اور قلعہ شکن بھی۔ قلعہ استعارہ ہے ظلم، طاقت، ہوسِ زر و اقتدار، شاہی، سرمایہ داری کا اور اسی کے ساتھ قلعہ نشین ہونے والوں کے اس خوف و ہراس کا بھی، جو انھیں انقلاب آفریں قوتوں کے سامنے محسوس ہوتا ہے۔ قلعہ ہر دور کے استحصال و استثمار کی نمائندگی کرتا ہے اور قلعہ شکن اس انسانی انقلابی قوت کا جو انسانی تہذیب کے قافلہ ارتقاء میں ہر رکاوٹ پر غالب آتی اور تہذیب و تمدن، اخلاق و اقدار، علم و ادب کی رہنمائی کرتی رہی ہے۔

قلعہ گری و قلعہ شکنی کے اس ازلی وابدی معرکے میں باطل پر حق کی فتح کی ایک علامت ہے حضرت علیؑ ابن طالبؑ اسد اللہ الغالب کا نفسِ بے نفس ایمان کلّ ایمان بن کر آیا تھا۔ خندق (احزاب) اور خیبر اسی ستیز کے دو مراحل ہیں۔ غزوہ احزاب میں عمر و ابن عبدود کے مقابلے میں شیر خدا نے زبانِ رسالت سے کلّ ایمان کا خطاب حاصل کیا۔ خندق کو بھی زر پرستی اور استضعاف کی درمیانی خلیج کا استعارہ مانا جاسکتا ہے۔ معرکہ خیبر کی معنویت آج صہیونیت اور اسلام کے تصادم کے تناظر میں اور بڑھ جاتی ہے۔ یہ دونوں معرکے اسلام نے شیر خدا کی نان جوئی سے زائیدہ قوتِ حق سے جیتے۔ اُحد میں، عام روایات کے مطابق، سیف اللہ کے لیے آسمان سے ملوار اتری۔ بدر، پہلا غزوہ، بھی اسد اللہ الغالب کے عنفوانِ شباب کی جرأت کا حماسہ سناتا ہے۔ اس شجاعت و سپاہ گری کے ساتھ علم، تفکر، فصاحت، بلاغت اور قوتِ فیصلہ و اجتہاد بھی اس ایک ذات میں مرکوز ہو گئے تھے۔ یہی نہیں، صوفیا سے پوچھیے تو نقشبندی سلسلے کی ایک شاخ کے علاوہ، ہر ایک اپنا سلسلہ باب العلم کو دارِ علم لدنی مان کر اُنہی سے ملاتا ہے۔

اس مرثیے میں جنگِ صفین اور واقعہ تحکیم کی طرف بھی اشارے ہیں اور اس سازش کی طرف بھی



جس کے نتیجے کے طور پر آپ کو عبدالرحمن ابن ثعالب نے شہید کیا۔ اسلام میں یہ شرف صرف مومنین کی ذات کو حاصل ہے کہ ولادت خائے کعبہ میں ہوئی اور شہادت خائے خدا میں، رسولؐ نے اپنا نفس کہا، اور خدا سے تعالیٰ نے شبِ ہجرت آپ کا نفس اپنی رضا کے عوض خرید لیا (ومن الناس من يَشترى نفسه ابتغاء مرضات الله والله روفٌ بالعباد)۔ خوابِ شبِ ہجرت کا سلسلہ خائے خدا میں آپ کے ابدی خواب سے ملتا ہے، لیکن یہ خواب آج بھی بیداروں کی نگہبانی اور مصیبت زدوں کی مشکل کشائی کرتا ہے۔

مرثیے میں جو تلمیحات و استعارات ہیں، ان سے مجالسِ عزاء میں شرکت کرنے والے بخوبی واقف ہیں۔ تاریخین ہر تلمیح کو خود مرثیے کے سیاق و سباق میں سمجھ سکتے ہیں۔



قلعے تعمیر کیے دستِ ہوس کاری نے      سرحدیں آگ کی کھینچی ہیں ستم گاری نے  
 شہروں کو بیچ دیا طمع کی ناداری نے      ملکوں کو بانٹا ہے سرمایہ کی عیاری نے  
 خوں پہ بنیاد رکھی عیش نے دارائی کی      ظلم نے آنسوؤں سے انجمن آرائی کی  
 خاک نے اگلا جو آہن تو بنا طوقِ محن      پیٹ کی آگ نے باغوں کو بنایا ایندھن  
 نفع اندوزی نے فصلوں کے بنائے مدفن      روند ڈالا قدم حرص نے فطرت کا بدن  
 نامِ تسخیر پہ تخریب کے سامان ہوئے      جل گئے شہر تو پر نور کچھ ایوان ہوئے  
 ہتھی زمیں صحن کشادہ تو اسے تنگ کیا      ہتھی خوش آہنگ ہوا، اس کو بد آہنگ کیا  
 ہتھی فضا رنگ کا طوفاں، اسے بے رنگ کیا      فطرت آئینہ ہتھی، اس کو گرو رنگ کیا  
 آسماں شیشہ ساعت ہتھا اسے چور کیا      چاند خورشید لقا ہتھا، اسے بے نور کیا  
 بے کراں ہتھا جو مکاں نقطوں میں اسکو کاٹا      وقت دریا ہتھا اسے قطرہ بہ قطرہ توڑا  
 کائنات ایک ہتھی اس کو عددوں میں بانٹا      چھوڑ کر ایک خدا لاکھ بنائے دیوتا،  
 ہتھے سب انساں نسب و رنگ میں تقسیم ہوئے      مذہب و قوم کے بت لائق تعظیم ہوئے  
 یہ ہے چھوٹا، وہ بڑا، یہ ہے غریب اور وہ امیر      یہ غرض مند، وہ دانا، یہ سخی اور وہ فقیر  
 یہ رعایا ہے، وہ حاکم، یہ معزز، وہ حقیر      یہ ہے کرسی عدالت پہ، وہ ہے پُر تقصیر  
 حق بھی دولت کا ہے قانون بھی ہے طاقت کا      نام جمہور کا، سکد ہے رواں دولت کا



اہل طاقت نے لکھا خود کو خوش اوقاتوں میں نام مجبوروں کے لکھے گئے کم ذاتوں میں  
کھوکھلا فخر بلا عیش کی باتوں میں مفلسی بہلی رہی نیکیوں کی باتوں میں

وقت سازوں کے لیے بن گئے عشرت کے باغ  
ملے مجبوروں کو بس وعدہ جنت کے باغ

نام مجبوری و محسرومی کا طاقت رکھا نام لوٹ اور تباہی کا حکومت رکھا  
نام عزبت کی زبونی کا قناعت رکھا نام لا حاصلی عیش کا عزت رکھا

رہزن و سارق و خائن نے بنائے قانون  
ظلم و سرمائے نے محنت کو سکھائے قانون

نکلے بطن ہوس زر سے ستم کے لشکر خاک پیمائی سے پیدا ہوئے لاکھوں سیر  
شوق تخریب کا سیلاب بنے اسکندر حرص زر چھا گئی چنگیز و ہلا کو بن کر

قبر پر شاہوں کی ایوان نئے شاہوں کے بنے  
جرم کے ملے سے پھر قلعے گناہوں کے بنے

روم و یونان کی سمٹوں میں جلا خون عوام آئے زنجیروں میں جکڑے ہوئے پابستہ غلام  
دوش پر لادے ہوئے سلطنت مصر و شام ہاتھوں میں قصر لیے، سر پہ اٹھائے اہرام

ہڈیاں پس گئیں قلعوں کو بنانے کے لیے  
لاشیں کام آ گئیں دیوار اٹھانے کے لیے

ہوس خاک بناتی ہے ہوا کے قلعے خوفِ پاداش بناتا ہے جفا کے قلعے  
زر گری کرتی ہے تعمیر جفا کے قلعے مکر اور کذب بناتے ہیں ریا کے قلعے

سج کے خود اور زرہ خوف ہوا قلعہ نشیں  
ظلم ہتھیاروں کی چادر میں ہوا پردہ نشیں

کوہ زر کہتا ہے آجائے کوئی تیشہ زن شمع ایوان ہوس مانگے ہے طوفان کا چلن  
بت شکن ڈھونڈتا ہے بت کدہ رسم کہن ظلم کے قلعے میں خود منتظر قلعہ شکن

خواہشِ اصنام میں بھی سجدہ تعظیم کی ہے  
منتظر آلِ براہیم، براہیم کی ہے



طلبِ نقرہ و گوہر کے ہیں قلعے محکم      رنگ اور نسل کی دیوار میں ہے قیدِ آدم  
بزدلی چومتی ہے دولت و طاقت کے قدم      بیٹھے ہیں کعبہٴ دل میں ہو س زر کے صنم

کب تک انسان رہے طاعت میں ہر اک شاہی کی

دیر ہے ضربتِ شمشیرِ یَدِ اللہی کی ؟

عدل نے کی تھی جہاں کعبہٴ دل کی تعمیر      بے نیازی نے مٹادی تھی جہاں ہر تصویر  
حق نے چھوڑی تھی جہاں نقشِ قدم کی تحریر      بن گئی جھوٹے خداؤں کی وہ مٹی جاگیر

درنیا کھلنے کو ہے قلعہ کشا آئے گا

گر کے بت کہتے ہیں کعبے میں خدا آئے گا

ساعتِ بت شکنی ہے شبِ مرداں آ جا      اے خریدارِ رضا اے دلِ یزداں آ جا

دل میں بت خانے بنے، حاصلِ ایماں آ جا      مقصدِ بعثتِ احمد کے نگہباناں آ جا

واہے دیوارِ حرم، حق کا ولی آ جائے

منتظرِ ختمِ نبوت ہے، علیؑ آ جائے

بت شکن، قلعہ کشا، نفسِ حق آ گاہِ علیؑ      منتہائے شرفِ خاک، فلک جاہِ علیؑ

صاحبِ سلطنتِ نقر، شہنشاہِ علیؑ      عینِ حق، مرضیِ معبود، یدِ اللہِ علیؑ

وہ علیؑ، جس کی ولایت ہے رسل کا ایماں

جس کے ایمان کا پاسبان ہے کل کا ایماں

کعبہ کیا، اس کے لیے عرش بھی خود درکھو لے      اس کی اک ضربِ دو عالم کی عبادت تو لے

لب کشا ہو تو وحی لفظوں کے گوہر دو لے      نطقِ مل جلے خدا کو بھی، اگر وہ بولے

ساھتھ اس کے حرمِ کعبہ میں ایساں اتر

آیا آغوشِ رسالت میں تو مستر آں اتر

اس کی اک ذات سے کوئین کو کیا کیا نہ ملا      صبحِ پیمانِ ازل کو دلِ دیوانہ ملا

عرشِ والوں کو کرامات کا افسانہ ملا      خاک کے ذروں کو اعزازِ امیرانہ ملا

ذو الفقارِ احدی کو اسد اللہ ملا

دہر کو عقدہ کشا، حق کو یدِ اللہ ملا



مل گیا علم کو در، روح امیں کو اُستاد      جوئے عرفاں کو ملا آبِ بقا کا فراد  
 مل گیا سیدہ کو زوج، نبیؐ کو داماد      مل گیا رحمت کو نین کو بازوئے جہاد  
 نفس بے نفس خدا اور پیہر کو ملا  
 رب نصیری کو، ولی مرضی داور کو ملا  
 ذوالعشرہ کا وحی حق کی ضیانت کو ملا      وعدہ نصرت کا ہر اک کارِ نبوت کو ملا  
 نورِ واحد کا امیں بسترِ حجت کو ملا      دین و دنیا کا اخنی خستہ رسالت کو ملا  
 فضل مریم سے بڑا مادرِ حیدر کو ملا  
 ساقیِ عدل صفت چشمہ کوثر کو ملا  
 حکمِ بلخ نے سرِ عام صراحت پائی      کنت مولا کے معانی نے بلاعت پائی  
 قولِ یحٰی کے نتائج نے وضاحت پائی      دین نے حق کی رضا، آخری نعمت پائی  
 مستی روح تو لا کو ملا حبابِ غدیر  
 پایا اسلام نے اکملت کا انعام غدیر  
 درِ ہر قلعہ دولت کو ملا کار کشا      بابِ خیر کو ملا ناخن دشتوار کشا  
 امنِ عالم کو ملی ضربتِ پیکار کشا      کنیزِ مخفی کو ملا دیدہ اسرار کشا  
 پردہ در معرفت حق کے حجابوں کو ملا  
 چہرہ انوار "لیدہب" کی نقابوں کو ملا  
 ثمرِ آرزوئے نخل ملا نخلت کو      مل گیا فضل براہیمؑ کی ذریت کو  
 عدل کی تیغ ملی شاخِ گلِ رحمت کو      قدرِ داں، مرتبہ آگاہ ملا عصمت کو  
 شجرِ نورِ امان حق آئینہ ہوا  
 محترم کعبہ ہوا، سجدہ سرفراز ہوا  
 مبدیٰ فیض و سخاوت کو ملا دستِ عطا      بھیک سائل کو ملی اس کی تمنا سے سوا  
 ذرے کو مہر تو قطرے کو سمندرِ بخشا      جو غلامی کے لیے آیا، شہنشاہ ہوا  
 مانگا مسجد سے، درِ عقدہ کشا سے پایا  
 جو خدا دیتا ہے، وہ دستِ خدا سے پایا



ہیں ید اللہ کی بخشش کا ثمر کل نعمات فیض اسی کا ہے جو ہیں سائے جہاں خوش اوقات  
زندگی اس سے ہے اور اس سے بقا بعد ممات منظر ذات الہی ہے وہ بخشندہ ذات

رب کے فرمانِ رضا پر ہے لکھا نام علیؑ

ہے حیاتِ ابدی درِ تہِ حِیام علیؑ

ہے عجائب کی زبانوں پر سدا نادِ علیؑ جنہیں کہتے ہیں غرائب، وہ ہیں ایجادِ علیؑ

ہیں صحفِ نقطہ دیباچہ ارشادِ علیؑ خلد موعود غبارِ دہش و دادِ علیؑ

مرتضیٰ ہی سے رسالت کا پتہ ملتا ہے

اسی دروازے سے طالب کو خدا ملتا ہے

در علیؑ کا ہے فرشتوں کے لیے سجدہ گاہ پہرہ دیتی ہے یہاں حق کے رسولوں کی سپاہ

یہیں روشن ہے چراغِ دلِ محبوبِ الہی دنیا، یہی دین اور یہی دین پناہ

خاک اس در کی ہو جس سر پہ اسے تاج ملے

نسبت اس گھر سے میسر ہو تو معراج ملے

دیکھنا چہرہ حیدر کا عبادت ٹھہرا ان کے الفاظ کو دہرانا تلاوت ٹھہرا

حکم پر ان کے عمل کرنا ولایت ٹھہرا مرنا بھی ان کی محبت میں شہادت ٹھہرا

ہر شرفِ اہلِ تقویٰ کو اسی در سے ملا

سلسلہ جس کا ملا ان سے، وہ داور سے ملا

دلِ حیدر سے ملا زہد کو سوز اور گداز عشق کو علم ملا، علم کو عرفان کا راز

پائی عرفان نے نظر، اور نظر نے پرواز ملا پرواز کو معراجِ نبوت کا فراز

اس سے آگے ہے جو منزل وہ خدا کو معلوم

یا محمدؐ کو ہے یا عقدہ کشا کو معلوم

کس جگہ رکنا ہے جبریل کے شہرِ جانیں پردے میں کون ہے گھر والے ہی بہتر جانیں

سدرہ کے پار جو دیکھا، وہ پیغمبرِ جانیں بات کس لہجے میں کی رب نے یہ حیدر جانیں

قدمِ احمدؑ کے گئے حدِ ملک سے آگے

خاک پر رہ کے علیؑ پہنچے فلک سے آگے



سماں زیرِ قدم خاک سے رشتہ ہے مگر      ردِ برو صاحبِ عرش اور نظرِ ذروں پر  
دردِ خاشاک سے خوںِ حاکمِ رضواں کا جگر      لامکاں کو ہے غریبوں کے مکانوں کی خبر

تین فاقے کریں روزے میں امیرانِ جہاں

نہ رہیں بھوکے یتیمان و اسیرانِ جہاں

باغ میں آبِ کشتی کرتا ہے ساقیِ جنان      کھاتا ہے نانِ جویں قاسمِ رزقِ دو جہاں  
چکیاں پیستی ہے ستیّدہ کون و مکاں      کئی پیوند ہیں تطہیر کی چادر سے عیاں

بار اٹھاتے ہیں نجاتِ دو جہاں کی خاطر

شاہزادوں کو ہیں دکھ امتیاں کی خاطر

اختیار ایسا کہ قدموں میں ہیں کون اور مکاں      اعتبار ایسا اشارے سے کھلے بابِ جنان  
ماریں ٹھوکر تو کھینچے پل میں طنابِ دو جہاں      قم باذنی کا ہے محتاجِ نظامِ دوراں

ملتے ہیں شاہوں سے افلاک نشینوں کی طرح

اور ناداروں میں ہیں خاک نشینوں کی طرح

جنتیں بانٹیں غریبوں میں، امارت ایسی      شاہیاں بخشیں غلاموں کو، حکومت ایسی  
ظلم کے قلعے گرے قدموں پہ، شوکت ایسی      ہو گئے قصرِ زمیں بوس، جلالت ایسی

گرتے ہیں طبلِ دُلم، تختِ زبوں ہوتے ہیں

لیں اگر نامِ علیؑ تاجِ نگوں ہوتے ہیں

آب و دانہ بھی مہیا نہیں، غربت اتنی      رحمِ دشمن پہ بھی آتا ہے، مروت اتنی  
جامِ قاتل کو دیا اپنا، شرافت اتنی      دی طلاقِ آپ نے دنیا کو، قناعت اتنی

پٹی ہے قدموں سے کومین کی دولت پھر بھی

در پہ آتی ہے گدا بن کے حکومت پھر بھی

جو میں جبریل و نبیؑ ہا کہہ، شجاعت یہ ہے      انبیاءِ آکے ہوں ماموم، امامت یہ ہے  
ہیں کھڑے دوشِ رسالت پہ، فضیلت یہ ہے      مہرِ مغرب سے پلٹ آتا ہے، قدرت یہ ہے

لوگ تو پتھروں کو اپنا خدا کہتے ہیں

شان ہے جس میں خدا کی اسے کیا کہتے ہیں



سارے اسمائے صفت پست نظر آتے ہیں      دعوے اظہار کی قوت کے بکھر جاتے ہیں  
شعرا کے قلم اٹھتے ہوئے شرما تے ہیں      لفظِ قرآن بھی جھلک کھوڑی سے دکھلاتے ہیں

یوں تو کوئین نے مولا کا شرف مانا ہے

صرف اللہ و نبیؐ نے انہیں پہچانا ہے

کرے افلاک کی تخیلِ ورق گردانی،      روشنائی کے لئے لائیں سمندر پانی

سارے اشجارِ قلم بن کے کریں جولانی      سارے الفاظ کریں مل کے قصیدہ خوانی

ایک ہی وصفِ علیؑ پھر بھی رقم ہونہ سکے

منقبت کا حق ادا، حق کی قسم ہونہ سکے

اے زباں! شعبۂ لفظ و معانی ہے عبث      اے قلم! تیری خداداد روانی ہے عبث

اے تخیل! تری تشبیہ رسانی ہے عبث      اے گماں! تیری ہر اک زمزمہ خوانی ہے عبث

جام کوثر اگر مل جائے مجھے ساقی سے

پر جھریل جلیں فکر کی براتی سے

لطف کی ایک نظر، اے دو جہاں کے ساقی      ملیں تخیل کو پر، کون و مکاں کے ساقی

کر عطا جام، قلم اور زباں کے ساقی      جنت فکر ہو آباد، جہاں کے ساقی

در دل، بابِ فلک، تارِ نگہ کھل جائے

عقدہ لفظ، معانی کی گرہ کھل جائے

ایک ہی گھونٹ سے کھل جائے ستاروں کی راہ      آئیں چھونے کو تخیل کے قدم مہر و ماہ

قلم و لوح کے سینے میں اتر جائے نگاہ      فکر ہو سدرہ بدام اور نظر عرش پناہ

لب کشا، ذہن کشا، حشیم کشا ساغر دے

میکر ساغر میں مے عشقِ محمدؐ بھر دے

افصحِ خلق، زبانِ فصحا کے ساقی،      انبیاء و عسرفار و شعرا کے ساقی

زمزم و کوثر و تسنیم و بقا کے ساقی      مرشدِ روحِ امیں، نطقِ خدا کے ساقی

فکر کو اک رمقِ طبعِ یدِ الہی دے

نطق کو جوہرِ تیغِ اسدِ الہی دے



ساقیا ! عقدہ کشا ! دیں پناہ ! شاہا  
نشتہ کی موج بنے نطق کا دریا، شاہا  
شورش عشق کو دے جام نوا شاہا  
مے سے دے عقل کو غسل، آج میحا، شاہا

خرد مصلحت اندیش کا قلعہ ٹوٹے

دے وہ ساغر کہ غم ذات کا نشہ ٹوٹے

چھوڑتا ہی نہیں پیچھا غم آ سیبِ کمال  
تارِ انفاس ہے فکرِ شکم و جاں کا جال  
محبت ذات کی دیوار کا گرنا ہے محال  
زندگی خود دل و اعصاب کا ہے اتصال

ساغر حوصلہ خود شکنی مل جائے

جرات ترک کو روحِ حسنی مل جائے

مشورہ عقل کا ہے جھوٹ کی بیعت کرے  
حکم حاجت کا ہے، حاکم کی اطاعت کرے  
زر کا اصرار ہے دنیا سے محبت کرے  
مصلحت کہتی ہے، کچھ مدح حکومت کرے

ساقیا ! ہمتِ اظہارِ ابوذر دے دے

صدق کو نشہ انکارِ ابوذر دے دے

رنگ نے کھینچا ہے انسانوں کے مابین حصار  
آدمی چھوٹا ہے اور ادنیٰ ہے زر کی دیوار  
نسب و ذات کی تفریق کے ہیں نام ہزار  
اقتدار آج بھی ہے باطل و حق کا معیار

ساقیا ! عشقِ بلال حبشی مل جائے

روحِ سلمان کی صداقت نگری مل جائے

ہوس منصب و کرسی کا ہے سکہ جاری  
رعب ہے جھوٹے خداؤں کا ہراک پر طاری  
ہے ترقی کی طلب دل کے لیے بیماری  
حق کے اعلان، نفی کذب میں ہے دشواری

صف شکن موج شرابِ دلِ عمار ملے

ساقیا ! حق کو لبِ میثمِ تمار ملے

ہے گھنی تیرگی بارشِ انعام کی شام  
ظلمتیں بانٹتی ہے ظلم کے اکرام کی شام  
سچ کا خوں پیتی ہے عیشِ دہن و کام کی شام  
کعبے میں بیٹھی ہے چھپ کر ہوسِ شام کی شام

ساقیا ! جامِ شرابِ غمِ شبیر ملے

روح کی پیاس کو عباس کی شمشیر ملے



کذب ہے بھولا ہوا بدر کی حق میں پیکار ، یاد آجائے زمانے کو اُحد کی تلوار ،  
جست اک اور کہ ہے معرکہ خندق کے پار ضربتِ قلعه شکن مانگے ہے خیبر کا حصار

ظلم کا ایک بھی در اپنی جگہ اب نہ رہے

ساقیا! ایک ہی ضرب ایسی کہ مر حب نہ ہے

قلعہ ظلم سے سپا ہے نبیؐ کا لشکر ، ہیں تہی ہمتِ مردانہ سے حق کے یادور

زر مبارز طلبی کرتا ہے خندق کے ادھر منتظر اپنے علم دار کی ہے فوجِ ظفر

جس کے آگے نہ رکے لشکرِ جرّار ، آئے

ہے رسالت کی دعا ، حیدرِ کرار آئے

مصلحت ڈھونڈتی ہے حیلہ صد مجبوری عقل کی عاقبت اندیشیاں ہیں معذوری

قسمتِ خوف ہے حرمان و غم و ہجوری ہے بہت جان کے خطرے کو ذرا سی دوری

بو تراب آئے زمیں خود ہی سمٹ جائے گی

دوری وقت بھی اک جست میں کٹ جائے گی

منتظرِ معرکہ ہے ، فاتحِ خیبر آ جا حاکمِ دورِ زماں ، صاحبِ قنبر آ جا

پسرِ بنتِ اسد ، حق کے غضنفر آ جا تشنہ دید ہیں خود شافعِ محشر آ جا

عالم آشوب ہے محتاجِ مسیحائی کو

مصطفیٰؐ آنکھیں پھائے ہیں پذیرائی کو

قدم اٹھے گا ، طناب اپنی زمیں کھینچے گی نقشِ قدموں کے ستاروں کی جبیں کھینچے گی

گردِ تصویرِ سرِ عرشِ بریں کھینچے گی تیغِ نصرت کے لیے فتحِ مبیں کھینچے گی

چتر زر بن کے علم فرق پہ لہراتا ہے

پیشوائی کو رسولؐ دوسرا آتا ہے

ساقیا! فتح کی تمہید میں پھر حِمام چلے موجِ نشہ کی طرح رخسِ سبک گام چلے

ابرِ رحمت کا کیے سایہ اکر ام چلے فصلِ زر پر شرر آ ساتری صمصام چلے

آئے درِ سیلِ رجزِ ظلم کی بنیادوں میں

ساقیا! خوف کا ہو راج ہو س زادوں میں



قصرِ فرود گرے، جنتِ شاد گرے      ٹوٹ کے قدموں میں بابِ ستم آباد گرے  
علم و تخت گریں، قلعہ بے داد گرے      صورتِ شاخِ خزاں دستِ زرِ ایجاد گرے

گرز اٹھیں تو حبابوں کی طرح پھٹ جائیں  
موج مے چمکے تو لبِ تیغوں کے کٹ کٹ جائیں

سرِ مغرور پہ تلوارِ اطاعت کی پڑے      جو بچے دار سے مار اس پہ بھی لعنت کی پڑے  
جس جگہ چاہیے واں چشمِ عنایت کی پڑے      ایک ہی ضرب میں بنیادِ عدالت کی پڑے

دیکھو جبریل! زمیں بھی نہ الٹ جائے کہیں

اپنے شہپر کو بچالو کہ نہ کٹ جائے کہیں

تیغِ ساقی ہی سے ہر شے جاں قائم ہے      علم کا شہر، محبت کا مکاں قائم ہے  
عدلِ محکم ہے نظامِ دو جہاں قائم ہے      خیر باقی ہے، صداقت کا نشان قائم ہے

ساقیا! جام کا سایہ ہے اماں کا سایہ

سر پہ رندوں کے رہے پر مغاں کا سایہ

ساقیا! ہے تری تلوارِ عدالت کا نشان      عاشقوں کے لیے امن اور حفاظت کا نشان  
دشمنوں کے لیے ہے صورِ قیامت کا نشان      ظلم کے دل میں ہے اب تک تری ضربت کا نشان

بھٹی رعونت کی ہوا جس میں، وہ سر ٹوٹ گیا

درِ خیر نہیں، ہر قلعہ زر ٹوٹ گیا

تو نے فرمایا کہ ہے عیشِ امیراں لعنت      خونِ مزدور سے آلودہ ہے خوانِ دولت  
لقمہ زر سے زبوں ہوتا ہے فقرِ غربت      دعوتِ اہلِ امارت ہے ہوس کی رشوت

نفسِ حق نے نہ لیا ایک دیا گھر کے لیے

کی رعایت نہ ذرا سی بھی برادر کے لیے

نفع اور نگِ خلافت سے اٹھایا نہ کبھی      مالِ امت سے کوئی فیض بھی پایا نہ کبھی  
اچھا بچوں کو غلاموں سے کھلایا نہ کبھی      خود رہے فاقے سے بھوکوں کو بھلایا نہ کبھی

دن کٹا روزوں میں، شبِ حق کی عبادت میں کٹی

ہو جوانی کہ ضعیفیِ عظیم امت میں کٹی



جو سرنج دی شادی کی ضیافت کے لیے      پھر خریدی نہ کبھی اپنی حفاظت کے لیے  
کچھ بھی رکھا نہ بجز تیغ ضرورت کے لیے      زندگی بھر رہے آمادہ شہادت کے لیے

ہر نفس وہ کہ ہوں قرباں شہدا کی جانیں  
ہر عمل وہ کہ خدا اہل خدا کی جانیں

اک جہاں سجدہ کرے، جلے ولادت وہ ملی      جو ہے خود آئے تطہیر، رفاقت وہ ملی  
دونوں عالم کی جو رحمت ہے، محبت وہ ملی      تا ابد گھر سے نہ جائے گی، امامت وہ ملی

نام احمد کا چلا جن سے وہ سرزند ملے

کر بلا کے لیے عباس سے دل بند ملے

پدر ایسا جسے کہتے ہیں پدرِ خیرِ اُمم      ماں کا وہ رتبہ، کریں رشک جناب مریم  
بیوی ایسی ہے جو ہے سیدہٗ دو عالم      جس کی تعظیم کو اٹھتے ہیں رسول اکرم

بیٹیاں صبر میں، ہم رتبہٗ حسنین ملیں

شان میں ثانی معصومہ کو زین ملیں

جس کے ہوں اتنے فضائل، ہے کہاں ایسا بشر؟      کس کا دیدار عبادت ہے، نظر حق کی نظر؟  
ہے زباں کس کی دہی اٹھ ہے کس کا داور؟      کس کا نام آتے ہی کھل جاتے ہیں قلوب کے در؟

کس کو ناقوں میں بھی دنیا نے شہنشاہ کہا

بے کسی دیکھ کے بھی لوگوں نے انڈر کہا

مانا کچھ لوگوں نے عیسیٰ کو خدا کا بیٹا      پر کوئی شخص بھی انڈر انہیں کہہ نہ سکا

رب کے محبوب پہ ہو سکتا تھا رب کا دھوکہ      صرف احمد کا وصی رب نصیری ٹھہرا

جو ملے ان سے، رسولِ دوسرا کو مانے

عبد کو دیکھ کے کافر بھی خدا کو مانے

نہ ہو گرجبِ علیؑ، سینہ ہے ایماں سے تہی      بے علیؑ نقطہٗ ابا، معنی قرآن سے تہی

بے علیؑ ہے گلِ حق روحِ گلستاں سے تہی      بے علیؑ ہے صدفِ دیں گہرِ جاں سے تہی

بنفص رکھے جو علیؑ سے وہ مسلمان نہیں

منکرِ اشرف الانساں ہو جو، انسان نہیں



یہ بلندی، یہ مدارج، یہ غریبوں سے نیاز      قبضے میں کون و مکاں، قلب میں سوز اور گداز  
خواب معراج ہے، بیداری جاں ہے اعجاز      پہونچیں امداد کو، دے کوئی کہیں سے آواز

نم کوئی آنکھ ہو، خوں ان کا جگر ہوتا ہے

دردِ دشمن کا بھی سینے میں اثر ہوتا ہے

نفس کو اپنے کبھی جنگ میں شامل نہ کیا      ہوا گستاخ جو دشمن تو اسے بخش دیا  
اپنے حق کی جہاں بات آگئی، ہونٹوں کو سیا      تیغ کا نام بھی شیر اُحدی نے نہ لیا

ایسے بے نفس سے دنیا نے عداوت کی ہے

عشقِ حق سے ہوس زرنے بغاوت کی ہے

نام قرآن کا جو لیتے تھے منافق نکلے      مدعی دین کے دنیا ہی کے عاشق نکلے

کل حواری تھے جو، دشمن کے موافق نکلے      قول کر نیزے سوئے مصحفِ ناطق نکلے

جبر کے قلعے اٹھے بابِ شرف کی خاطر

بانے رشوت نے گھرِ درِ نجف کی خاطر

دامِ سازش کے بچھے طایرِ سدرہ کے لیے      جن کو دی جاں کی اماں، وہ عدوئے جاں نکلے

مکرِ تحکیم نے بیعت کے آثارے حلقے      تیغِ صفین کے زخمی ہوئے خوں کے پیاسے

زہرہ میں حرصِ حکومت نے، بھائی تلموار

دامنِ مکر میں بزدل نے چھپائی تلموار

اتنے پردوں میں ہے پوشیدہ ریا کا چہرہ      نظر آتا نہیں دستار و عبا کا چہرہ

ظلم کے تن پہ ہے مکر اور دغا کا چہرہ      پردہ ہے حرص کا زرتارِ قبا کا چہرہ

مسخ ہیں رہن اجلِ زندگیوں کے چہرے

موت کے چہرے ہیں بے چہرگیوں کے چہرے

عزمِ وعدہ شکنی صلح کے پیغام میں ہے      بادشاہی کی ہوس ظلم کے انعام میں ہے

بت پرستی کی لگن سینہ اسلام میں ہے      نیتِ قتل چھپی جامہ احرام میں ہے

خارجی کعبہ حق ڈھاتے ہیں غازی بن کر

جرمِ خواہیدہ بے مسجد میں نمازی بن کر



آج اٹھارویں روزے سے ہیں شاہ ابرار      دن کٹا کارِ امامت میں، ہیں شب کے آثار  
 لائیں کلثوم پدر کے لیے خوانِ افطار      ساغر شیر لگاتے نہیں منہ سے زہار  
 جس نے قلعہ سرانگشتِ یقین سے توڑا  
 اس نے روزہ نمکِ زمانِ جویں سے توڑا

آج کچھ اور ہی تھا نفسِ خدا کا انداز      رات بھر آتی رہے حمد و ثنا کی آواز  
 بعدِ افطار مصلے پہ گئے بہر نماز      رات بھر حق سے رہا سلسلہٴ ناز و نیاز  
 منتظر تھا کسی لمحے کا نگہ دارِ جہاں  
 صحن تک آئے کئی مرتبہ سرکارِ جہاں

پوچھا کلثوم نے کیا بات ہے اے حق کے جلال      تھا کسی معرکے سے قبل نیہِ آپ کا حال  
 اضطراب آج ہے کیوں اے پدرِ صبرِ خصال      فکر آنکھوں میں ہے کیوں رخ پہ ہے کیوں زنگِ جلال  
 کیا کوئی جنگ ہے درپیش یہ حیرانی کیوں؟  
 مطمئنِ نفس کے مالک یہ پریشانی کیوں؟

نفسِ حق نے کہا ”درپیش ہے آج ایسا سفر      جس سے واپس نہیں آتا کبھی کوئی بھی بشر  
 جانا ہے مجھ کو بہت جلد حضورِ داد اور      دیکھتا ہوں کہ قضا آ کے کھڑی ہے در پر  
 موت ہر لمحہ لگی رہتی ہے انسان کے ساتھ  
 آج ہے لپٹی ہوئی تارِ رگِ جاں کے ساتھ

”موت کو پیشِ نظر رکھتے ہیں اربابِ نظر      یہی انجام ہر اک شے کا ہے، سب کو ہے خبر  
 تم اسے بھولو بھلائے گی نہ یہ تم کو مگر      واقفِ انجام سے رہتا ہے خوشِ انجام بشر  
 موت کو جس نے بھلایا وہ گرفتار ہوا  
 خوارِ عقبیٰ میں تو دنیا میں نگوں سار ہوا“

”موت ہے تکرارِ سلسلہٴ کارِ حیات      موت کر سکتی نہیں قطع کبھی تارِ حیات  
 موت بن سکتی نہیں مرہمِ آزارِ حیات      موت ہوتی نہیں چارہ گرِ بیمارِ حیات  
 زندگی جیسی ہو ویسی ہی قضا ملتی ہے  
 کہیں انعام کہیں بن کے سزا ملتی ہے“



”موت خود اپنے ہی اعمال کی آردہ ہے      خوانِ نعمت ہے کہیں اور کہیں پس خوردہ ہے  
موت سے ہے کوئی شاد اور کوئی افسردہ ہے      مر کے زندہ کوئی، جی کر بھی کوئی مردہ ہے

مر کے بھی رہتے ہیں آزاد اماںِ حیات

قید ہیں دونوں جہانوں میں غلامانِ حیات

”موت تکمیل ہو مقصد کی تو پیغامِ حیات      موت انجامِ ہوس ہو تو ہے دشنامِ حیات  
موت خود اپنی چنے کوئی تو انعامِ حیات      موت سے بھاگے تو زہر بنے جامِ حیات

موت آئے جو رہِ حق میں تو آزادی ہے

راہِ باطل میں اگر آئے تو بربادی ہے

بولیں کلثوم کہ ”اے صاحبِ عرفانِ حیات      آپ ہیں محرمِ گنجینہ اسرارِ حیات  
آپ کے سامنے معدوم بھی ہیں موجودات      ماوراِ زندگی و موت سے ہے آپ کی ذات

کہیے کچھ دردِ گساری کا سلیقہ کیا ہے ؟

موت کے سامنے جینے کا طریقہ کیا ہے ؟

کہا مولانا کہ ”اے جانِ پدر، جانِ امام      زلیست ہے اہلِ تمنا کے لیے جہدِ دوام  
ہر نفسِ دردِ گساروں کے لیے صبر کا جام      ہونہ گر حق کی رضا آزر دے مرگِ حرام

یوں رہو زندہ کہ ہر سانس عبادت ہو جائے

زندگی مرضی حق، موت شہادت ہو جائے

زندگی اہلِ نظر کے لیے عبرتِ سامان      کر کے گم اپنے کو اک لمحہ بھی جینا ہے زیاں  
حریتِ تج کے ملے قصرِ شہی تو زنداں      قیمتِ گوہرِ عزت سے ہے کم دولتِ جاں

زندگی خاکِ مدینہ بھی ہے، کوفہ بھی ہے

کربلا بھی، حرمِ خانہ کعبہ بھی ہے

”تیرگی دہر کی ہے دشمنِ اربابِ نگاہ      چاہتے ہیں ستم و جور کہ ہو عدلِ تباہ  
آسمانوں کو نہیں ملتی ہے پستی سے پناہ      آفتابوں کو نگل لیتے ہیں ذراتِ سیاہ

امتحانِ گاہ ہے دنیا یہ تمہیں دھیان ہے

کوئی بھی غم ہو وہی فاطمہ کی شان رہے



اشک آنکھوں سے نہ برساؤ مری جاں کے لیے      یہ مہ و مہر نہیں ہیں میرِ رمضان کے لیے  
 ہیں یہ شمعیں شبِ عاشورِ شہیداں کے لیے      کام دیں گے یہ دیئے شامِ غریباں کے لیے

روشن ان شمعوں سے تم گنجِ شہیداں کرنا

قیدِ زنداں میں ان اشکوں سے چراغاں کرنا

زندگی تم کو سکھادے گی خود اپنے آداب      آفتیں لائیں گی ساتھ اپنے سکوں کے اسباب  
 غم پڑیں گے تو بڑھے گی دل دجاں کی تب و تاب      بے ردا ہونے پہ کام آئے گی عصمت کا نقاب

منتظر ہو گا مرادیر سے رب جانے دو

تم کسی کو نہ جگاؤ مجھے اب جانے دو

رات ابھی باقی تھی، خوابیدہ تھے زہرا کے سپر      سحری میں ابھی تاخیر تھی، سنان تھے گھر  
 چادرِ ماہ میں لپٹا ہوا سوتا تھتا نگر      گلیوں کی شمعیں تھیں خاموش، تھے چپ بام و در

مہرِ ساں ذروں سے گزرے قدمِ شبِ بیدار

خاک پر نفسِ خدا، عرش پہ تھار بیدار

صحنِ مسجد میں ہوا جلوہ کناں نورِ امام      روئے تاباں کی ضیا سے چمکا ٹھے دروہام  
 اک طرف خواب میں تھے محو کچھ آسودہ کام      ان کے چہروں پہ تھکے بادشہ عرش مقام

عازمِ قتل کو الہام سے پہچان لیا

تیغِ دامانِ عبا میں ہے چھپی جان لیا

اس سے فرمایا کہ خوابیدہ ہے کیوں چہرے کے بل      تیری نیت سے خبردار ہے قسامِ ازل  
 تیرے دامن میں ہے پوشیدہ گناہوں کا پھل      دیکھتا ہوں میں، کھڑی ہے ترے سر پر بھی اجل

تیری تلوار ترے دل میں اتر جائے گی

موت ہے گھات میں، کیا نیند تجھے آئے گی

جانچ لے اپنے ارادوں کو، ابھی ہے فرصت      درمیاں جتنے ہیں انفاس، ہے اتنی مہلت  
 ہو جو توفیق تو کر ترکِ بدی کی نیت      تو ہے مختار، بدل سکتا ہے اپنی قسمت

حشر پر تیرے مری روح لرز جاتی ہے

جرم کرنا ہے تجھے، شرم مجھے آتی ہے



خیر کا نیت بد پر نہ ہوا کوئی اثر ؛ نیند کا مکر کیے لیٹا رہا بد گوہر ؛  
چپ رہا پھیر لیا چہرے کو کر دٹ لے کر کہیں مقتول سے قاتل نے ملائی ہے نظر

تیرگی زادہ اجالوں سے نظر کیا لیتا

سنگ دل حرفِ رگِ گل سے اثر کیا لیتا

حجت حق نے کیا حجتِ آخر کو تمام نگہتِ گل نے کیا تیغ خزاں پر اکرام  
دلِ قاتل نے گواہی دی، یہ ہیں حق کے امام بغضِ حق نے بھی کہا، ہیں یہی ہادیِ امام

پھر بھی جرم اپنے ارادے پہ اٹل تھا، سو رہا

تنگ ظالم کے لیے دامِ اجل تھا، سو رہا

آئے سجادہ طاعت پہ امامِ الابرار کھل گیا بابِ مناجات لبِ گوہر بار

تھانہ گھر میں دلِ کلثوم کو اک لمحہ قرار زینب اور بھائیوں کو کر دیا آخر بیدار

چشمِ حسنین کھلی، زینبِ دیشاں جاگی

درد بیدار ہوا، دولتِ امیاں جاگی

کہا کلثوم نے مضطر تھے پدر آج کی رات تارے گنتی رہی سورج کی نظر آج کی رات

اپنے مرنے کی مجھے دی ہے خبر آج کی رات کوئی لے آئے سنا کر انہیں گھر آج کی رات

منع کرتی رہی میں ان کو برابر، نہ رُکے

درِ زنجیر نے روکا تھا لپٹ کر، نہ رُکے

سن کے کلثوم کی باتیں ہوئیں زینب بے چین آئے مسجد میں پریشان حسن اور حسین

کہا بابا سے کہ گھر چلیے امیرِ کونین یا اجازت ہو کہ خدمت میں رہیں نور العین

بیٹیاں روتی ہیں گھر چلیے پمیر کے لیے

دیکھتے چل کے دلاسا انہیں دم بھر کے لیے

مبتسم ہوئے بیٹوں کے سخن پر حیدر کہا، رونا ہے عبث، بہنوں سے کہہ دو جا کر

وقت آجائے تو بچتا نہیں کوئی بھی بشر ہم ہی کیا بچ نہ سکے موت سے خود پیغمبر

تم کہو زینب و کلثوم سے، گریہ نہ کریں

قبل از وقت مری موت پہ نوحہ نہ کریں



دست بستہ کہا حسینؑ نے، اے شیر خدا ہو اجازت تو رہیں ساتھ یہ خادم، مولا  
ہنس کے فرمایا علیؑ نے کہ ہے رد استعا کیا تمہیں خود پہ بھر دسہ ہے خدا سے بھی سوا؛

کیا عزیز آج مرے رب کو مری جان نہیں  
کوئی حافظ نہیں، خالق جو نگہبان نہیں

زندگی رب کی عطا، موت ہے اس کا انعام گھر ہو، مقتل ہو کہ مسجد ہو کہ ہو راہِ عام  
موت آنی ہے تو آجاتی ہے بے قید مقام جو بھی ہوتا ہے، وہی ہوگا، کرو تم آرام

تم رہو پاس کہ دور، آنی ہے موت آئے گی  
جان جاتی ہے کسی حال میں ہوں، جائے گی

وقت کم ہے مجھے خالق سے لگانے دو لو آگیا پھپھلا پہر، ہو گئی کم چاند کی صنو  
جاؤ، سو جاؤ کہ بے کار ہے ساری تگ دو لوٹ کر آیو جب پھوٹنے والی ہو پو

تم سے احوال مرا سوزشِ جاں کہہ دے گی  
ابھی زندہ ہے علیؑ، حق کی ازاں کہہ دے گی

لوٹ کر گھر گئے حسینؑ، مصلے پہ علیؑ جتنی شب باقی تھی، حمد اور ثنا میں کاٹی  
جب سفیدی افقِ شب پہ نمودار ہوئی داعیٰ خیر کی آواز نے تکبیر کہی،

سن کے آوازِ ازاں نیند سے تلوار، اُٹھی  
نیتِ قتل ہوئی چونک کے بیدار، اُٹھی

نیتِ فتنِ سحر متقیان نے باندھی جرم نے قتل کی نیت پہ کمر اپنی کسی  
آ کے استادہ ہوا پشتِ امامت پہ شفی موت کی چاپ سنی، جھک گئے سجدے میں علیؑ

سراٹھا بھی نہ تھا سجدے سے کہ شمشیر چلی  
قبر سے روتی ہوئی صاحبِ قہر چلی

ظلم کی ضرب نے ڈالا سرِ حیدر میں شگاف تیغ یوں سر سے نہ گزری تھی کبھی وقتِ مصاف  
بھر گئی خوں سے جبیں، تر ہوئے آنکھوں کے غلاف ربِ کعبہ کی قسم کھا کے کیا چہرے کو صاف

دی صدا روحِ امیں نے، ہوئے قتل آج علیؑ  
جاتے ہیں عقدہ کشا، خلق کے سرتاج علیؑ



کونے نے چونک کے جبریل کی فریاد سنی خانہ حیدر صفدر میں یہ آواز گئی  
 فرقہ سے زینب و کلثوم نے چادر پھینکی بیٹیاں روکے پکاریں کہ ہوئے قتل علیؑ  
 گھر سے مسجد کی طرف دوڑ کے حسینؑ گئے

سر پر ہنہ عجب انداز سے بے چین گئے  
 دیکھا مسجد میں کہ ہیں غش میں امام ازی روئے پر نور پہ ہے خون کی تحریر جلی  
 سر کے خوں میں ہے نہایا ہوا خالق کا ولی پھیلی ہے منبر و محراب میں خوشبوئے علیؑ  
 سے کے آغوش میں سر باپ کا، شبیر روئے  
 جوم کر مانتے کو شبیر دلاور روئے

بائی جو بوئے امیران جو انان جوان آگئے ہوش میں اک بار امام دو جہاں  
 منتہم ہوئے لب، کھل گیا روئے تاباں کہا بیٹوں سے کہ تم آئے تو پھر آگئی جاں  
 میں ہوں زندہ ابھی، صورت نہ بناؤ غم کی  
 کیوں پریشان ہو، کچھ فکر کرو مرہم کی

کہا شبیرؑ سے کہ ہے تنگ بہت وقت نماز آج سے کارِ امامت سے ہو تم سرافراز  
 تم نماز ان کو پڑھاؤ، میں سنوں گا آواز لوگ پڑھتے بھتے نماز اور بھتے علیؑ محو نیاز  
 کر لیا سجدہ گزاروں نے ادا فرضِ سحر  
 نکلا خورشید کہ باقی نہ رہے فرضِ سحر

اتنے میں شور اٹھا خانہ حق کے در پر لوگ قاتل کو پکڑ لائے ہیں مشکیں کس کر  
 عاشقانِ درِ عرفاں کے ہیں بگڑے تیور ہوتے لعنت و دشنام ہے لجم کا پسر

کھینچ کے مقتول کے دربار میں قاتل آیا  
 پیشِ مظلوم ستم صورت سایل آیا

دیکھا اس حال میں قاتل کو تو شرمائے علیؑ کہا مجمع سے کہ ہا کھڑا اس پہ اٹھائے نہ کوئی  
 یہ ہمارا ہے خطا دار، کریں بات ہی بولے حسینؑ سے تم کھول دو اس کی رسی

دست دیا باندھنا اچھا نہیں انسانوں کا  
 پاس لازم ہے خطا کاروں کی بھی جانوں کا



دیکھو اس شخص کے چہرے کو ہے کتنا دیراں      کئی دن سے تھا اسی فکر میں یہ سرگرداں  
 آنکھیں کہتی ہیں کہ سویا نہیں شب بھر ناداں      ہم سے کہہ دیتا تو کر دیتے یہ مشکل آساں  
 بھتی ہوس زر کی اگر اس کو تو زردے دیتے  
 مانگتا حق کے لیے تو اسے سردے دیتے  
 اس کرم پر بن طحیم کی بھر آئیں آنکھیں      ہو کے مقتول سے شرمندہ، جھکائیں آنکھیں  
 بات کی لطف سے پھر بھی نہ اٹھائیں آنکھیں      دودھ کا جام ملا، پر نہ ملایں آنکھیں  
 جام قاتل کو جو دے، کون ہے حیدر کے سوا  
 ظف یہ کس کا ہے، اک ساقی کوثر کے سوا  
 بولے انصار سے حق پیاسے کا ہے ساغر پر      پہرہ پانی پہ بھٹاتے نہیں حق کے یاور  
 دست دیا باندھنا رسی میں ہے تو ہین بشر      ہر پریشان پہ لازم ہے عنایت کی نظر  
 بدسلوکی نہیں آئیں شرافت کو مقبول  
 بھوکے پیاسے رہیں کافر، نہیں فطرت کو قبول  
 واجب القتل نہیں، قید رہے گا یہ ابھی      بچ گئے ہم تو ہے یہ شخص ہمارا قیدی  
 دیں سزا اس کو کہ بخشیں، یہ ہماری مرضی      عفو سے بڑھ کے جہاں میں نہیں کوئی نیکی  
 اس کی ضربت سے سفینہ جو میرا پار لگے  
 ہے یہی شرط قصاص، اس پہ بھی اک وار لگے  
 بچ گیا یہ تو یہ سمجھو کہ نصیب اس کا بڑا      ہے یہ انصاف گنہ سے نہ زیادہ ہو سزا  
 اے حسن! اس کو رہا کرنا جو پا جائے شفا      دنیا کچھ رخت سفر بھی اسے، کرنا جو رہا  
 ایک ہی وار میں بذخمت اگر کام آئے  
 رہے ملحوظ عدالت پہ نہ الزام آئے  
 اس کی میت کو نہ پہونچے کوئی ایذا اصلاً      نہیں منظور مجھے یہ کہ ہو سرتن سے جدا  
 قطع کرتے نہیں اعضائے بدن بعد قضا      اس کے گھر والوں کو ممکن ہو تو پرسہ دینا  
 کلمہ گو ہے، اسے غسل و کفن دے دنیا  
 قبر کی جا اسے اے خلق حسن دے دنیا



عزم میں اس کو نہ فراموش کریں آں عبا  
جب تک قید میں ہے دیتے رہو آب و غذا  
قتل کرتے نہیں قاتل کو بھی بھوکا پیاسا  
یہ رہے یاد، نہ پامال ہو اس کا لاشہ

قبرِ منکر پہ بھی بارانِ کرم ہوتا ہے

دلِ قاتل ہو غمیں تو ہمیں غم ہوتا ہے

ابھی کرتے تھے یہ باتیں کہ ہوئیں آنکھیں بند  
اٹھٹا کھرام، ہوئی رونے کی آواز بلند

بولا کوئی کہ بکا کرتی ہیں قطہیر پسند  
گھر میں بے تاب ہیں زہرا و نبی کی دلبند

شب رہے نکلے تھے آئے نہیں گھر میں حیدر

شام سے محو تھے سامانِ سفر میں حیدر

حرمِ آلِ علیؑ لوگوں سے فرماتے ہیں  
نہیں گھر آتے جو مولا تو ہمیں آتے ہیں

ہوتی ہے دیر تو دل سینوں میں گھبراتے ہیں  
اشکِ کلثوم کی آنکھوں سے بہے جاتے ہیں

آکے دروازے پہ یہ کہتی ہیں فتنہ سب سے

کرتی ہیں آہ و بکا ثانی زہرا کب سے

غش میں حیدر تھے تو حسین اٹھا کر لائے  
لوگ روتے ہوئے تابابِ شرف ساٹھ آئے

سب کہتے ہوئے پھرتے تھے حرم گھبرائے  
رخ ہمیں حیدرِ صفدر کا کوئی دکھلا دے

پائنتی بیٹھیں جو کلثوم سرہانے زینب

چوم کر زخم، لگیں روکے جگانے زینب

غش سے چونک اٹھے علیؑ بیٹیوں کے رونے پر  
کہا زینب سے اڑھا دو مرے تن پر چادر

وقت آیا نہیں رونے کا ابھی اے دختر  
سر پہ قائم ہے ابھی بیٹیوں کے ان کا پدر

نیند اک عمر کی آنکھوں میں سمٹ آئی ہے

راتِ ہجرت کی پھر اک بار پلٹ آئی ہے

لوگ ملنے کے لیے آتے رہے جاتے ہے  
دلِ علیؑ درد گساروں کا بھی بہلاتے ہے

شدتِ درد میں غم خواروں کا غم کھاتے ہے  
کلمے صبر کے ہر ایک سے فرماتے رہے

مشکل ایک ایک درِ علم نے آساں کر دی

مرتے مرتے طلبِ علم کی جھولی بھر دی



گزرے دورِ زیو نہی، آگئی اکس کی شب ہوئے بے چین علیؑ، بڑھنے لگا درد و تعب  
 کہا بیٹوں سے کہ ہے زخم میں تکلیف غضب درد کہتا ہے کہ ہم جانے ہی ولے ہیں اب  
 رخصت احباب ہوں، ہر سمت سے پردہ کرلو  
 اہل خانہ کو مرے پاس اکٹھا کرلو،  
 کیا ہر اک کو سپردِ حسن سبز قبا پر نہ عباس کی جانب بھی علیؑ نے دیکھا  
 جوڑ کے ہاتھوں کو عباس کی ماں نے یہ کہا آپ میں کیوں مرے فرزند سے اے شاہِ خفا  
 آپ اس کے لیے بھی کوئی وصیت کر دیں  
 جو مناسب ہو، سپرد اس کے بھی خدمت کر دیں  
 متوجہ ہوئے عباس کی جانب حیدرؑ کبھی ان پر، کبھی شبیرؑ کرتے تھے نظر  
 کہا عباس سے، پاس آ مرے اے جانِ پدر بیٹے حسنینؑ نبی کے ہیں، تو ہے میرا پسر  
 ہاتھ شبیر کے ہاتھوں میں ترا دینا ہے  
 ان کی نصرت میں تجھے ہاتھ کٹا دینا ہے  
 دونوں کے ہاتھوں کو ہاتھوں میں پکڑ کر یہ کہا دیکھو شبیرؑ نہ کرنا اسے قدموں سے جدا  
 ظلم سے جنگ میں ساتھ اس کو ہمیشہ رکھنا باپ کا فدیہ ہے، دینا اسے مرنے کی رضا  
 کر بلا والوں کے شکر کا علم دار ہے یہ  
 اک تمھاری ہی غلامی کا طلب گار ہے یہ  
 رخ پھر اک بار سوئے زینبؑ و کلثومؑ کیا کہا دونوں سے ردا شانوں سے سر کا و ذرا  
 بیٹیاں آئیں جو نزدیک اٹھے شیرِ خدا بازوئے زینبؑ و کلثومؑ کو پہنچا  
 قطرے ابھرے جو پسینے کے دمک اٹھا رخ  
 نزع میں اور بھی حیدرؑ کا چمک اٹھا رخ  
 پڑھنے کو سورہٴ یسین حسنؑ نے کھولا حمد کا باب لب تشنہ دہن نے کھولا  
 بالوں کو اپنے اسیرانِ محن نے کھولا عقدہٴ روح و بدن شاہِ زمن نے کھولا  
 نیند آئی شبِ ہجرت کی طرح حیدرؑ کو  
 پھر پسند آگئی سونے کی ادا داور کو



پیشوائی کے لیے روحِ نبوت آئی ہمری کے لیے شہزادی عصمت آئی  
بسترِ خواب لیے پھر شبِ محبت آئی لینے گا لب کو رضا کے احدیت آئی

کہا گھر والوں نے رخصت کی گھڑی آپہنچی

حشر سے پہلے قیامت کی گھڑی آپہنچی

بولا ہاتھ کہ گئے خلق کے سردار علیؑ اٹھے دنیا سے غریبوں کے مددگار علیؑ

سیفِ اللہ علیؑ صبر کی تلوار علیؑ منہ کو پھیریں گے نہ مظلوموں سے نہ ہمارے علیؑ

ظلم کے قلعوں کو ہے قلعہ کشا کی حاجت

کر بلا کو ہے ابھی عقدہ کشا کی حاجت

رن میں لانے کے لیے لاشیں جو جائیں گے حسینؑ تھک کے مولائے دو عالم کو بلائیں گے حسینؑ

نوجواں بیٹے کی میت پہ جب آئیں گے حسینؑ یا علیؑ کہہ کے جنازے کو اٹھائیں گے حسینؑ

یا علیؑ آپ نہ آئے جو اٹھانے کے لیے

زمین آجائے گی اکبر کو اٹھانے کے لیے

یا علیؑ قاسم و اکبر کو بچانا ہے تمہیں علم و مشکِ دلاور کو بچانا ہے تمہیں

اصغر و سبطِ پیمر کو بچانا ہے تمہیں بیٹیوں بہوؤں کی چادر کو بچانا ہے تمہیں

دشمنِ آلِ نبیؐ ایک زمانا ہو گا

کر بلا میں تمہیں عاشور کو آنا ہو گا

سن کے بواؤں کی فریاد کو آنا ہے تمہیں ردِ تیغِ ستمِ ایجاد کو آنا ہے تمہیں

قطعِ دست و لبِ بیداد کو آنا ہے تمہیں صبرِ سجاد کی امداد کو آنا ہے تمہیں

تمہیں بیٹی کو سکھانی ہے زبانِ شمشیر

لبِ زمین کو بنانا ہے لسانِ شمشیر

یا علیؑ! جسم سے سرہموں کے شہیدوں کے جدا خنجرِ حرص سے کائیں گے ستم گر اعضا

لاشِ شبیر پہ دوڑائیں گے گھوڑے اعدا دیں گی بواؤں کو شعلوں کی زبانیں پُرسا

شب ڈھلے آئے گا شامِ غریباں رن میں

پہرہ دینا ہے شبِ یازدہم کو بن میں



آپ کہتے ہیں کہ قاتل کو نہ مارو پیا سا      تین دن آپ کی اولاد رہے گی تشنا  
 طلب آب پہ چھید جائے گا اصغر کا گلا      پائے گا بوند دم زنج سنہ ابن زہرا  
 کہا ہاتھ نے ہراک پیاس بھادیں گے علیؑ  
 پیاسوں کے واسطے کوثر کو لٹھا دیں گے علیؑ  
 جب بھی ہوتا ہے کہیں ظلم تو آتے ہیں علیؑ      عدل کا درس دو عالم کو پڑھاتے ہیں علیؑ  
 قلعے زر کرتا ہے تعمیر، گراتے ہیں علیؑ      کرتی ہے نفع ذخیرہ تو لٹاتے ہیں علیؑ  
 جہل تعمیر کرے قصر ہو س کاری کے  
 ہیں مددگار علیؑ علم کی ناداری کے  
 صبر کی منزل دشوار کے رہبر ہیں علیؑ      سرفرازان سردار کے افسر ہیں علیؑ  
 قاسم آب بقاء، ساقی، کوثر ہیں علیؑ      حق علیؑ کا ہے خدا، خلق کے داور ہیں علیؑ  
 ادب و علم کے خالق ہیں ثنا خوان علیؑ  
 بے نیازانِ زمانہ ہیں عنایانِ علیؑ  
 اے علیؑ دالو! بنو عشق علیؑ کے شایاں      نام لیتے ہیں اگر ان کا ہتھارے دل و جاں  
 غیر کی مدح سے ہرگز نہ ہو آلودہ زباں      جان جائے کہ رہے، جھک نہ سکے حق کا نشان  
 خاک کھالے گی ہراک قلعہ گری کا پرچم  
 تا ابد دہر میں اونچا ہے علیؑ کا پرچم



مرثیہ  
شہیدِ عطش

برسی نہیں نغموں کی گھٹائیں کئی دن سے  
(درحال علی اصغر ابن حسین)



یہ مرثیہ پیاس اور شیر خوارگی کے خون کی داستان ہے۔ اسی لحاظ سے گھٹاؤں کے نہ برسنے کی شکایت سے اس کا آغاز ہوتا ہے۔ قحطِ باران و آبِ ہمارے دور میں جنگ کے تباہ کن ہتھیاروں کی کثرت اور امیدِ امن کے فقدان کا بھی استعارہ ہے۔ ہماری صدی نے جو مصائب اور جنگیں جھیلی ہیں، وہ پوری انسانی تاریخ نے اپنی طویل عمر میں کبھی تصور بھی نہ کی تھیں۔ مرثیہ کا چہرہ اسی 'عالمِ آشوب' سے عبارت ہے۔ مصائب کے سامنے صبر اور ظلم کے مقابل جہاد اگر سیکھنا ہو تو ہماری صدی کو بھی کئی سو سال نیچے کی طرف مڑ کر دیکھنا ہوگا۔ کربلا کے چند دنوں میں تمام دورِ زمان کے شاید اور غم و آلام کا نقطہ ارتکاز سید الشہداءؑ کے شش ماہے پسر علیؑ اصغر کی شہادت ہے، اور ان کا نقطہ عروج حسینؑ کا سجدہٴ عصر ہے۔

جدید شاعری میں علیؑ اصغر کی پیاس بھی استعارہ کے طور پر رائج ہو گئی ہے اور ان کی شہادت بھی مظلومی کا وہ آخری نقطہ مانی جاتی ہے جس پر تمام کربلا والوں کی پیاس سمٹ کر مرکوز ہو گئی تھی حسینؑ ایسے صابر کے ہاتھ سے اگر کہیں دامنِ شکر چھوٹتا نظر آتا ہے تو اسی مرحلے پر۔ لیکن جو لڑتے ہوئے ہاتھ آسمان کی طرف اٹھتے تھے، انھوں نے اس خونِ بے گناہی سے اپنے چہرے کو تاننا کر کے شمشیرِ جہاد بھی اٹھائی اور ظلم کو شجاعت کے ساتھ جواب دینا بھی سکھایا۔ سجدہٴ عصر اسی جہاد کی آخری منزل ہے صبر و رضا کی انتہا۔

کربلا کی تمام شہا دتوں میں اس شہادت کو، جو شہادتِ حسین کی تمہید تھی، بڑا امتیاز حاصل ہے۔ میں نے اسی شہادت سے اپنی مرثیہ گوئی کا آغاز کیا، اس لیے کہ انسانی جذبات کو بزرگوں کی خدمت کرنے والا اس سے بڑا المیہ کوئی اور نہیں۔ یہ شہادت جذبات کی طہارت بھی کرتی ہے اور غم کو وہ علو بھی بخشی ہے جس کا دوسرا نام صبرِ حسینؑ ہے۔ اس شہادت کی روشنی میں ہی یہ قول اپنے پورے معانی کے ساتھ روشن ہوتا ہے کہ کربلا موار پر خون کی فتح کا نام ہے۔



برسی نہیں نعموں کی گھٹائیں کئی دن سے      سنکی نہیں مدھ ماتی ہوا میں کئی دن سے  
لب بستہ ہیں جینے کی دعائیں کئی دن سے      ناکردہ ہیں معصوم خطائیں کئی دن سے

وہ جس ہے، آواز کا دم ٹوٹ رہا ہے

ہر گیت کا، ہر ساز کا دم ٹوٹ رہا ہے

اے خالق الفاظ، میسجائے معانی      اے صانع لوح و قلم و سحر بیانی

اے صاحبِ کن سازِ سکوتِ ہمہ دانی      اے نغمہ گُلِ صوتِ لبِ غنچہ دہانی

زاغ و زغن و بوم و فاسج ہیں کب سے

لب بستہ ہیں مرغانِ خوش الحانِ ادب سے

تو نے ہی زبانِ بخشی ہے پتھر کے دہن میں      کانٹوں کو کیا محتسبِ غنچہ چمن میں

بوجہل کے پیدا رسولوں کے وطن میں      چھرم دیا صبر کا ہر رنج و محن میں

جس سینے کو عرفان کے بجٹے ہیں سمندر

اس سینے پہ رکھوا دیے خاموشی کے پتھر

مُدت ہوئی معنی نے نہ کی چہرہ منائی      الفاظ لیے پھرتے ہیں کشکولِ گدائی

تخنیل نے پرواز کی مہلت نہیں پائی      بے رنگ ہیں نظریں کہ دھنک ہاتھ نہ آئی

کیا شعر و ادب، گردِ لطافت نہیں ملتی

یوں زندہ ہیں جینے کی اجازت نہیں ملتی

یہ عہدِ پُر آشوب کہ ہم کو جو ملا ہے      اس بانیِ بیداد کا اندازِ نیا ہے

دن نکلے تو معلوم ہو دل ڈوب رہا ہے      شام آئے تو بجھتا ہوا مرقد کا دیا ہے

ہزارِ ایک نفسِ عمرِ عذابِ دو جہاں ہے

دھڑکن بھی مزاجِ دلِ نازک پہ گراں ہے



ہے قافلہ وقتِ رواں سیل فنا کا      ارٹتے ہوئے لمحات کا رکتا نہیں دریا  
 اُمید کا ہر لمحہ ہے اک خوابِ رمیدہ      ڈھونڈو تو نشانِ کفِ پا بھی نہیں ملتا  
 اس راہ میں ہر موڑ کیس گاہِ اجل ہے  
 جو ہاتھ ہے مجروح ہے جو پاؤں ہے شل ہے  
 اک سمت یہ پردازِ ترقی ہے بشر کی      ہے قبضہ قدرت میں عناکِ شمس و قمر کی  
 افلاک میں ہے دھوم زمیں زادِ نظر کی      بذت نہیں درکار دعاؤں کو اثر کی  
 ہر عقدہ تقدیر جہاں کھلنے لگا ہے  
 خورشید بھی ہم وزنِ خرف ملنے لگا ہے  
 اور دوسری جانب ہیں علمِ زسیت کے سائے      اندیشہ جاں سے نہ یہاں نیند بھی آئے  
 اس آگ کے طوفاں میں کوئی چین نہ پائے      آنکھوں کے لیے خواب بھی اپنے میں پرائے  
 ذرے کا بھی دل ٹوٹے تو ہل جاتی ہے دنیا  
 پرساں نہیں کوئی دلِ انساں کی تڑپ کا  
 انسان ہے انسان کی صحبت سے گریزاں      نے پاسِ مرآت ہے، نہ ہے عشق پہ ایماں  
 اخلاص کے پھولوں سے بھی خوشبو ہے پر انشاں      ہر نقشِ تعلق کا ہے خود آپ سے نالاں  
 اسرارِ زماں اور مکاں کے تو ہیں روشن  
 کھلتا نہیں کون اپنا ہے اور کون ہے دشمن  
 دل محض ہے اک آلہ خوں فیضِ مشیں سے      دنیا سے تعلق، نہ علاقہ کوئی دیں سے  
 ہے علم کا سینہ بھی ہتی سوزِ یقیں سے      احساس کا رشتہ ہے زماں سے نہ زمیں سے  
 ہیں جسم کہ مرغولے بھٹکتے ہیں ہوا میں  
 ہیں ذہن کہ سٹپلے سے بھڑکتے ہیں خلا میں  
 ہے شعبہ مکر فنِ اہل سیاست      بک جاتی ہے، اُلٹ جاتی ہے افکار کی عصمت  
 ممنوع ہے، معتبوب ہے ذہنوں کی دیانت      ممدوح ہے، مرغوب ہے ایماں کی تجارت  
 یہ طرہ ستم و قتل نے ایجاد کیا ہے  
 دیران میں گھرا روغنوں کو آباد کیا ہے



گر کوئی کرے عظمتِ انساں کا سبق یاد      آوارہ وطن ہوتا ہے وہ خانساں برباد  
 ہے فکرِ معاش اُس کے لیے روز کی بیداد      آئینِ فقیہانِ ہوس کرتا ہے ارشاد  
 تقدیسِ محبت کا بھی ذکر آنے نہ پائے  
 یہ شمع تہر دامنِ منکر آنے نہ پائے  
 بیدار نگاہوں پہ ہے نظاروں کی قدغن      حساس دلوں کے لیے ہر بات ہے اکھن  
 تابندہ دماغوں میں ہیں افکار کے مدفن      فرخندہ جبینوں کا ہر اک سنگ ہے دشمن  
 اے بے ہنری! پاؤں اماں جاں کی تو بولوں  
 میزانِ مژہ پر عیشِ کونین کو تولوں  
 بازارِ زر و سیم میں کھولی ہے وہ دکان      جس جنس کی قیمت نہیں جزِ نالہ حیراں  
 در در پہ گیا لے کے میں شمعِ دلِ سوزاں      ہے کون خریدارِ دُرِ اشکِ عنریاں  
 جو آنکھ بھی چھلکے، وہ مرا دیدہ رہے  
 جو قلب ہو صد چاک، مرا لختِ جگر ہے  
 اس طور سے مضمونِ سخن جمع کیا ہے      ہر دامنِ گل بن کے صبا میں نے سیا ہے  
 شبنم میں کھتا جو زہر، کرن بن کے پیا ہے      ہر ایک صدف کو دُرِ نایاب دیا ہے  
 تب فن نے بھی یوں میری مسجائی ہے مانی  
 گر لفظ کو چھپولوں تو پیکار اُٹھیں معانی  
 اک عمر میں عقدہ یہ کھلا طبعِ رواں پر      سودائے سخن کی ہے بنا صرف زیاں پر  
 نغمہ جو کوئی چھیڑیں تو بن جاتی ہے جاں پر      دانش کے گہر رولیں تو بندش ہے زباں پر  
 پتھر سے جو سر پھوڑیں تو نعمات کا خوں ہو  
 سورج سے اگر رشتہ ہے، ذرات کا خوں ہو  
 اک عمر سے ہوں موردِ بیداری جاں کاہ      جھپکی بھی ہو گر آنکھ تو شاہد ہے خود اند  
 اس دشتِ سیہِ بخت میں سایہ نہ کہیں چاہ      پکھڑے ہوئے خوابوں کو جو ڈھونڈوں تو نہیں راہ  
 بے مونسِ عنمِ شامِ بلا کاٹ رہا ہوں  
 تنہائی کی سفاک سزا کاٹ رہا ہوں



جو خواب بھی دیکھا، وہ پریشاں نظر آیا      اپنا جسے سمجھا، وہ گریزاں نظر آیا  
جس باغ کو سینچا، وہی ویراں نظر آیا      پوچھا جسے وہ چاک گریباں نظر آیا

جو ہے ستمِ دہر سے فریاد بہ لب ہے  
کلیوں سے سبب چپ کا جو پوچھیں تو غضب ہے

شیخ سر رہ بن کے میں صدیوں سے ہوں بیدار      انداز سے ہر موج ہوا کے ہوں خم بردار  
ان آنکھوں نے دیکھی ہے زمانے کی بھی رفتار      محفوظ تصویر میں ہیں ہر عہد کے آثار

آدم ہوں، سفر میرا ازل تا بہ ابد ہے

عیسیٰ ہوں، مرا گھر ہے، پتہ ہے نہ لحد ہے

تاریخ کے ہر صفحے پہ ٹوٹا ہے نیا قہر      بن باس ملے رام کو، گوتم کو عسیم دہر  
عیسیٰ تو چڑھے دار پہ، سقراط پیے زہر      پیاسا پسر ساقی کوثر ہو لب نہر

مہتابِ شبِ چار دہم چاندنی مانگے

چوکھٹ پہ اندھیروں کی سحر روشنی مانگے

خسرو کا محلِ دولتِ شیریں سے غنی ہو      فریاد کے تیشے کو عسیم خود شکنی ہو  
جو شخص سرا سراز ہے گردن زدنی ہو      بوئے گل تر وقفِ عسیم یب الوطنی ہو

کانٹے تو لہو پی کے ہوں سیراب و سرافراز

شاہینِ فلک سیر ہو صیدِ عسیم پرواز

ہر عہد میں بوجہل رہے صاحبِ دولت      پائی ہے تہی ذہنوں نے وسعت پہ حکومت  
اندھوں ہی کو مانا گیا اربابِ بصیرت      کم ظرفوں سے منسوب ہے حاتم کی سخاوت

کیوں اس کو ستم گاری دنیا نہ کہیں ہم

جلاؤں کے آگے ہیں نبیوں کے بھی سرخم

جو بھی سگِ دنیا کی پرستش نہیں کرتا      گھر اس کا زر و مال سے ہرگز نہیں بھرتا  
جو حق کے لیے قیدِ ستم سے نہیں ڈرتا      ہر سانس پہ جینے کے لیے ہے وہی مرتا

کٹ جاتی ہیں اظہارِ صداقت میں زبانیں

دب جاتی ہیں بے معنی صداؤں میں اذانیں



کس منہ سے کہیں ہم کہ غلط بخش ہے فطرت  
ہے روشنی ذہن ہی شاعر کی وراثت  
کافی ہے ہمارے لیے افکار کی دولت  
ہیں کون و مکاں اپنے اگر دل میں ہے وسعت

بادہ طلبی شوق کی در یوزہ گری ہے

صد شکر کہ تقدیر ہی یاں تشنہ لبی ہے

ہر دور میں ہم لوگ رہے غم کے نگہباں  
دل تنگ نہ کر پائی ہمیں تنگی دوراں  
ہمت ہی سے آباد رہا عرصہ امکاں  
ہیں دل زدگاں آبروئے عصمتِ جاناں

نقش قدم اپنے ہیں بیابانوں میں روشن

خونِ رگِ مظلوم ہے ایوانوں میں روشن

ہر چند نہ کر پایا ہمیں کوئی نگوں سار  
لیکن ہیں ابھی راہ میں حائل کئی کہسار  
طوفانوں سے لڑنا ہے براے دُرِ شہوار  
دے دیں نہ رہِ حق میں تو سرتن پہ گراں بار

انصاف سے معمور زمیں گر نہیں ہوگی

تسخیرِ دو عالم کی مہم سر نہیں ہوگی

لازم ہے کہ اس دور کے فرعونوں سے ٹکرائیں  
واجب ہے کمزوروں کے دوزخ سے گزر جائیں  
مل جائے جو شہدادوں کی جنت بھی تو ٹھکرائیں  
تخریب کو تعمیر کے آداب بھی سکھلائیں

ہر رنگ میں موجود یزدانِ زماں ہیں

دنیا متلاشی ہے کہ شبیر کہاں ہیں

آوارگی کو چپہ جاناں ادھر آنا  
آشفگیِ چشمِ نگاراں ادھر آنا

دافتگیِ دشتِ غزالاں ادھر آنا  
تا بندگیِ دیدہ گریاں ادھر آنا

گنجینہ صاحبِ نظراں تم کو دکھائیں

تدبیرِ علاجِ عنیم جاں تم کو سکھائیں

اک مشہدِ خونیں جگراں دور سے دیکھو  
اک دولتِ بیدار و جواں دور سے دیکھو

اک گنجِ شہیداں ہے عیاں دور سے دیکھو  
اک شامِ غریباں کا دھواں دور سے دیکھو

اس دشت میں ہر عنیم کے لیے خاکِ شفا ہے

ہر ذرے پہ اک سجدہٴ اربابِ وفا ہے



مرہم کی ہے گرفتگر تو زخمی ادھر آئیں      چاہیں جو مداوائے الم چارہ گر آئیں  
کشکول لیے اشکوں کے چشمانِ تر آئیں      حسرت ہے تجلی کی تو صاحبِ نظر آئیں

موسیٰ کو ملا ہے یہ بیضا اسی در سے

اعجازِ اثر ہے دمِ عیسیٰ اسی در سے

افسردہ ہو جو شورشِ دنیاے دفا سے      دل تنگ ہو جو نیزہٗ غربت کی انی سے

پامال ہو جو گردِ عنریبِ الوطنی سے      نالاں ہو جو آلام کی ناکِ فگنی سے

ہم اُس کو دکھائیں کہ ستم سہتے ہیں ایسے

مر کر بھی رہِ حق میں امر رہتے ہیں ایسے

اس دشت کو بھولا ہے، نہ بھولے گا وہ منظر      جب اُترے تھے اربابِ شہادت یہاں آکر

کچھ طفل تھے، کچھ عورتیں اور مرد بہتر      نرغے کے لیے جمع ہوئے لاکھوں کے لشکر

ان لاکھوں کے نام آج نہیں یاد کسی کو

کرتا ہے ہر اک یادِ حسینؑ ابنِ علیؑ کو

وہ شکرِ اشرار ہے گم سیلِ فنا میں      اب خاک بھی اس کی نہیں دامانِ ہوا میں

آوازِ ستم کی نہیں لہریں بھی فضا میں      شمشیر و سناں غرق ہیں دریائے جفا میں

آوازِ حق پھر بھی جہاں گیر ہے اب تک

ہر سینے میں روشن غمِ شبیر ہے اب تک

اس دشت میں گونجی ہوئی اب تک وہ صدا ہے      جو مرہمِ دل سوزی اربابِ وفا ہے

جو چارہ بے چارگی دستِ دُعا ہے      جو گوہرِ دامانِ سماعت کی ضیا ہے

دیکھو تو کوئی وسعتِ آوازِ صداقت

ہر دور کو سکھلا گئی اندازِ صداقت

آزادیٰ افکارِ مے قند نہیں ہے      جو لب ہے حق آگاہ، وہ خورسند نہیں ہے

سن لے کوئی اُمید یہ ہر چند نہیں ہے      پھر بھی تو زبانِ شہدا بند نہیں ہے

کٹ جائے زبانِ ہر بُنِ موبول رہا ہے

سرتن سے جدا ہیں تو لہو بول رہا ہے



اس دشت میں وہ قافلہ اترتا تھا بہ مشکل جس کو نہ اماں بیت اماں میں ہوئی حاصل  
جس کے نہ قدم روک سکی کوئی بھی منزل تھا دشتِ بلا لیلی مقصود کی محفل  
ارتے جو یہاں عرشِ منور ہی پہ ارتے

یاں سے جب اٹھے چشمہ کوثر ہی پہ ارتے  
اس قافلہ امن کا انداز نیا تھا اس شکر بے تیغ کا آئین و فنا تھا  
اس فوج کا سالار امام شہدا تھا اس کعبہ ایمان میں ہر اک قبلہ نما تھا  
ما تھا جہاں ٹیکا وہیں کعبہ سمٹ آیا

وہ شانِ عبادت تھی کہ سورج پلٹ آیا  
کتنے ہی علم دیکھ چکی ایسے بھی دنیا اقلیموں پہ تھا سایہ فگن جن کا پھریرا  
تھا جن کا نشان اوج میں ہم دوشِ ثریا کھل جائیں پھریرے تو ہوں دن میں بھی اندھیرا  
حرکت میں جو آئیں تو چلے موت جلو میں

بہہ جاتے تھے تنکوں کی طرح ملک بھی رو میں  
لیکن وہ علم وقت کے ہاتھوں میں نگوں سر چنگیز و ہلاکو ہو کہ ہوں سیر و سہل  
تاریخ کی میزان میں چلتے ہیں برابر ہر لمحہ حساب اپنا طلب کرتا ہے آکر  
ہر قطرہ خوں اٹھ کے پکڑ لیتا ہے ان کو  
خود اپنا ہر اک ظلم جکڑ لیتا ہے ان کو

فوجوں کے سمندر میں ہیں کچھ ایسے نشان بھی جو روحِ لطافت بھی ہیں اور کوہِ گراں بھی  
جو دست بہ شمشیر بھی ہیں جائے اماں بھی جن کے لیے رک جاتا ہے خود سیلِ زماں بھی  
بڑھ کر جنہیں سینے سے لگا لیتی ہے تاریخ  
یہ ہیں وہ علم جن کو اٹھا لیتی ہے تاریخ

شبیر کے لشکر کا علم بھی ہے زالا خورشید بھی اک ذرہ ہے، اس کا ہے وہ ہالا  
ظلمات سے کونین کو اس نے ہی نکالا گرتے ہوئے انسانوں کو اس نے ہی سنبھالا  
یہ بارِ امانت جو اٹھالے وہ علم دار  
یہ رایتِ حق جو بھی سنبھالے وہ علم دار



یہ رایت حق عظمتِ انساں کا ستارا      قرآنِ صداقت کا ہے یہ آحسری پارا  
کمزوروں کی آواز غریبوں کا سہارا      ظالم کے لیے موت کا رقصندہ شرارا

جذبِ اس میں رسالت کی امامت کی نگاہیں

جھک جاتی ہیں اربابِ حکومت کی نگاہیں

آغاز کیا مقصدِ بعثت کو اسی نے      تکمیل کیا کارِ نبوت کو اسی نے

پورا کیا انسان پہ نعمت کو اسی نے      پھیلایا ہے پیغامِ شہادت کو اسی نے

حاصل ہے جو اس کا وہ رسالت کا امین ہے

عصمت کا نگہیاں ہے، امامت کا امین ہے

اس قافلہٴ امن کے افسرِ دلاور      کس شان سے آئے تھے ہتھیلی پہ لیے سر

ہاتھوں میں نہ تیر و تبر و تیغ نہ خنجر      حقِ دل میں تھا، پیغامِ محبت تھا زباں پر

تلوار بھی تھا، کلمہٴ حق ان کی سپر بھی

منزل بھی تھا حق ان کے لیے راہ گزر بھی

دریا کے کنارے پہ جو خیمے ہوئے برپا      معلوم ہوا عرشِ زمیں پر اُتر آیا

اک قطعہٴ فرد دس بریں بن گیا صحرا      بڑھ بڑھ کے قدم لیتا تھا اٹھا ہوا دریا

دل سیر تھے ایسے کہ ترائی کو بھی چھوڑا

کیا سلطنتِ شام، خدائی کو بھی چھوڑا

دشمن کو بھی دکھلایا کہ ہیں ساقی کوثر      غیروں نے بھی دیکھا کہ ہیں یہ شافعِ محشر

جنگجو یوں نے بھی مانا کہ ہیں امن کے پیکر      سجدہ کیا شکرانے کا آکر ہتہٴ خنجر

قاتل نے بھی اظہارِ عقیدت کا کیا ہے

تلواروں میں بھی درسِ محبت کا دیا ہے

وہ دشت، وہ موسم کی تمازت، وہ ہوا گرم      اک آتشِ سیال سے تھے ارض و سما گرم

تھی ریگِ تپاں صورتِ میدانِ قضا گرم      خیمے تھے جبابوں کے بھی سورج سے سوا گرم

تھا شعلوں کے دامن میں رسولوں کا سفینہ

یا آگ کے طوفان میں تھا پھولوں کا سفینہ



اصحابِ حسینی میں ہر اک سر و سمن تھا      کھا شیر و غا، بزم میں جو غنچہ دہن تھا  
رم کرتا تھا باطل سے جو آہوئے ختن تھا      نرمی میں صبا، جوش میں کہسار شکن تھا

ہر اک تھا شہنشاہِ عزیزِ الوطنی میں  
کوڑ کو بھی دکھیا نہیں تشنہ دہنی میں  
دکھلا دیا کونین کو کرتے ہیں وفا یوں      کرتے ہیں حقِ زلیتِ جواں مرد ادا یوں  
اڑ جاتے ہیں حق بات پہ مردانِ و غالیوں      عزت کے لئے دیتے ہیں جاں نامِ خدا یوں

کم جمع ہوئے ہوں گے کہیں ایسے مجاہد  
خود جن کی شرافت پہ شرافت بھی ہو شاہد  
یہ لوگ ہی انسان کی عظمت کے امیں تھے      یہ سپر انوارِ محبت کے امیں تھے  
یہ صادق الاقوال صداقت کے امیں تھے      یہ غازی کردارِ امامت کے امیں تھے

جب تک رہے شیتر پہ آ پخ آنے نہ پائی  
انسان کی توقیر پہ آ پخ آنے نہ پائی  
یہ لوگ تھے پروانہ شمعِ دلِ امیاں      یہ لوگ تھے خورشیدِ بکف، صبحِ درخشاں  
یہ لوگ تھے پیغمبرِ اخلاص کے قرآن      یہ لوگ تھے آئندہ زمانوں کے نگہباں  
ہم آج جو ہر ظلم سے ہوتے ہیں صفت آرا  
یہ بھی ہے انہی لوگوں کا در پردہ اشارا

ان لوگوں نے قاتل سے بھی کی مٹ کے بھلائی      ان لوگوں نے خود ہار کے جیتی ہے لڑائی  
قیمت گہرِ جاں کی جو ظالم سے نہ پائی      لی مولِ حیاتِ ابدی دے کے خدائی

برجِ فلکِ زیست کا مہتاب ہے ہر ایک

شہرِ ابدیت کا نیا باب ہے ہر ایک

یہ لوگ خداوندِ خدا یانِ جہاں تھے      میدانِ شجاعت میں ہمالہ سے گراں تھے  
تاریکیِ نفرت کے لیے برق بہ جاں تھے      انسانوں کا ہو قحطِ تویہ آبِ رواں تھے

خود چشمہِ جواں سے تو اک بوند نہ پائی

ہر خارِ رہِ عنم کی مگر پیاس بجھائی



پیری ہتی ضعیفوں کی ارادے کی جوانی      بچوں کے لیے شہد تھا تلوار کا پانی  
سیلاب ہتی پیاسوں کی طبیعت کی روانی      سلطانوں کی شرط ان کے غلاموں نے نہ مانی

بک جائیں کئی یوسف کنگاں وہ جواں تھے

پابوسی کر پی قیصر و خاقاں، وہ جواں تھے

ان پھولوں کے داغ ابن محمدؑ نے اٹھائے      یہ نعل و گہر بندگی حق میں لٹائے

وہ صابر و شاکر کہ گلہ لب پہ نہ لائے      خوں ہو کے بہا دل، مگر آنسو نہ بہائے

ہوتے جو محمدؑ انھیں قرآن سمجھتے

ہر پیاسے کو اللہ کا احسان سمجھتے

اصحاب سدھارے تو عزرا کی ہتی باری      مسلم کے پسر عون و محمدؑ ہوئے واری

قاسم کو دلہن بن کے شہادت ہوئی پیاری      پھر آرتی عباسؑ کی سورج نے اتاری

گر کر بھی علم خاک پہ خورشید نشاں تھا

مولا کے ارادے کی طرح درد جواں تھا

ہم شکلِ نبیؐ تھے گل گلزارِ محمدؑ      رفتار میں گفتار میں آثارِ محمدؑ

تا مابانی رخ مطلع انوارِ محمدؑ      وہ لجن کہ تھا گرمی بازارِ محمدؑ

نعمت کی ہتی تکمیل یہ تفسیر نبیؐ کی

ایک ایک ادا ان کی ہتی تصویر نبیؐ کی

جس منزلِ دشوار میں رہ جاتے پیمبر      جس موجِ گرداب سے تھا نوح کو بھی ڈر

یعقوب و براہیمؑ بھی کھاتے جہاں ٹھوکر      جو صدمہ ہوا رحمتِ عالم کو بھی دو بھر

اس عہدِ مشکل سے بھی شبیر بر آئے

نفسِ گل رعنا پہ سنبھالے جگر آئے

تاریخ میں بے مثل ہے صبرِ شبہ والا      عیسیٰؑ نے تن تنہا لہو اپنا اچھالا

سقراط نے بھی خود ہی پیا زہر کا پیالا      شانِ پسرِ فاطمہؑ ہے سب سے دو بالا

ہر کشتے کے ساتھ آپ ہوئے کشتہ داور

میتانہ کوئی جامِ شہادت کے بہتر



سب کچھ بھی لٹا کر یہ لٹانے کی ہٹی حسرت جیسے کہ خداوند سے ہو اب بھی ندامت  
یوں دل سے لگا لیتے تھے ایک ایک کی میت جیسے کہ ہر اک داغ تھا انعامِ مشیت  
اک لاش اٹھی، دوسری تیار دھری تھی  
کٹتی گئی جتنی بھی یہ شاخ اور ہری تھی

کوئی نہ ہو، پر کلمہ حق ساتھ تھا ہر آن ایقانِ صداقت سے قوی تھے جگر و جان  
دل سرد تھا جینے سے مگر رخ پہ وہی شان وہ رعبِ نظر تھا کہ لرز جاتا تھا میدان  
آواز میں دنیا کے شہیدوں کی تھی آواز

ہر عشق کے نغمے سے ہم آہنگ تھا یہ ساز  
اس دشت سے اٹھی تھی جو آوازِ جہاں گیر اعدائے کیا اپنے تئیں کشتہ شمشیر  
کب قتل ہوئی ظلم سے سچائی کی تاثیر پہنا نہیں سکتا کوئی آواز کو زنجیر  
شامل اس اک آواز میں آوازِ خدا تھی  
ساتھ اس کے ازل اور ابد کی بھی صدا تھی

صدیاں متوجہ تھیں کہ حق بول رہا ہے انسان کی قسمت کی گرہ کھول رہا ہے  
وہ حق جو خدا کی طرح انمول رہا ہے پیاسا ہے مگر کانوں میں رس کھول رہا ہے  
ساکت ہے جہاں عقدہ کشا بول رہا ہے  
انسان کے ہونٹوں سے خدا بول رہا ہے

شبیر کی آواز محمدؐ کا تھا پیغام وہ طرزِ ملامت تھی کہ بے طعنہ و دشنام  
وہ لہجہ کہ ہر لفظ تھا اک مصحفِ الہام وہ زمی کہ نہت بھی ہو کم جس سے سبک گام  
وہ پھول کی پتی کہ رگِ سنگ بھی کٹ جائے  
وہ بارِ لطافت، طبقِ ارض الٹ جائے

فرماتے تھے کس دبدبہ و جاہ سے سرکار ہیں، سچ نظر میں مری فرعونوں کے دربار  
جانو ہو س مال کو رسوائی بازار سمجھو سپہِ ظلم کو ٹوٹی ہوئی تلوار  
یہ سلطنتِ شام تو خاکِ کفِ پا ہے  
ہے گردِ قدم، وسعتِ کوئین بھی کیا ہے



منظور ہم انسان کی ذلت نہیں کرتے مومن کبھی ایمان کی تجارت نہیں کرتے  
 آزاد غلاموں کی اطاعت نہیں کرتے نبیلام شریف اپنی شرافت نہیں کرتے  
 اے خالق کل! تیری دُہائی ہے دُہائی  
 زلیست اور کرے موت کی چو کھٹ پہ گدائی

انسان سے بیعت کا طلب گار ہو حیواں مُردے کو ہو دعوائے مسیحائی دوراں  
 بندہ سگ دنیا کا ہو کبے کانگھبیاں بوجہل محمدؐ سے اطاعت کا ہو خواہاں

ذرے کو ہے یہ زعم ہمالا پہ ہے بھاری  
 قطرے کو ہے یہ وہم کہ دریا پہ ہے بھاری  
 ہے جھوٹ کی خواہش کہ صداقت کو خریدے کم ظرف کو ارماں کہ سخاوت کو خریدے  
 زر کو ہوس ایمان کی دولت کو خریدے غاصب کو یہ امید دیانت کو خریدے

ہم وہ کہ بکین گر تو بکے مرضی حق بھی

افلاک بھی بک جائیں زمینوں کے طبق بھی

ہم تشنگی روحِ تمنا کے صداقت ہم عزم سرافرازی پر دازِ شجاعت  
 ہم باعثِ تخلیقِ جہاں، خاتمِ نعمت ہم صاحبِ لولاک کی ہیں زندہ امانت

ہم صاحبِ تطہیر ہیں، ہم رحمتِ عالم

ہم آیتِ تکمیلِ عروجِ بنِ آدم

تم بندہٴ ظلمات، خداوندِ سحر ہم تم ظلم کی تلوار، محبت کی سپر ہم  
 تم ابنِ زمانہ ہو تو سردا کی خبر ہم تم جہل کی آواز ہو، عالم کی نظر ہم

ہے خون اُدھر، اشک کی سوغات اُدھر ہے

ہے ظلم اُدھر، دل کی مناجات اُدھر ہے

تم آج سرافرازدوں کے سر چھپین رہے ہو تابندگی دیدہ تر چھپین رہے ہو

مہصوم دعاؤں سے اثر چھپین رہے ہو تم اہلِ بصارت سے نظر چھپین رہے ہو

ہم یورشِ باطل سے اماں دیتے ہیں تم کو

اک دولتِ بیدار و جوان دیتے ہیں تم کو



جاں دے کے ہم انسانوں کو جاں بخش رہے ہیں      مظلوموں کے اشکوں کو زباں بخش رہے ہیں  
ہم لٹ کے تمہیں گنج گراں بخش رہے ہیں      ہمت ہو تو لو، کون و مکان بخش رہے ہیں

کل یہ نہیں کہتا کہ زباں کار رہے تم

ظلماتِ جہالت میں گرفتار رہے تم

حق ساتھ ہو جس کے اسے کچھ بھی نہیں درکار      تیغ و تبر و تیر تو غاصب کے ہیں ہتھیار  
ظلم اپنی لحد آپ کیا کرتا ہے تیار      ہم موت میں بھی دیکھتے ہیں فتح کے آثار

ہم آج رہے چپ تو ہے قرآن کا نقصان

سو گند زمانے کی ہے انسان کا نقصان

ہم رات کو دیں حکم تو سورج نکل آئے      ہم ماریں جو ٹھوکر، ابھی دریا اُبل آئے

ہم تیغ اٹھالیں تو تمہاری اجل آئے      ہم جب بھی کہیں نظم جہاں میں خلل آئے

مختار ارادے کے ہیں، مجبور نہیں ہم

تم کیا ہو خدائی سے بھی معذور نہیں ہم

مقصود ہے تم قعرِ ضلالت سے ابھر آؤ      منظور ہے، کوہِ ہوسِ زر سے اُتر آؤ

مطلوب ہے عزت تو عنلامی سے گزر آؤ      مرغوب ہے گرجامِ شہادت تو ادھر آؤ

ہے ذلتِ جاویدِ یزیدوں کے حشم میں

تاجِ ابدیت ہے شہیدوں کے قدم میں

ہے کون معینِ دلِ بے چارہ و بے یار      ہے کون رفیقِ شبِ بے یاور و انصار

ہے کون محمدؐ کی امانت کا نگہدار      ہے کون بنِ فاطمہؑ زہرا کا مددگار

کیا بولتے پتھر، نہ سماعت نہ زباں تھی

کہنے کو تو لبیک بس اک ننھی سی جاں تھی

اک دن میں جو شبیرؑ نے صدمات اٹھائے      اک صدمہ بھی ان میں کا کوئی جھیل نہ پائے

اک نمیشِ اَلَم بھی جو کسی دل میں در آئے      اک عمرِ خلش اس کی رگِ جاں سے نہ جائے

یوں قطعِ رہِ درد کوئی کر نہیں سکتا

زندہ کوئی ہر سانس پہ یوں مر نہیں سکتا



قاسم تھے نہ اکبر تھے، نہ عباس دلادور      جاں پہلے ہی قربان کیے سوتے تھے صفدر  
لیکن شہرِ مظلوم کی آواز کو سن کر      اک بار لرز اٹھا تھا ہر اک تن بے سر

ہر لاش پکاری کہ اشار آپ یہ ہے جان

سوار ملے زلیست تو سوار ہوں متربان

فرمایا پلٹ کر سوئے اصحابِ گرامی      تم میں سے ہر اک عشق کے میدان میں نامی

دیتے ہیں تمہیں جھک کے پیسہ بھی سلامی      زیبا ہے شہنشاہوں کو ایسوں کی سلامی

ہوتے ہیں شہیدانِ رہِ حق کے یہی طور

جو تم نے وفا کی ہے، کرے گا کوئی کیا اور

یاں گنجِ شہیداں میں ہوئی لاشوں میں ہلچل      واں سن کے صدا باپ کی اصغر ہوئے بے کل

آما دہ نصرت ہوئے، کی دیر نہ اک پل      چھوٹے تھے بہت جان سکے خود سوئے مقتل

یوں تڑپے کہ گہوارے سے باہر اچھل آئے

خشک آنکھوں کے صحرا سے بھی آنسو نکل آئے

اہلِ حرمِ پاک میں برپا ہوا کہرام      معلوم یہ ہوتا تھا قیامت کا ہے ہنگام

سجاد بھی چونک اٹھے غشی سے بصدِ آلام      آوازِ فغاں پہنچی جو تا شاہِ خوش انجام

دل دھڑکا کوئی حادثہ خیمے میں ہوا ہے

یا پیاس کی شدت سے کوئی طفلِ مولا ہے

خیمے سے اٹھا شور تو شبیر پلٹ آئے      محمدی امت سے غمیں، فرق کو نیڑے

خیمے کے قریب آن کے لب پر یہ سخن لائے      کیا حادثہ گزرا ہے کوئی مجھ کو تو بتلائے

گریہ تھا گلو گریہ، کوئی بول نہ پایا

ہلتا ہوا گہوارہ اضمحلال نظر آیا

معلوم ہوا پیاس کی شدت سے ہیں بے ہوش      چھ ماہ کا سن، نے غمِ فردانہ عنیم دوش

معصوم کا گہوارہ ہے ماں بہنوں کی آغوش      پھر بھی اثرِ خونِ حسینی کا ہے یہ جوش

پیغامِ طلبِ سنتے ہی یوں چونک پڑے ہیں

گویا کہ علیٰ تیغِ بکفِ دن میں کھڑے ہیں



فرمایا کہ اس ہدیہ آحسہ کو بھی لاؤ چہرہ علی اصغر کا مجھے لاکے دکھاؤ  
 پیاس ان کی بھائی ہے، نئے کپڑے پہناؤ جاگے میں تو اب لوریاں دے کر نہ سلاؤ  
 اس چاند سے چہرے پہ گھٹا چھا نہیں سکتی  
 بے پانی پیے میںد اٹھیں آ نہیں سکتی

زمینٹ نے کہا، چاہیے سورج سے حفاظت لو تند، ہوا گرم، فضا مصدرِ حدت  
 بھوکے بھی ہیں پیاسے بھی ہیں کچھ کچھ ہے حرارت مر جھائے نہ اس دھوپ میں یہ چاند سی صورت  
 آپ اپنی عبا ان کو اڑھا دیجئے بھائی  
 گھبرائیں تو دامن کی ہوا دیجئے بھائی

اصغر کے لیے روتی ہے رہ رہ کے سیکنے سمجھائیے اس کو بھی ذرا شاہِ مدینہ  
 خشک اتنے میں اصغر کا بھی ہو جائے پسینہ طوفان قیامت کا ہے نازک ہے سفینہ  
 یہ گرم ہواؤں کا ستم سہہ نہ سکیں گے  
 اس پیاس میں لو دھوپ کا غم سہہ نہ سکیں گے

شبیر تھے ہر ایک سے آنکھ اپنی چرا لے مقصد تھا کوئی ہدیہ حق نہ پہنچنے نہ پائے  
 پانی کے بہانے سے ہتھے لینے اٹھیں آئے کیا کہتے کہ اب بچے سے ماں ہاتھ اٹھائے  
 انجام جو ہونا تھا وہ سب جان رہے تھے  
 اصغر کو لیے گود میں چپ چاپ کھڑے تھے

اے کاش کوئی کہتا کہ اے سرورِ عالم لے جائیے ان کو نہ خدا کے لیے اس دم  
 میں سنگ دل و سنگ نظرِ شام کے ظلم ان کے لیے اک عمر اٹھائیں گے حرمِ غم  
 یہ داغ ہر اک قلب میں تا عمر رہے گا  
 ہر آنکھ سے ہو ہو کے لہو قلب بہے گا

لے آئے چھپائے ہوئے دامن میں شہ دیں تھا خشک لب و خشک دہن یہ گل بے کیں  
 شش ماہ سزا پائے یہ ہے کون سا آیت قربانیاں اس شان کی دنیا نے نہ دیکھیں  
 جس وقت کہ دامن رُخ زیبا سے ہٹا ہے  
 تھا سب کو گماں رحل پہ قرآن کھلا ہے



یہ پارہ قرآن تھا کہ ہتی حجتِ آحمر      مظلومیتِ آلِ عبا ہو گئی نطاہر  
روتا تھا جگر ہقام کے ہر خون کا تاجر      کانپ اٹھا تھا اس دار سے ہر جابر و قاہر

عباس کے حملے سے تو بچ جانا تھا آساں

پر ضربتِ اصغر کا نہیں تھا کوئی درماں

منہ پھیر کے رونے لگے دشمن کے سپاہی      وہ نور تھا، شرا گئی خود تیرہ نگاہی  
اک لمحے کو لو دینے لگی دل کی سیاہی      دینے لگے قاتل بھی صداقت کی گواہی

اعجاز تھا یہ ساقی کوثر کے خلف کا

ذلت کو خیال آگیا انساں کے شرف کا

بے دست تھے، مجبور تھے بے بس تھے جفا کار      خوشبوئے صداقت سے تھے عاجز رس و دار  
معصومیتِ طفل پہ اٹھتی نہیں تلوار      پیغامِ خموشی کو دبا تی نہیں للکار

ہتی کس میں یہ جرأت کہ وہ شمشیر پکڑتا

کٹ جاتے تھے دل، تیر نظر جس پہ بھی پڑتا

ہاں ایک کماں ایسی ہتی، جیسے ہو کڑا دل      جو تیر بھی اس کا تھا، وہ تھا زہر سے قاتل  
مر جاتے جو کھاتے بھی ہوا اس کی عنادل      ہو پاتا دل کوہ بھی اُس کے نہ مفتابل

اس تیر کو چھ ماہ کے معصوم نے روکا

شبیر کے دل، بچے کے حلقوم نے روکا

عباس کے صدمے سے خم آیا تھا کمر میں      اکبر کے پھڑنے سے کمی آئی نظیر میں  
قاسم کی جواں مرگی کا تھا زخمِ جگر میں      تھے داغِ ہتھیاروں کے دلِ خاکِ بسر میں

ظالم نے جو یہ پیکِ اجل جوڑ کے چھوڑا

قلبِ شہرِ مظلوم کو بھی توڑ کے چھوڑا

اک دن میں بڑے صدمہ جاں کاہ سہے تھے      ہر پیارے کی رخصت کا سماں دیکھ چکے تھے  
ہر لاش اٹھا لینے کے لیے آپ گئے تھے      ہر آنکھوں کی سوگند کہ آنسو نہ بہے تھے

خاموشیِ اصغر نے وہ روداد سنائی

اس طرح سے دل ٹوٹا کہ آواز نہ آئی



اصغر نے بڑے چاؤ سے دیکھا رخ شبیرؑ  
 ہو داد طلب جیسے شجاعت کا وہ بے شیر  
 کھتی خون میں ڈوبی ہوئی وہ چاند سی تصویر  
 ہونٹوں پہ تبسم کی چسکتی ہوئی تحریر  
 وہ شوقِ شہادت کہ شہادت کو بھی پیار آئے  
 پیروں سے نہ چل سکتے تھے گودی میں سوار آئے

شبیر وہیں بیٹھ گئے ہتھام کے پہلو  
 ہر چند کیا ضبط مگر اڈے تھے آنسو  
 سلجھانے لگے بیٹے کے الجھے ہوئے گیسو  
 سونگھا کیے پیرا، بن خوں بار کی خوشبو  
 یاں ابنِ محمدؐ پہ قیامت کی گھڑی تھی  
 دروازے پہ ماں ہاتھوں کو پھیلائے کھڑی تھی

کیا ظلم ہے اس بحرِ سخاوت کا شناور  
 قاتل کو بھی جو دیتا تھا چھلکا ہوا سانس  
 اک بوند کا طالب ہو براے علی اصغرؑ  
 اور تیر کے ہونٹوں سے جواب آئے پلٹ کر  
 لوٹانے کے وعدے سے انھیں لگے تھے گھر سے  
 نظریں نہ ملا سکتے تھے اب ماں کی نظر سے

اک گام بھی شہ نے سوئے خیمہ نہ بڑھایا  
 ایسے تھے حیا دار کہ پھر منہ نہ دکھایا  
 میت پہ وہیں دامنِ خوں گشتہ اڑھایا  
 پانی تھا چھڑکنے کے لیے منہ پہ نہ سایا  
 منہ رکھے ہوئے منہ پہ کھڑے روتے تھے شبیرؑ  
 اصغرؑ کا لہو اشکوں سے یوں دھوتے تھے شبیرؑ

معلوم تھا اسوارِ اجل کی تگ و دو میں  
 لاشوں کی بھی حرمت نہیں کرنے کی یہ قو میں  
 یہ لاش بھی پامال نہ ہو ظلم کی رد میں  
 گہنائے توفیق آئے گا اس چاند کی ضو میں  
 یہ سوچ کے شبیرؑ نے خود قبر بنائی  
 اور صورتِ گلِ خاک کے پردے میں چھپائی

فرمایا کہ اے روٹھ کے جاتے ہوئے راہی  
 بے تیری شہادت مری حجت کی گواہی  
 غیرت نے تری بوند بھی پانی کی نہ چاہی  
 تو ہار کے جیتا مرے ننھے سے سچا ہی  
 جو قلب ہے صد چاک، وہ گہوارہ ہے تیرا  
 جو چشم ہے نم، ساغرِ صد پارہ ہے تیرا



اب ماں کی ہے آغوش یہی گوشہ تربت      یہ سچ ہے کہ تنہائی میں بڑھ جاتی ہے وحشت  
 بد آتی ہے ہر چاہنے والے کی محبت      اس آئے مرے چاند تجھے قبر کی ظلمت

مادر کے لیے جان کو ہلکان نہ کرنا

تم فاطمہؑ کو روکے پر نشان نہ کرنا

نادم ہوں کفن بھی تمہیں میں دینے نہ پایا      آغوش سے ماں بہنوں کی بے وجہ چھڑایا  
 مرتے ہوئے دو بوند بھی پانی سنہ پلایا      اس دھوپ میں مرقد کو میسر نہیں سایا

نانا سے گلہ میرا نہ تم کیجیو اصغرؑ

پوچھیں جو علیؑ ہونٹوں کو سی لیجیو اصغرؑ

ماں تک جو شہادت کی خبر جائے گی بیٹا      اس پر تو قیامت ہی گزر جائے گی بیٹا  
 بن تیرے وہ کس طرح سے گھر جائے گی بیٹا      ڈرتا ہوں کہ اس عسم سے وہ مرجائے گی بیٹا

اک پل تری تصویر نہ آنکھوں سے ہٹے گی

ماں ٹھیرے ہوئے جھولے کے اطراف پھرے گی

ماں سے کوئی کہدے کہ نہ اب آئیں گے اصغرؑ      اب دودھ کی ضد کر کے نہ ترپائیں گے اصغرؑ  
 کپڑے بھی نہ اب ماں سے بدلوائیں گے اصغرؑ      آرام سے اب قبر میں سو جائیں گے اصغرؑ

روتی رہو تا عمر یہ گوہر نہ ملے گا

صغرا سے تو مل لوگی پر اصغرؑ نہ ملے گا

اصغرؑ کی شہادت ہے شہرہ دیں کی شہادت      یہ فوجِ ستم کے لیے ہلتی آخری حجت  
 کیا اُن سے لڑیں جن میں سماعت نہ بصارت      جو کھودیں گے چھ ماہ کے بچے کی بھی تربت

پانی کے لیے بیٹے سے شرمندہ ہیں شبیرؑ

وہ مرگیا، مرنے پہ کمر بستہ ہیں شبیرؑ

شبیرؑ کا یہ چاند نہ ظلمت میں چھپے گا      یہ حق ہے دبانے سے کبھی دب نہ سکے گا  
 شبیرؑ کے پیغام کو یوں عام کرے گا      کٹ کر بھی سر نیزہ سراسر اڑ رہے گا

باطل کو ہر اک گام پہ جھٹلائیں گے اصغرؑ

حق جب بھی پکارے گا تو کام آئیں گے اصغرؑ



مرثیہ

## علمدارِ امن

اے ساقی حیات و مسجائے کاینات

(درحال ابو الفضل العباسؑ ابن علیؑ)



حضرت ابوالفضل العباسؑ کی جلالت مآب شخصیت، خود سیدالشہداءؑ کے بعد معرکہ کربلا کی سب سے دل آویز و کشش انگیز شخصیت ہے۔ وہ شجاعت جس پر شیر خدا کو ناز تھا، کربلا میں بچوں کی سقائی کی نذر ہو گئی۔ علم عباسؑ سے مشک آج بھی برصغیر کے تعز یہ خانوں میں لپٹی ہوئی نظر آتی ہے۔ اس طرح یہ علم جہاد سکینہ کی پیاس کی علامت بن گیا ہے۔ پیاس اور سقائی کے ساتھ عباسؑ کا ایک نام و فاعلمی ہے۔

حضرت ابوالفضلؑ کی ولادت کے بارے میں روایت ہے کہ امیر المؤمنینؑ نے اپنے بھائی عقیلؑ ابن ابی طالب سے، جو نساب تھے، یہ خواہش کی کہ ایسی عورت کا نام و نشان بتائیں جس کے خاندان میں شجاعت کی روایت مستحکم ہو تاکہ اس سے ایسا بیٹا پیدا ہو جو کربلا میں مولا مشکل کشا کی نیابت کر سکے۔ اسی کے بعد حضرت ام التبیین سے آپ نے عقد فرمایا اور حضرت عباسؑ کی ولادت ہوئی۔ بچپن سے اس بھائی کو برادر بزرگ حسینؑ سے بے مثال عقیدت رہی علم کے ساتھ شجاعت باپ سے ورثے میں پائی ہی تھی، وہ و فاعلمی جو ہر وقت رسالت مآبؐ کا سایہ بنی رہی عباسؑ کو شیر خدا ہی سے ورثے میں ملی تھی۔ کربلا میں روزِ عاشور علمداری کا منصب پایا تو پیاسی بھتیجی نے انعام میں پانی لانے کی خواہش کی۔ بعض روایتوں کے مطابق حضرت ابوالفضلؑ کا آغازِ شباب تھا جب معرکہ صفین میں چہرے پر نقاب ڈال کر مبارز طلبی کرنے آئے تھے۔ اندازِ حرب دیکھ کر دونوں طرف کی فوجیں پکار اٹھیں "یہ اور کوئی نہیں، خود علیؑ ہیں" تو شیر خدا نے بڑھ کر اپنے بہادر بیٹے کے چہرے سے نقاب الٹ دی اور فرمایا "لہذا قمر بنی ہاشم" حق تو یہ ہے کہ کربلا میں شیر خدا کے اس جانشین کو جنگ کی اجازت ہی نہ ملی، پانی لانے گئے تو ظلم نے بزدلی کے حربوں سے آپ کے دونوں ہاتھ قطع کر دیے اور مشک کو تیر باراں کر کے عباسؑ کے حوصلوں کا خون بہا دیا۔



اسی مناسبت سے اس مرثیے میں عباسؑ کے علم کو 'امن کا نشان' کہا گیا ہے۔  
 یہ علم آج بھی ہزاروں لاکھوں عاشقانِ ابوالفضل العباسؑ کے ہاتھوں ہر سال بلند ہو کر جنگ  
 کے خوف سے سہمی ہوئی دنیا کو امن کا راستہ دکھاتا اور وفا کا پیغام دیتا ہے۔ یہ علم مظلوموں کا سہارا ہے۔  
 مستضعفین کی امید اور بچوں کی محصوم خواہشوں کا نگہدار۔



اے ساقی حیات و مسجائے کائنات      اے مادر اے کون و مکان روح شش جہات  
اے خالق صفات و منترہ عن الصفات      اے وہ کہ خود وجود بھی ہے جس کا عین ذات

ہر رمز معرفت کی ہے اک سعی نامتام

حد ثناء و حمد سے برتر ترا مقام !

امکان کو تیرے فیض سے حاصل ہوا وجود      لا انتہا زمان و مکان کو ملے حدود

تیری رضا سے شر ہے زیاں ، اور خیر سود      تجھ سے ہی اختیار بنے جس کے قیود

جب سارے ممکنات کا تو کردگار ہے

ہے وہم جسرا اور گماں اختیار ہے

تیری نظر ہے شکل گر ظلمت عدم      تیرا ارادہ کن فیکون ، کا ہے زیر و بم  
ہے ساز ارتقاء کی یہ آواز دم بدم      تخلیق ازل ابد ترے اک کن میں ہیں بہم

تیرے کرم کا چشمہ جاری حیات ہے

انوار حق کی آئینہ داری حیات ہے

یہ کائنات پردہ بھی ہے ، پردہ در بھی ہے      نغمہ بھی ، سازِ نغمہ بھی ہے ، نغمہ گر بھی ہے

نظارہ بھی ہے ، دید بھی ہے اور نظر بھی ہے      یہ خود ہی مبتدا بھی ہے خود ہی خبر بھی ہے

کثرت ہے خود نگاہ کی وحدت کا آئینہ

سارے مظاہر ایک حقیقت کا آئینہ

چشمِ جہاں نگر میں ہے تصویرِ کائنات      انسان ہے خلاصہ تفسیرِ کائنات

منظرِ خدا کی ذات کا توقیرِ کائنات      کرتلے مشتِ خاک سے تعمیرِ کائنات

جامع یہ مرتبہ ہے کمالاتِ خیر کا

انسان ہی رسول ہے آیاتِ خیر کا



انسان کو کائنات میں یہ افتخار ہے ہر ایک چیز تابعِ آئینِ کار ہے !  
سارے جہاں میں ایک یہی اختیار ہے امکان کے حدود میں پروردگار ہے

مسجود ہے ملائکہ ذی وقار کا  
آیا زمین پہ بن کے دھی کردگار کا

انسان کے ہاتھ ہی میں خدائی کی ہے زمام ہیں خاک و باد و آتش و آب و فلک غلام  
کون و مکان کی قبضہ انسان میں ہے لگام پابند فکر گردشِ دوراں کا ہے نظام

چاہے تو قطرے قطرے سے بجلی پخوڑ لے  
جس سمت چاہے وقت کی رفتار موڑ لے

انسان ہی نے بعدِ خدا کی ہے داوری تخلیقِ سنگ سے کئے اصنامِ آذری  
تسخیر کی فضاؤں کی باوصفِ بے پری موجِ ہوا سے لیتا ہے کارِ پیمبری

جراتِ معاف! دہر تھا اک نقشِ نامتام  
انسان کے ہاتھ سے ہوا کارِ خدا نامتام

اس پر عیاں ہے رازِ ترو خشک و جرو بر تحتِ اثری سے عرش تک اس کی ہے رگزد  
تخلیق کے رموز کرے منکشف اگر قیدی کی طرح آتی ہیں صدیاں جھکائے سر

تقدیر و اختیار اسی کے عمل سے ہے  
لوزِ قلم پہ اس کا تصرفِ ازل سے ہے

تخلیق و ارتقاء کی ضمانت ہے آدمی فطرت پہ زندگی کی فضیلت ہے آدمی  
ظلمت میں روشنی کی رسالت ہے آدمی سب نعمتوں میں آخری نعمت ہے آدمی

انسان نہ ہو تو بزمِ جہاں بے چراغ ہے  
میکش نہ ہو تو بیچ چھلکتا ایاغ ہے

اس عالمِ فساد میں رحمت ہے آدمی باطل شکن، زبانِ صداقت ہے آدمی  
خود زندگی کے واسطے عزت ہے آدمی سب نعمتوں میں آخری نعمت ہے آدمی

خاکِ آدمی کی عرشِ معظمِ رسیدہ ہے  
ہے وہ خدا رسیدہ جو آدم رسیدہ ہے



غم خانہ ازل کا یہ بادہ پرست ہے خود آگہی کے نشے میں سرشار و مست ہے  
 گورِ چراغِ انجمن بود و ہست ہے پستی سے اس کی رفعتِ اقلاک پست ہے

جبریل ایک صید ہے اس کی نگاہ میں  
 سدرہ ہے ایک نقشِ قدم اس کی راہ میں

انسان ہی کی ذاتِ طلسماتِ خشک و تر فطرت میں اس کی دست و گریباں ہیں خیر و شر  
 عرفانِ نفس ہو تو انا الحق کہے بشر بند داں کا بھی حریت بنے ٹھکان لے اگر  
 اعداد کی ہے جنگ اگر کائنات میں  
 انسان ہی کائنات ہے خود اپنی ذات میں

انساں خدا شناس بھی، شیطان گزیدہ بھی آبِ حیات نوش بھی ہے، سمِ حشیدہ بھی  
 بنیائی حیات بھی ہے، کور دیدہ بھی خالقِ نئے جہانوں کا بھی، آفریدہ بھی

تقویمِ کائنات کا یہ منتہا بھی ہے  
 تخریبِ کائنات کا یہ دیوتا بھی ہے

خیر اور شر ازل سے ہیں باہم ستیزہ کار انسان ہی کی ذات سے ہے خیر کا و شر کا  
 انسان ہی ہے شر جو ہو ظلمات کا شکار شرفِ فتح یا ب ہو تو خود انسانیت ہو خوار  
 آغاز و وسط و خاتمہ شر ہے جنگ پر  
 خیر امن کا رسول ہے، بیتِ امان کا در

شر کل بھی تھا فرات کے مانند جوئے خوں شر آج بھی ہے جنگ و ہلاکت کا اک جنوں  
 شر آج بھی ہے موت کا پھونکا ہوا فتوں سامانِ شر ہمیشہ سے بھی آج ہیں فتنوں  
 بڑھتی ہے موت زلیست کا رخ ڈھانپتی ہوئی

انسانیت کھڑی ہے ربوں کا نپتی ہوئی!

اس دور میں دعا کے لبِ تشنگی ہے امن اکیسویں چارہ سازِ غمِ خستگی ہے امن  
 ناسودہ کائنات کی آسودگی ہے امن قندیلِ نور، ماہِ شبِ تیرگی ہے امن

امیدِ امن کہتی ہے انسان مرا نہیں  
 شرفِ فتح یا ب خیر پہ اب تک ہوا نہیں



اہرام تاج، اجبتا کی پائندگی ہے امن      تصویر ورقص و نغمہ کی آشفستگی ہے امن  
گھونگھٹ میں مسکراتی ہوئی نغمگی ہے امن      بچوں کے لب پہ ہنسی ہوئی غنچگی ہے امن

زیست اک حسین خواب اگر ہے تو امن سے

انساں شرف مآب اگر ہے تو امن سے

توریت، وید، اوستا کا انعام ہے یہی      گیتا، زبور، ژند کا الہام ہے یہی  
گوتم کرشن، رام کا پیغام ہے یہی      عیسیٰ کی ہے دعا یہی، اسلام ہے یہی  
کعبہ بھی ہے مدینہ بھی، خاکِ شفا بھی امن      ذبحِ عظیم و معرکہ کر بلا بھی امن

ساقی بنام امن مے لالہ فنام دے      میخوار منتظر ہیں انھیں اذنِ عام دے  
ٹھہرے ہوئے ستاروں کو حکمِ خرام دے      ہم وزنِ جہر و ماہ جو ہوا یا جام دے  
فکرِ بلندِ عرشِ معظم شکار ہو      اک قطرہ خیالِ دو عالم شکار ہو

رخسِ نظر بہ صورتِ موجِ رواں چلے      کشتی ابر کھولے ہوئے بادِ باں چلے  
بوئے نسیم بن کے میچائے جاں چلے      گل کا جلو سس کارواں درکاروں چلے

ٹھہرے ہر اک روشِ پہ عمارِ بہار کی  
اُترے خیامِ گل میں سواری بہار کی

چشمِ خرد نواز سے دے جامِ شعلہ رو      نرگس کی چشم سے بھی جو نازک ہو وہ سب  
مے ریز، عطریز، جنوں خیز، مُشک بو      جس سے نوازِ عشق کی خاطر کریں وضو

ہر گھونٹ ہو عبادتِ قلبِ گداختہ

پیمانہ وہ کہ شیشہ، جاں کا ہو ساختہ

وہ مے پلا کہ مست بھی ہنسیا رہو سکیں      سوئے ہوئے دماغ بھی بیدار ہو سکیں  
دامندہ انقلاب کی رفتار ہو سکیں      لشکتہ ہاتھ برس پیکار ہو سکیں

اہل جنوں کو دل کے پیامات مل سکیں

رندوں کو میکشی کے مقامات مل سکیں



اک جام دے بنام نگار ان خوش ادا اک جام دے بہ فیض جو انان حق من  
 اک جام دے بہ پاس غم دہر آشنا اک جام دے برنگ شمیم خجستہ پا  
 جس میں ہو غنچے غنچے کی خوشبو بسی ہوئی

تخت پر خندہ دہن گل رچی ہوئی

اک جام دے بنام پیام ان نبیاء اک جام دے بہ فیض اما ان اتقیا  
 اک جام دے بہ پاس شہیدان کربلا اک جام دے برنگ خلوص لب دعا  
 جس میں کہ آہ نیم شبی کا گداز ہو  
 جس میں کہ گریہ سحری کا گداز ہو

وہ جام جیسے ہیرے کی ترشی ہوئی کنی وہ جام جیسے چادرِ انوار ہو تنی  
 وہ جام جیسے چھٹکی ہوئی شب کی چاندنی وہ جام جیسے پہلی کرن میں ہو روشنی  
 خوش رنگ خوش نگاہ خوش اندام خوش خرام  
 خوش طبع خوش دماغ خوش آواز خوش کلام

اب تلخیِ خمارِ مصیبت اتر بھی جائے اب گیسوئے حیات پریشاں سنور بھی جائے  
 اب شعلہ بہارِ گریزاں ٹھہر بھی جائے یہ لوفِ سرودہ شمعوں کے دل میں اتر بھی جائے  
 پترِ مردگی رُخ کی جگہ آب و تاب آئے  
 لطف و عطا و جود سے چھلکا سحاب آئے

اک جام اور ان کے لئے جو پلائیں زہر جو کذب کے غلام ہیں جو جیلہ سازِ قہر  
 ہیں بندہ نگاہِ زمانہ جو ابنِ دھر دریا ئے زندگی میں ہیں جو خوں کی تندہر  
 وہ جام دے کہ زہرِ جراحت بھی پی سکیں  
 غصہ بھی، التہاب بھی، نفرت بھی پی سکیں

پیکِ اجل کو ساعِ رآبِ حیات دے تیغِ جفا کو نرمیِ نکہتِ صفات دے  
 پائے شکستگی کو مقامِ ثبات دے بے مائیگی کی جھولی میں کل کائنات دے  
 اخترِ شمارِ ہجر کی راتوں کو خواب دے  
 ہر جام میں گھلا ہوا اک آفتاب دے



ساتی! کہیں نہ تیری سخاوت پہ حرف آئے ایسا نہ ہو کہ چشمہ رحمت پہ حرف آئے  
رہنماں با صفا کی امانت پہ حرف آئے فکر و نگاہ و فن کی دیانت پہ حرف آئے

تیرے ادب شناس یو نہی با ادب رہیں

ایسا نہ ہو کہ بادہ طلب تشنہ لب رہیں

مت پوچھ ہم پہ گزری ہیں کیسی مصیبتیں اس اک صدی نے دیکھی ہیں کیا کیا قیامتیں  
درد در بھٹک رہی ہیں کھلے سرنزاکتیں پُر خار راہ آبلہ پا ہیں لٹا فتیں!

پتوں کا رنگ زرد ہوا ہے ہر اس سے

کانٹے زبائیں اپنی نکالے ہیں پیاس سے

سبرے پہ ہیں نشان لہو کے بنے ہوئے شبنم کی بوند میں ہیں شرارے بھرے ہوئے

ہنستے ہیں پھول یا کہ ہیں چہرے سستے ہوئے کھلتی ہوئی کلی ہے کہ دل ٹوٹتے ہوئے

سینہ زمیں کا شوق ہے عذابوں کے بوجھ سے

دریا ترپ رہے ہیں جابوں کے بوجھ سے

جنگوں میں حریت کی فضیلت بھی بک گئی اقوام کی ثقافت و دولت بھی بک گئی

انسانیت کی حرمت و عزت بھی بک گئی ماؤں کا پیار، بہنوں کی عصمت بھی بک گئی

مشرق کی روح دولت باز رہی گئی

مغرب کی عقل جنس خسرید رہی گئی

چاہے تو پاس شرم و مروّت خرید لو کوڑی کے مول گوہر عترت خرید لو

ہمت جواں کی، بوڑھوں کی غیرت خرید لو دل کا غرور، ذہنوں کی جدّت خرید لو

جو یہ نہ بیچے خون بھی اس کا مباح ہے

الیوں کو قتل کرنے میں سب کی فلاح ہے

رُسا ہے گر کوئی تو دل درد مند ہے ہے پست سے بھی پست تو فکر بلند ہے

خوابیدہ ہے صنیر تو عزت دو چند ہے تیشہ ہے جو دماغ، وہی ارجمند ہے

آزادی نگاہ پیام قضا کا نام

ہے نارسائی بخت کی طبع رسا کا نام



میزانِ نفع و سود میں دل ہے تالا ہوا      آنکھوں پہ مہر، ہونٹوں پہ تالا پڑا ہوا  
آئینہ نگاہِ حسد سے اٹا ہوا      تعریفِ مصلحت کا ہے چہرہ چھپا ہوا

سب دیکھتی ہے آنکھ مگر بولتی نہیں  
الفاظ کی گرہ بھی زباں کھولتی نہیں

سرمائے کو یہ فکر کہ دنیا غلام ہو      انساں کا دل گرفتِ مش میں مدام ہو  
احساس اور جذبے کا کم احترام ہو      تہذیبِ رنگ رنگ کا برہم نظام ہو

ہر صبح اک عذاب کی ایجاد ہوتی ہے  
ہر شام ایک خون شدہ یاد ہوتی ہے

بارود کے غبار کا چھایا ہوا ڈھواں      سینہ سمندروں کا ہوا ہے شرابِ جہاں  
جو ہر کا قلب پھٹ کے ہوا قہر دو جہاں      ملکِ خدا ہے گم شدہ گردِ کارواں

ایک ایک ذرہ خنجرِ خوں ریز کا جواب  
ایک ایک کل سکندر و چنگیز کا جواب

ارمانوں کی چتر سے ہمیشہ ڈھواں اٹھے      بارِ الم سے آہ نہ اونچی یہاں اٹھے  
لب پر جو حرف آئے بہ طرزِ فغاں اٹھے      امیدیں سوچتی ہیں کہ سر بھی نہ یاں اٹھے

شبِ نیم نہیں ٹھہرتی ہے یادوں کے پھول پر  
ہر لمحہ اک عذاب ہے غم کے رسول پر

امیدیں قتل ہو گئیں اور خواب لٹ گئے      روشن تختیں جن سے راتیں وہ ہتھاب لٹ گئے  
آنکھوں میں جمع گوہرِ نایاب لٹ گئے      دشمنِ غریب ہو گئے احباب لٹ گئے

جو حال پوچھ لے اُسے ان ان جانئے  
کوئی کریدے زخم تو احسان جانئے

انسانیت کشی میں خود انساں کا ہے قصور      سب پر ہے وہ مصائبِ دَآلام کا و فور  
تبرِ عنبر بھی نہیں کرتے ہیں نا صبور      مردمِ گزیدہ ہو گئے اپنوں سے بھی نفور

ضررِ یادِ جسم کو ہر جاں ڈھونڈتی ہوئی  
اٹھتی ہے ہر نگاہِ آماں ڈھونڈتی ہوئی



اس الاماں کے شور میں اے ساقی جیات  
اُن کے طفیل جن کے لئے بند تھی منہرات  
مل جائے ہم کو در سے ترے ساغر نبات  
کام و دہن ہیں تلخ ہو اب چشم التفات

مال و متاع و زر نہ حکومت کی ہے ہو س

بس ایک ساغرِ اُلفت کی ہے ہو س

بس ایک ایسا جامِ شراب کہن ملے  
تلخی کو جس کے فیض سے شیریں دہن ملے  
مخرومیوں کو جس سے دل کوہ کن ملے  
اُمید کی چھپی ہوئی جس میں کرن ملے

وہ مے کہ جس کا نشہ صداقت شعار ہو

وہ مے سرور جس کا خرد آ شکار ہو

وہ مے جو ہر زبانِ حقیقت مٹانے پی  
جو مصلحانِ وقت نے پی، او لیانے پی  
جو دانش و خرد کے دلوں کی صیاء نے پی  
پلوا کے انبیاء کو جو خود مصطفیٰ نے پی

وہ مے پلا بنامِ شہیدانِ کربلا !

ہو ایک ایک لفظ میں فیضانِ کربلا !

ہر بیت اترے ذہن پہ اس دھوم دھلم کی  
پسپاہوں جس کی گرد سے افواجِ شام کی  
رفتار مانگے جس سے روانی حُسام کی  
ہر لفظ ہووے نذرِ شہیدوں کے نام کی

ایسا نہ ہو سخن کی دیانت میں فرق آئے

الفاظ کے مزاج و طبیعت میں فرق آئے

ہاں اب سمندِ فکر و خیال رواں برٹھے  
ہو کر محیطِ ارض سوئے آسماں برٹھے  
لے کر جلو میں گردِ رہِ کہکشاں برٹھے  
مر تیخ و مشتری کو بھی کر کے دھواں برٹھے

رفتارِ نور ساتھ جو دے سانس ٹوٹ جائے

خورشید بن کے نقشِ مژدہ پیچھے چھوٹ جائے

دنیا جو آج جنگ کے ڈر سے ہے بے اماں  
اس کو دکھائیں قبلہ گہ اسنِ دو جہاں  
آلاتِ حرب کو جو سمجھتے ہیں حرزِ جہاں  
ان کو دکھائیں لشکرِ بے تیغ کا نشان

وہ پرچمِ بلند جو گردوں شکار ہے

بامشکِ خشکِ دجلہ و جیحون شکار ہے



یہ وہ علم جو رازِ دل سے ہے ضرور فگن  
ہتھاب ساز، نجم نواز اس کا بانگین  
پر تو سے اس کے ثابت و سیما سیم تن  
مصدرِ دلوں کے نور کی اس کی کرن کرن

یہ وہ عروس اور جو چمکے زوال میں

خورشید ہیں پروئے ہوئے بال بال میں

یہ وہ علم لیے جسے رقا صہ ز میں  
نہرم نظام شمس میں ہیں اور بھی حسیں  
گردوں کے آفتابوں کو بھی مانتی نہیں  
ٹیکہ لگائے ایسا نہیں کوئی مہ جیبیں

یہ امن کا سہاگ ہے، انساں کی آبرو

پیغمبروں کی شان ہے تیرداں کی آبرو

یہ وہ علم کہ طوبیٰ بھی ہے جس کا خوشہ چیں  
یہ خاتمِ دوا و ابراہیم لاک کا نگین  
سائے سے جس کے رشکِ ثریا ہوئی ز میں  
یہ جس طرف ہو حق ہے اسی سمت بالیقین

حق اس کے ساتھ ہے یہ رسالت سے پوچھ لو

عمارِ با صفا کی شہادت سے پوچھ لو

یہ وہ علم جو بدرِ واحد، خندق و حنین  
جب دے چکے علی کو اسے شاہِ مشرقین  
ہر معرکہ میں اہلِ نظر کا بھٹا نورِ عین  
خیبر میں بن گیا ہی بے چین دل کا چین

یہ خوب جانتا ہے علمدار کون ہے

حیدر ہے کون صفدر و جبار کون ہے

یہ وہ علم جو بن کے عدو کی اجل گیا  
گرمی سے اس کے دار کی پتھر پگھل گیا  
جب بھی اٹھا، نہالِ صداقت سنبھل گیا  
سمٹی زمین، شہپرِ جبریل جل گیا

کیسی زمینِ عرش بھی زیرِ قدم رہا

فتح میں اُدھر تھی جدِ صریح علم رہا

یہ وہ علم جو پرچمِ سلطانِ بے سپاہ  
سائے میں اس کے خیمہ عصمت کو ہے پناہ  
بچنے میں اس کے جذبِ رسالت کی ہے نگاہ  
روشن ہے اس کی ضیاء امت کی بارگاہ

اس کا حشم نہ ہو تو صداقت ہے بے نشان

اس کے بغیر کارِ نبوت ہے بے نشان



ہے یہ علم ہی زینتِ عبا اس نامور یہ جیڈرا اور وارثِ حیدر سے باخبر  
اس کا پھریرا واقف ہر راز خشک و تر اس کا فراز سجدہ گہرِ عظمت بشر

اس نے سدا مٹائی یزیدوں کی آبرو

یہ ہے ازل ابد کے شہیدوں کی آبرو

یہ اک علم ہی شافعِ روزِ جنرا بھی ہے ظلِ الہ بھی ہے، حقیقت نما بھی ہے

یہ ذوالفقارِ پیچہ شیرِ خدا بھی ہے یہ زینبؓ و سکینہ کے دل کی دُعا بھی ہے

آوازِ حق کی طرح ہمیشہ بلند ہے

سدرہ بھی جس کی زد میں ہے یہ وہ مکند

یہ اک علم ہی آئینہ ہے حق کی ذات کا مقتل میں اعتبار ہے پائے ثبات کا

ظلمات میں منارہ ہے نورِ حیات کا طوفان میں سفینہ ہے اہلِ نجات کا

جو اس سے منسلک ہے، وہ ہے مصطفیٰ کے ساتھ

ہے اس علم کا سلسلہ ربِّ علا کے ساتھ

یہ وہ علم ہے لپٹا ہوا جس سے انقلاب کمزوروں کا ہے زورِ ضعیفوں کا ہے شباب

مظلوموں کا سہارا شہیدوں کے خوں کی آب بچوں کے پیارِ عورتوں کے اشک کا جواب

بیواؤں کا معین، یتیموں کا حق شناس

بیماروں کا علاج، شکستہ دلوں کی آس

ظاہر ہے اس علم سے علمدار کا وقار ہوگا وہ کیا منتخبِ چشمِ روزگار

سردار و سر بلند شجاعوں کا افتخار دل کی وسیع حوصلگی کا خزانہ دار

کیا میں ہے وہ یہ امانت جسے ملے

وہ منظرِ خدا ہے یہ راہِ بیت جسے ملے

اصحاب میں حبیبؐ کے سب انتخاب تھے بوڑھے پیمبرانِ سلف کا جواب تھے

بچے کلیمِ نطق، مسیحا خطاب تھے اور نوجوانِ دعائے رسالت مآب تھے

ہر ایک دُردمانِ علی کا چراغ تھا

صاحبِ دل و نظر و روشن دماغ تھا



لیکن امین پرچم حق تھا وفا کا پھول      ختمِ رسل کی شاخِ نہال دعا کا پھول  
ایماں کی تیغ گلشنِ شیر خدا کا پھول      طوفانِ برق و آتشِ دشتِ وفا کا پھول

حاملِ علم کا منتخب انتخاب تھا

حاصل یہ ہے کہ وہ سپر بڑا بڑا تھا

اس کی نگاہ زلزلہ قصہ قیصری      اس کا جلالِ برشِ شمشیرِ حیدری  
تلوار اس کی تیشہ سدا سکندری      آواز اس کی نغمہ سازِ سخنوری

جعفر کا طنطنہ تھا، علی کا وقار تھا

سرایہ حین کا سرمایہ دار تھا

آدم سے تا خلیل و ذبیح و مسیح دار      ہر اک بنی تھا ایسے جری کا امیدوار  
مخصوص کر چکا تھا مگر فیض کمر دگار      فوجِ حین ہی کے لئے یہ وفا شعار

پردہ کشادگی سینہ، علیؑ

قرآنِ عشق و صدق کی ایک آیتِ جلی

وابستہ ایک ان سے تھی کس کس کی التجا      تھے بازوئے بریدہ جعفرؑ کا خوں بہا

تھے فاطمہؑ کے حرفِ تمنا کا مدعا      بے مایگی حضرت کلثومؑ کا صلا

عقدہ کشا علیؑ کے بھی عقدہ کشا ہوئے

ان کی طرف سے فدیہ راہِ خدا ہوئے

دریوزہ گران ہی کی تھی ہر صبح کی صنیا      مہتابِ خانوادہ ہا شمع طلوع تھا

جزء کے پارہ پارہ عنبرائیم کا حوصلہ      ان کا وجود معجزہ شانِ لافتا

تعبیرِ خوابِ چشمِ شجاعت مآب تھے

خیبر بھی آبِ تیغ کے آگے حباب تھے

پہاں تھا عمر بھر کا جو سروِ سمن کے ساتھ      ہر گل بدن کے ساتھ تھے ہر خوش دہن کے ساتھ

تھی شرطِ جوئے شیر بھی اس تیشہ زن سا      عہدِ وفا نبھاتے رہے یوں چمن کے ساتھ

بن کے شعاعِ جزور ہے آفتاب کے

جیسے علیؑ ہوں ساتھ رسالتِ مآب کے



شبیر کو خیال کہ یہ فتنہ روزگار کیوں ہوا جل رسیدہ تیغِ دغا شعار  
 فرمایا، لے کے قافلہ، عسرت بہار جاکر بساؤ پھولوں سے یثرب کا تم دیار  
 جاتے کہاں حسین کو غربت میں چھوڑ کر  
 بو، کیوں اڑے حصارِ گل و لالہ تو رُک کر

اک دم جدا ہوئی نہ کرن ماہتاب سے مضمون علاحدہ نہیں ہوتا کتاب سے  
 قیمت نظر کو ملتی ہے آنکھوں کی آب سے نورِ علی ہے نورِ رسالت آب سے

عباسؑ ایسے جذب تھے نورِ امام میں  
 تھی ذوالفقارِ صبر کی محکمِ پیام میں  
 مجبور تھے جو حکمِ امامِ انام سے دم گھٹ رہا تھا سلسلہ صبح و شام سے  
 پھیرے ہوئے تھے منہ کو کچھ ایسے حسام سے جس طرح ہو خفا کوئی سرکش غلام سے

حرفِ عطش میں اور یہ تشنہ لبی رہی  
 شمشیرِ آزمائی کی حشرِ دہی رہی  
 ایسے شجاع تھے کہ اُٹتے جو آستیں ہل جاتا آسمان، اُلٹ جاتی تھیں زمیں  
 جہن جہن سے دبی تھی خورشید کی جہیں شعلہ فگن نظر سے فضا ہوتی آتشیں  
 جب ڈالتے تھے غربتِ شبیرؑ پر نگاہ  
 کس بے بسی سے پڑتی تھی شمشیر پر نگاہ

تلوارِ بھئی کہ ابر میں بجلی مچلتی تھی، وہ دھار تھی نگاہ بھی جس پر پھسلتی تھی  
 رگ رگ میں جوئے غیض اُچھلتی اُبلتی تھی آواز ایک اک بن مو، سے نکلتی تھی  
 مولا کہیں تو سبیل کا رخ موڑ دیں ابھی  
 تیغِ جفا، غرورِ ستم توڑ دیں ابھی

ایسا شجاع اور نہ اذنِ جہا دپا کے مہلت نہ چلنے پھرنے کی طوفانِ بادِ پائے  
 کیا صبر ہے کہ تیغ تو گر بہ نہا دپا کے رخصتِ دفاع کی بھی نہ صنیمِ نثر ادا دپا کے  
 سینے پہ حکمِ سنبط کا پر بت دھرا ہوا  
 جوالا مکھی کی طرح سے تھا دل بھرا ہوا



چھیڑا جو زخمِ صلب زہیرا بنِ قین نے      دیکھا پلٹ کے قوتِ دستِ حسین نے  
باندھے تھے ہاتھ حکمِ شہِ مشرقین نے      سر کو اٹھٹا کے مرتضیٰ کے نورِ عین نے

انگڑائی ایسی لی کہ زرہ ٹوٹنے لگی  
زنجیر کی گرہ سے گرہ ٹوٹنے لگی

فرمایا "اے زہیرا! اجازت جو دیں امام      تم دیکھ لینا ضربتِ عباسِ تشنہ کام  
نظروں میں ہے جناب سے کم تر سپاہِ شام      اُلٹے نہ گزر زمین تو بے کار ہے حسام  
دیکھا ہے تم نے دارِ علیؑ سے امام کا  
اب معرکہ بھی دیکھنا اُن کے عنلام کا،

ماشور کی سحر نے گرمیاں کیا جو چپاک      تھا دیدنی جہاد سے اصحاب کا تپاک  
سورج نے منہ چھپا لیا بیٹھی وہ دل پہ دھاک      تیرہ تھی صبح فوجوں نے اتنی اُڑائی خاک  
رن کی زمیں خزینہٴ صاحبِ دلاں ہوئی  
خونِ وفا سے خاکِ فلک آستیاں ہوئی

خورشیدِ آبادید کو نصفِ النہار پر      پوریش کی وہ سمومِ ستم نے بہار پر  
ہر لمحہ بار تھا شہِ گردوں و قار پر      زخم اتنے کھائے ایک دلِ بے غبار پر  
سینہ تھا ایک گنجِ شہید اں بنا ہوا  
بے خطرہ خزاں یہ چمن تھا کھلا ہوا

کر کے دداع سب کو سپردِ خدا کیا      لیکن نہ ایک شکر کا سجدہ قضا کیا  
حقِ زندگی کا مر کے بہرِ گام ادا کیا      ہر نقشِ پا کو خضرِ حقیقتِ منا کیا  
پر ایک بات کرنے کو دل مانتا نہ تھا  
عباسؑ جاوے مرنے کو، دل مانتا نہ تھا

جب چاہتے وہ رخصتِ مہدِ ان کا رزار      اُن سے لپٹ کے کہتے تھے شبیرِ نامدار  
میری سپاہِ کشتہ کے ہو تم ہی یادگار      تم ہو تو زندہ ہیں مرے سامے دفا شعار  
اہلِ حرم کا حفظ و امان ہے علم کے ساتھ  
یہ جانِ لوحِ حسین کی جاں ہے علم کے ساتھ



کہتے تھے دل کو تھام کے عباسؑ صفت شکن  
 ہیں سر بربیدہ غنچہ دہن اور گلبدن  
 اب کیا رہا، اجر کیا پھولا پھولا چمن  
 رہ رہ کے میری تیغ کو لٹکارتا ہے رن  
 حق کے نہ کام آئے تو ہے بار زندگی  
 اس کر بلا کے بعد ہے بیکار زندگی

مخروبیوں کے اور نہ اسباب ہوں بہم  
 جب فوج ہی نہ ہو تو علم دار بے حشم  
 اب کیا سہوں میں آپ کی فرقت کا بھی الم؟  
 زندہ رہا تو جینے کا ہو گا وقتار کم  
 اب جاں و بال جسم ہے، سر بار دوش ہر  
 دل میرا پھٹ رہا ہے، لہو کا وہ جوش ہے

مجبور ہو گئے تو یہ شبیرؑ نے کہا  
 ہم جانتے نہ تھے کہ ہیں آپ اس قدر خفا  
 چھوڑیں گے آپ بھی ہمیں تنہا پتہ نہ تھا  
 جو آپ کی خوشی ہے، ہماری وہی رہنا  
 جو کچھ بھی ہے، وہ آج ہے کھونے کے واسطے  
 شاید ملے نہ وقت بھی رونے کے واسطے

اک بار سب سے جاتے ہوئے مل تو لیجئے  
 کوشش تو کچھ سکینہ کے جینے کی کیجئے  
 پانی پلا کے جام شہادت کا پیجئے  
 زینبؑ کو اپنی موت کا پیرسا ہی دیجئے  
 عباسؑ خوش کہ تیغ کے جوہر دکھائیں گے  
 اطفال کو امید، چچا پانی لائیں گے

خمیے میں جا کے لب پہ جو رخصت کا حرف لائے  
 زینبؑ یہ بولیں، آئے تو ہونے و دار آئے  
 جو بھی گئے، ہیں رن کو وہ سب ہو گئے پرائے  
 تم والپس آؤ خیر سے، حق وہ گھڑی دکھائے  
 بھیّا تمہارے دم سے ہے دم میرے بھائی کا  
 قائم تمہی سے پر وہ ہے نہ ہڑا کی جانی کا

بیبا! اس آرزو میں رہیں دُختِ نئی  
 وہ دیکھتیں ولادتِ عباسؑ کی خوشی  
 فضلِ خدا سے ان کو اگر ملتی زندگی  
 بیٹا تمہیں بناتیں وہی پالیتیں وہی  
 شبیرؑ تو ہیں سرورِ کونین کے پر  
 تم ہو علیؑ و فاطمہؑ کے پارہ جگر



ماں کی جگہ کنبیز نے صدمہ اٹھایا ہے      زینبؓ نے اپنی گود میں تم کو کھلایا ہے  
تم روئے ہو تو ہم نے دل اپنا دکھایا ہے      آنکھوں میں رات کاٹ کے جھولا جھلایا ہے

اکبر کے نانا اٹھائے ہیں اٹھارہ سال اگر

بتیس سال کاٹے ہیں تم کو بھی دیکھ کر

تنہا ہے آج نختِ دلِ فخرِ دو جہاں      جاتے ہو تم حسینؑ کو چھوٹے ہوئے کہاں  
تم سے گلہ نہیں کہ ہے قسمت ہی سہ گراں      کچھ فکر کرتے بچوں کی، پیاسے ہیں نیم جاں

دیکھو سکیں پیاس کے صدمے سے مرتی ہے

گزرے کئی پہر کہ تہیں یاد کرتی ہے

سر کو اٹھا کے دیکھا بھتیجی کی سمت جب      آئی نظر وہ شدتِ گریہ سے جاں بلب  
نار اھن تھی چچا سے جو بنتِ شہِ عرب      آ کہ قریب کہتی نہ تھی گریہ کا سبب

نخفی سی جاں تھی ضبط جو شکوہ کئے ہوئے

چپکے کھڑی تھی ہاتھ میں کوزہ لئے ہوئے

اس کو اٹھا کے گود میں عباسؓ تشنہ کام      بولے، تمہارے ہجر میں مر رہا ہے یہ عمام  
کچھ بات تو چچا سے کر دمیبری خوش کلام      مشکینہ لاؤ، پانی کا کرتے ہیں اہتمام

پانی کا نام سنتے ہی محشر بپا ہوا

ہر طفل خالی حجام لئے آکھڑا ہوا

شورِ العطش، کا ایسا اٹھا کا نپا آسماں      اہلِ حرم کی آنکھوں سے آنسو ہوئے رواں  
اصغرؑ نے آنکھ کھول دی جھولے میں ناگہاں      نخفی سی مشک لائی سکیں تپیدہ جاں

اصغرؑ کی تشنگی حشیش تیر بن گئی

مشک سکیں پیاس کی تصویر بن گئی

رخصت اس آن سے بن شیر خدا ہوا      اک ہاتھ میں علیؑ کا علم بھٹا کھلا ہوا  
مشکینہ خشک دوش کے اوپر دھرا ہوا      اور سدا رہ شوق بھٹا رن بولتا ہوا

دو دوزرہ بھتیں بر میں بہ حکمِ امام دیں

گویا تھی ذوالفقار بہ قیدِ نیام دیں



آئے سوئے فرس تو بڑھے شاہِ دوسرا      بوئے رکاب تھام کے، حافظہ اب خدا  
آئی صدا علی کی، مرے شیر مرجبا      خورشید بن کے چتر زری سر پہ جھک گیا

یوں نورِ حق تھا جلوہ کناں رخ کے نور پر

ہر اہی تھی برقِ تجلی کی طور پر،

ظاہرِ علم کی شان سے پیغامِ مصطفیٰ      پنجے میں روشنی کفِ دستِ مرتضیٰ  
پرچم تھا یا کہ سایہ دامنِ فاطمہ      جلوہ فگن تھی حشرِ مظلومِ کربلا

یہ پرچم بلند نہ تھا حق کی آن تھی

شبیر کی امید، سکیٹہ کی جان تھی

راکبِ خدا شناس تو مرکبِ فلکِ جناب      معراج میں براق کی رفتار کا جواب  
موج ہوا پہ بڑھتا تھا یوں صورتِ سبحان      جیسے کسی نبی پہ اُترتی ہوئی کتاب

اک بار بن کے موجِ جدِ ہستی گزر گیا

شیرازہ کتابِ مظالم بکھر گیا

کھینچی غناں فرس کی تو طوفاں کو دی لگام      فوجِ عدو کے سامنے آکر کیا قیام  
کی اس طرح زبان کی شمشیر بے نیام      قرآن کی زباں میں کیا ظلم سے کلام

تعریف لب پہ سبطِ رسالت مآب کی

ہجہ رسول کا تھا، زباں یو تراب کی

نعرہ تھا دیکھ لو علمِ حق کی آن بان      بے تیغ دے سپر بھی لڑاتے ہیں ایسے جان  
پیغمبرانِ امن جہاں کی یہی ہے شان      ہم کیا لڑیں کہ ہم سے ہے کوئین کو امان

لیتی ہے بزدلی لبِ سوفا کی مدد

کم ظرفِ رن میں لیتے ہیں تلوار کی مدد

نیرا پر تھا فاتحِ عنبرواتِ مصطفیٰ      ثقلین کی عبادتیں اُس پر ہوئیں خدا

وہ کفرِ کل کے واسطے ایمانِ کل بنا      تلوار اس کی کلمہ حق تھا، سپر خدا

لا ریب نفسِ حق تھا وہ، نفسِ نبی تھا وہ

اس کی رضا تھی مرضی خالقِ علی تھا وہ



تلوار اپنی حریف صداقت شعار ہے      اپنی سپر محبت عالم شکار ہے  
اپنی کمان جنبشِ ابرو کے یار ہے      تیرا پنا گم دشمنِ نگرہ با وقار ہے

لو ہا ہماری جنگ کا مانا خدا نے بھی

بخشا ہے ذوالفقار کا تحفہ خدا نے بھی

چھولیں جو ہم تو تیغ کا لوہا پگھل پڑے      ٹھوکر جو ماریں ریت سے دریا ابل پڑے  
کہہ دیں تو ربطِ روح و بدن میں خلل پڑے      دیکھیں تو آفتاب سوا گزرا چھل پڑے

معراج ہیں بشر کی ہم اہلِ نیازِ عشق

تینوں کی چھاؤں میں بھی ادا کی نمازِ عشق

مظلومی حسین تو ہے اختیار سے      گردِ جفا ہے دورِ دلِ بے عیار سے  
عاجز ہے دستِ ظلمِ دلوں کے وقار سے      جیتے گا کون درد کے سرمایہ دار سے

پروردگارِ صبر، شہرِ بکسر و بر ہے وہ

جس کو غریب سمجھے ہو، خیر البشر ہے وہ

قلبِ رضائے حق کی محبت حسین ہے      پیغامِ انبیا کی امانت حسین ہے  
ہر دور میں نظر کی شرافت حسین ہے      عزت کی زندگی کی ضمانت حسین ہے

گم راہ ہے حسین سے جو جنگ کرتا ہے

مارے گا کیا حسین کو ظلم آپ مرتا ہے

اعلانِ حریت کی صداقت حسین ہے      قلب و نگاہ و ذہن کی دولت حسین ہے  
اخلاق کے کمال کی بعثت حسین ہے      تکمیلِ کارِ ختمِ رسالت حسین ہے

روزِ ازل کے عہدِ وفا کا امین ہے وہ

مزدور وہ نہیں ہے، خدا کا امین ہے وہ

مزدوروں کے قلوب کی طاقت حسین سے      مظلوموں کی صدا میں حرارت حسین سے  
تعبیرِ ابرِ فیض کی رحمت حسین سے      منسوبِ اہلِ دل کی عبادت حسین سے

مظہرِ خدا کے نور کی ذاتِ حسین ہے

ایمان کا ثبات، ثباتِ حسین ہے



مینارۂ ہدایتِ عالمِ حنین ہے      قرآنِ حق کی آیہٴ محکمِ حنین ہے  
شعلوں میں جنگ کے غمِ شبنمِ حنین ہے      انسانیت کا محسنِ اعظمِ حنین ہے

نفرت ہے ختمِ پیار کا پر حاتمہ نہیں  
اس کربلا کے بعد کوئی کربلا نہیں

یہ صرت اک حنین ہی سے معرکہ نہیں      یا آج سے یزید نہیں یا خدا نہیں  
سبطِ رسولؐ آج کوئی دوسرا نہیں      ”میں ہوں حنین سے“ یہ نبیؐ سے سنا نہیں؟

حق، خیر، صدق اور صفا ہے حنین سے  
انسانیت، رسولؐ و خدا ہے حنین سے

ہم ساتھی جیات ہیں داور سے پوچھ لو      مقدور ہو تو چشمہٴ کوثر سے پوچھ لو  
خود نہرِ علقمہ کے لبِ تر سے پوچھ لو      تھکا حُر کے ساتھ جو اسی لشکر سے پوچھ لو

اب بھی ہمارے قبضے میں کوثر کی راہ ہے  
آسودگی لاشہٴ حُر خود گواہ ہے

سچ ہر طرح سے سچ ہے تعلیٰ کی جا نہیں      ہم ایسے سیرِ چشموں کی قدرت میں کیا نہیں  
کوثر نہیں کہ چشمہٴ آبِ بقا نہیں      پیاسے رہیں گے پھر بھی کہ حق کی رضا نہیں

ہم تشنہ لب ہیں اس کا تو تم سے گلا نہیں  
بچوں کہ تین روز سے پانی ملا نہیں

مر جھاگے ہیں گلشنِ شیرِ خدا کے پھول      پھر بھی سوالی آب ہے غیرت کو ناقابلِ  
مجبور تھے کہ جنگ ہمارا نہیں اصول      تلوار اب اٹھاؤ کہ باتیں ہیں سب فضول

رستہ ہمارا روک لے کر کوئی مرد ہے  
اب سامنے ہمارا بھی آئے تو گر دے

کس حوصلے سے پرچمِ حق کو اٹھا کے آئے      کس دبدبے سے فوج پہ گھوڑا دبا کے آئے  
جس صف سے گزرے گرد بھی اس کی آرا کے      آیا جو کوہِ راہ میں اس کو گرہ کے آئے

فوجیں بھین دایں بائیں برابر نگاہ میں  
جھنڈے کو نصب کر دیا قلبِ سپاہ میں



پسپا بھتی صرف ضربتِ آواز سے سپاہ ڈھالوں میں چھپ کے مانگتے تھے اسلحے پناہ  
بے تیغ لڑ رہی تھی مجاہد کی ہر نگاہ دیکھا جدھر بھی فوجوں نے کچھ کچھ کدی ہر راہ

ثقلین کی عبادتیں حیران ہوتی تھیں

یہ لڑ رہے تھے فاطمہؑ تر بان ہوتی تھیں

دریائے بڑھ کے آپ ہی ان کا قدم لیا ڈالی نظر تو دامنِ دریا رہا، کیا  
موجوں نے اپنے چاک گریباں کو یوں سیا اٹھا اٹھ کے خود ہی مشکِ سکینہ کو بھر دیا

پانی سے اس طرح نہ کسی کا گزر ہوا

لب کا تو ذکر کیا، سر دامن نہ تر ہوا

اہلِ جفا کو فکر کہ پانی نہ جمانے پائے ساغر نہ ابنِ ساقی کو ٹرا بھٹانے پائے  
کم سن بھی کوئی پیاس نہ اپنی بھانے پائے یہ شیر اک قدم بھی نہ آگے بڑھانے پائے

جس اک نگاہِ غیظ سے پسپا سپاہ تھی

اب صرف مشکِ آس کے لئے قبلہ گاہ تھی

عباسؑ نے جو روک لی شمشیرِ مرگ اثر افواج نے ہجوم کیا دوڑ دوڑ کر  
تھی مشک پر سکینہ کی اب شیر کی نظر پھر بھی قریب آنے سکا کوئی بد گہر

روکانہ سامنے سے کسی بھی شقی نے وار

بازوئے حق پہ چھپ کے کیا بزدلی نے وار

اک ہاتھ تھا جو کشتہ شمشیر نہ ہر دم اک ہاتھ میں سنبھالے تھے اب مشک اور علم  
اتنا بہا تھا خون کہ طاقت ہوئی تھی کم پھر بھی یہ رعب دور ہی تھا لشکرِ ستم

جب ہاتھ دوسرا بھی دغا سے قلم ہوا

مشکیزہ تو بچا لیا لرزاں عسکرم ہوا

بزدل پکارے بھاگ کے آجاؤ سب قریب معذور دونوں ہاتھوں سے ہے اب ستم نصیب  
بے دست ہے شجاع تو شبیرؑ ہیں غریب نرغے کو آئے دوڑ کے ایمان کے رقیب

پھر بھی رگوں میں زلیبت کا خون دوڑتا رہا

دانتوں سے مشک تھام لی، پانی بچا رہا



مقاہر ف یہ خیال نہ پانی پہ آ پخ آئے      شرمندگی نہ پیاری بھیتھی سے ہونے پائے  
تیر جفا سے مشک کو اللہ ہی بچائے      پانی پلا دیں بچوں کو، پھر جاں رہے کہ جائے

یہ فکر تھی کہ مشک پہ تیرا جمل لگا

پانی بہا تو سینے میں بر چھمی کا پھل لگا

کس منہ سے جاتے خیمے کی جانب پلٹ پڑے      دیدار سے سکینہ کے مایوس ہو گئے

خالی تھی مشک آنکھوں میں آنسو بھرے ہوئے      تنہا، ہجوم ظلم میں بے دست تھے کھڑے

اتنے میں ایک گرز سر پاک پر لگا

یا تیر قلب صاحب لولاک پر لگا

گھوڑے پہ لڑ کھڑائے جو صدمہ گراں ہوا      آئے زمیں پہ یوں کہ نگوں آسماں ہوا

زینت زمین کی علمِ عز و شال ہوا      وہ کیا گرے، نشانِ خدا بے نشان ہوا

آواز دی کہ جاتے ہیں ہم اے بن رسولؐ

اب کیجئے ہمارا سلام آخری قبول

سُن کر صدائے حضرت عباسؓ دل و گار      شبہ کی نظر سے گر گئی دنیا کے کم عیار

اشکوں کو ضبط کر کے کہا اے وفا شعار      تو کیا اٹھا کہ زیست کا بھی اٹھا اعتبار

قسمت میں یہ بدائی بھی لکھی تھی کیا کریں

لازم ہے اہل حق پہ کہ شکر خدا کریں

تو نے اٹھایا احمد مختار کا علم      حمزہؑ کا اور جعفرؓ طیار کا علم

گرنے دیا نہ حیدرِ کرار کا علم      مجھ ایسے بے دیار، دل افگار کا علم

تو حاملِ شریعت و شانِ رسولؐ ہے

سربایہ شفاعت و جانِ بتوں ہے

میکر غریب تشنہ لب و کم سخن جری      جس طرح تو نے داد شجاعت کی آج دی

حقا کہ اس طرح نہ لڑے ہوں گے خود ملیؑ      پیاس ان پہ تین دن کی کبھی بھی نہیں رہی

بے تیغ تم جفاؤں کے طوفان سے لڑے

بھوک اور پیاس میں بھی عجب شان سے لڑے



بے تیغ جائے رن میں علم دار کب ہوا      پیغام امن دیتی ہو تلوار کب ہوا  
مشکینے کا بھی دوش پہ ہو بار کب ہوا      معصومیت کا ایسا پرستار کب ہوا

ایک اور زخم یہ بھی ہے زخم جدائی میں  
بے دست کر کے بھیجا تھا تم کو لڑائی میں

ٹوٹی مکر کو تھا م کے شبیر یوں اُٹھے      جس طرح خود کو روک کے طوفانِ خوں اُٹھے  
تھامے فلک جیات کا غم کے ستوں اُٹھے      جتنے علم شہیدوں کے تھے سزگوں اُٹھے

رستہ نہ جب دکھایا چہرا غِ جدائی نے  
آواز دی ترائی سے بھائی کو بھائی نے

اس شیر کی صدا پہ امامِ زمن بڑھے      فوجوں سے صاف کرتے ہوئے غم کا بن بڑھے  
کشتوں کے پستے کاٹے کے وہ خستہ بن بڑھے      حیدر بڑھے، رسول بڑھے اور حسن بڑھے

کلثوم اور سکینہ کے دل کی دعا چلی  
جنت سے بال کھولے ہوئے فاطمہ چلی

پلے تو ایک ہاتھ کہیں پر کٹا ملا      آگے گئے تو خون میں تر دوسرا ملا  
اس طرح بھائی بھائی سے بچھڑا ہوا ملا      خوں گشتہ خاک پر وہ ڈرے بے ہوا ملا

معراج پائی سرنے جو زانوئے شاہ سے  
غش میں بھی آنکھیں کھول دیں خوشبو کے شاہ سے

لبریز خون سر سے تھا پیمانہ چشم کا      مجرد تیر تھا گلِ جانانہ چشم کا  
مے دید کی نہ پی سکا دیوانہ چشم کا      محروم روشنی سے تھا پروانہ چشم کا

اس درد سے کرا ہے کہ رن بھی دہل پڑا  
نکلے نہ اشک آنکھوں سے، پر دل نکل پڑا

بوں "شہیدِ حیدر دیدار ہے حنریں      دیکھوں جو روئے پاک تو آنکھیں ملیں کہیں  
عیسیٰ نفس تو آیا ہے بیمار کے قریں      اُٹھ کر میں بیٹھ سکتا نہیں یا امام دیں

طالب ہوں عفو کا یہ غلاموں کی غم نہیں  
تغظیم کیسے دوں، کہ بدن میں لہو نہیں



پیوست تھا جو تیرہ آنکھوں سے کھینچ کر  
کھلتے ہی آنکھ رُوئے برادر پہ کی نظر  
دامن سے نگوں حسین نے پوچھا بچشمِ تر  
دیکھا کئے حسین کو عباسؑ نامور

ہاتھوں کا غم رہا نہ قلق جان کا رہا

ہاں رنج ایک مشک کے پیکان کا رہا

آنکھوں سے اشک بہنے لگے، دل پکڑ لیا  
پوچھا ترپ کے شاہ نے کیا درد ہے سدا  
بولے کہ دیکھا آپ کو کیا ذکر درد کا  
ہاں دل پہ ایک کوہِ اَلَم ہے دھرا ہوا

وعدہ تھا یہ سکینہ سے پانی پلاؤں گا

اس غم سے مر کے بھی نہ میں آرام پاؤں گا

آقا مجھے نہ خیمہٴ عسرت میں لے کے جائیں  
اس صغف و تشنگی میں نہ لاشہ مرا اٹھائیں  
مر جائے یہ غلام تو چہرے پہ کچھ اڑھائیں  
شہزادیوں سے کہئے کہ وہ غم مرا نہ کھائیں

کہہ دیجئے سکینہ سے معذور تھا چچا

پانی نہ لانے پایا کہ مجبور تھا چچا

فرمایا نشہ نے مجھ کو یہ حشر ہی سدا  
بولے کہ جس زبان سے آقا کہا کیا  
اک بار مجھ کو بھائی بھی کہہ دیجئے ذرا  
اب اس پہ کیسے لاؤں کوئی حرف دوسرا

پکے نہیں ہیں مرد کبھی اپنی بات سے

چھوڑوں گا میں غلامی کا دامن نہ بات سے

یہ کہہ کے سر ہٹا لیا نازوئے شاہ سے  
آقا کی گود میں تیر غلاموں کا سرد ہے  
بولے کہ آنکھیں پاؤں سے مل لینے دیجئے  
آئے گا کون آپ کے سر کو سنبھالنے

بولے حسین تیری وفا میرے ساتھ ہے

جس کا نہیں کوئی بھی، خدا اس کے ساتھ ہے

سُن کر یہ ترپے حضرت عباسؑ خستہ تن  
ہچکی جو آئی زخموں میں بڑھنے لگی چبھن  
حشر سے دیکھتے رہے روئے شہِ زمن  
دم سرد ہو گیا تو گئی پیاس کی جلن

شبیر جھک کے بھائی کا منہ چومتے رہے

اٹھ کر بھی دیر تک وہیں روتے کھڑے رہے



لب ہائے صبر و ضبط سے اتنا ہی بس کہا      تم سے نہ تھی امید یہ عباسؑ با وفا  
 غربت میں تم نے چھوڑ دیا ساتھ بھائی کا      ایسی تھی پیاس پاس ہمارا نہ کچھ کیا  
 پھر بھی ہمیں یقین ہے نہ ہم جب تک آئیں گے      کوثر کو بھی نہ آپ کبھی منہ لگائیں گے  
 کہنا پدر سے تنہا ہے اب آپ کا حسیں      پیاس اصغر و سکینہ کی دیکھا کیا حسیں  
 اک دن میں صدیاں صبر کی طے کر چکا حسیں      اب ہے غریب و بے کس و غم آشنا حسیں  
 آسان آپ کرتے ہیں مشکل خدا کی      حاجت ہے اب حسیں کو مشکل کشائی کی  
 یہ کہہ کے دستِ ضبط بڑھایا حسیں نے      عباسؑ کے علم کو اٹھایا حسیں نے  
 دل سے نشانِ حق کو لگایا حسیں نے      بھائی کو یہ پیام سنایا حسیں نے  
 اربابِ حق نشانِ ترا دل سے لگائیں گے  
 تاحشر اس علم کو جواں مرد اٹھائیں گے

---



مرثیہ  
سالارِ قافلہ شوق

ہے قافلہ جراتِ رفتارِ سفر میں  
(درحالِ شہادتِ سید الشہداء حسینؑ ابن علیؑ)



کربلا مسلسل سفر کا نام ہے۔ کربلا سے فکر و عمل کے جو دھارے دہم محرم ۶۱ھ کو پھوٹے تھے، انھوں نے مختلف سمتوں میں سفر کیا، ایک دھارا تصوف کی فکر بنا، دوسرے نے علم کلام میں جبر و اختیار اور عدل کے مباحث کی شکل میں بنی امیہ سے لے کر بنی عباس کی ملوکیت تک پر وار کے لئے نظریاتی حربے کا کام کیا، تیسرے دھارے نے امر بالمعروف اور نہی عن المنکر کے اصول کی تعمیل میں ظلم کے خلاف جہاد بالسیف کی شکلیں اختیار کیں۔ یہی سفر انسانی تاریخ کے سینے میں آج بھی جاری ہے، اسی کا ایک مظہر ۹۷ء کا انقلاب ایران ہے اور ابرقدرتوں (SUPER POWERS) کے مقابل اسلامی ایران کا جذبہ جہاد۔

سفر سید الشہداء کے راستے میں ایک منزل وہ ہے، جس پر حرّ نے راستاروک کو امام کو کربلا تک پہنچایا۔ دشتِ عطش کے مسافروں نے اپنے قاتلوں کی پیاس بجھائی، فرات خشک ہو سکتی ہے مگر ساقی کوثر اور ان کے اخلاف کا چشمہ فیض اُس وقت بھی جاری تھا، اب بھی جاری ہے۔ اس سفر کی ایک منزل شبِ عاشور تھی جس کی جزئیات اس مرثیے میں نظم کی گئی ہیں۔ اس کے بعد کی منزل شہادتوں کے سلسلے سے عبارت ہے، اور آخری منزل 'فدیناہ بذبحِ عظیم' کی تفسیر۔ خود امام مظلوم کی شہادت، جس پر مرثیے کا اختتام ہوتا ہے۔ لیکن اس منزل سے آگے اور بھی منزلیں ہیں جنہیں زینبؓ اور سید سجادؓ کو سر کرنا تھا۔

اس مرثیے میں سید الشہداء کا خطبہ بڑی حد تک اس خطبہ کا ترجمہ ہے جو آپ نے جنگ شروع ہونے سے قبل فوجِ یزید کو مخاطب کر کے دیا تھا۔ صرف کہیں کہیں شاعرانہ آزادی کو بروئے کار لایا گیا ہے۔



ہے قافلہ جراتِ رفتار سفر میں منزل کا نشان بھی نہیں اس راہ گزر میں  
تا حدِ نظر ریگِ بیا باں ہے نظر میں سایہ ہے نہ پانی رہ پر تیج و خطر میں  
گردوں ہے شرابار، زمیں آگ کا دریا

پھیلنا ہوا ہے دور و قریں آگ کا دریا  
حایل ہیں بہ ہر گام مچلتے ہوئے ٹیلے اُڑتے ہوئے گرتے ہوئے چلتے ہوئے ٹیلے  
ہر لمحہ جگہ اپنی بدلتے ہوئے ٹیلے ریتی ہے کہ ہیں آگ اگلے ہوئے ٹیلے

طوفان قیامت ہے، غضب تیز ہوا ہے  
ملتی ہے زمیں اور فلک گھوم رہا ہے  
بے لڑ کا تھپیڑا کہ طمانچہ ہے اجل کا وہ زور ہوا، کوہ بھی جس کے لیے ہلکا  
چلنا بھی غضبِ قہر ٹھہرنا بھی ہے پل کا ہر گام یہ ڈر زلیست کا پیمانہ ہی چھلکا  
نہت کا سفینہ ہے گھرا موت کی رو میں  
چلتی ہے قدم مارتی زلیست اس کے جلو میں

کب چھوٹا تھا گھر نکلے تھے کس روز سفر پر یا پاؤں میں ہے روزِ ازل سے یہی چکر  
کون ان سے یہ پوچھے کہ کہاں ٹھہریں گے جا کر ہر موج کا سر توڑ کے ابھرے یہ شنادر  
ان میں کا ہر اک فرد ارادے کا دھنی ہے  
گھر ان کا سفر، اور وطن بے وطنی ہے

یہ قافلہ جستجوئے اہلِ نظر ہے جو روزِ ازل سے یونہی سرگرم سفر ہے  
چہرے پہ اتنی گردِ سرِ راہ گزر ہے آنکھوں میں چمکتی ہوئی امتیازِ نظر ہے  
صحرا ہو کہ دریا ہو کہ طوفانِ جفا ہو  
رک سکتا نہیں پائے طلبِ لاکھ بلا ہو



یہ قافلہ زلیلت ہے صحرائے زماں میں      یہ شمع تمنا کی ہے ظلماتِ گراں میں  
 یہ غنچہ خنداں ہے ستم گار خزاں میں      یہ نغمہ بیدار ہے خوابیدہ جہاں میں  
 یہ شہرِ طلسمات میں انساں کا قدم ہے  
 یہ اہرِ منستان میں یزداں کا قدم ہے  
 اس قافلہ شوق میں بوڑھے بھی جواں ہیں      اس باغ کے گل سدرِ سکندر سے گراں ہیں  
 اس کنبے کے اطفالِ سلاطین زماں ہیں      اس کشتی کے تماچ جہاں کے نگراں ہیں  
 ممکن ہے کہ خود گردشِ دوراں کبھی ختم جائے  
 ممکن نہیں، خوں شوق کی رگ میں کبھی جم جائے  
 یہ جراتِ آوازِ سردار رہے ہیں      یہ طاقتِ پروازِ گرفتار رہے ہیں  
 یہ ہمتِ آزادیِ افکار رہے ہیں      یہ شوکتِ مہرِ سحرِ آثار رہے ہیں  
 جب سے یہ جہاں ہے، یہ جہاں سا رہے ہیں  
 تخلیق کی گونجی ہوئی آواز رہے ہیں  
 گر چشمِ تصور میں بصارت ہے تو دیکھو      گر ذہن میں پرواز کی طاقت ہے تو دیکھو  
 گر فکر میں کوزین کی وسعت ہے تو دیکھو      گر روح میں حلِ روحِ صداقت ہے تو دیکھو  
 کس شان سے اٹھتے ہیں قدمِ اہلِ ہم کے  
 ہے عزتِ جاوید لگی ساتھ قدم کے  
 گر ذہن ہے پیمانہ خیالات کا مدفن      گر چشمِ تخیل پہ توہم کا ہے قدغن  
 گر روح تعصب کا، قدامت کا ہے مامن      گر فکر جمائے ہوئے ہے جہل کا آسن  
 آؤ تمھیں معراج کا ہم زینہ دکھائیں  
 جو پر تو انساں ہے وہ آئینہ دکھائیں  
 اے فکرِ جواں ! ہمتِ عالی کی مدد کر      اے ذہنِ رسا ! تازہ مقالی کی مدد کر  
 اے نطق ! محبت کے سوالی کی مدد کر      اے روشنی ! تابندہ خیالی کی مدد کر  
 الفاظ سے کہہ دو کہ رہیں حدِ ادب میں  
 افکار رہیں دسترسِ دستِ طلب میں



اے تو سن طبعِ شخرا! باگ اٹھالے      اے جودتِ فکرِ حکما! دل کی دُعا لے  
اے فکرِ جوانِ عرفا! دوڑ کے آ لے      اے نورِ چراغِ علما! نو کو بڑھالے

ساتھ ان کے ہے چلنا جو خداوندِ زماں میں

جو نور کی رفتار سے بھی تیز رواں ہیں

ٹوٹے بھی اگر سانس تو دم لینا خطا ہے      ہاتے بھی اگر شوق تو چلنا ہی روا ہے

روکے جو تھکنِ راہ تو بڑھنے میں مزا ہے      گر پاؤں تھکیں سر سے چلو، حکمِ وفا ہے

اک آن بھی رک جائیں تو پامالی کا ڈر ہے

پسماندہ ہو جو، اُس کا کفنِ گردِ سفر ہے

تیچھے جو رہا وقت نہ اُس کے لیے بھٹرا      زخمی جو ہوا، اُس کو کسی نے بھی نہ پوچھا

جو تھک کے گرا، اس کو کسی نے نہ اٹھایا      جو بیٹھ گیا، وقت اُسے پامال کرے گا

روندے ہوئے گل کو نہ اٹھائیں گی بہاریں

پتھرِ مردہ کی خاطر نہیں آئیں گی بہاریں

اے قافلہٗ موجِ صبا! ہم ہیں ترے ساتھ      اے نکہتِ آدارہ ادا! ہم ہیں ترے ساتھ

اے تیزیِ طوفانِ بلا! ہم ہیں ترے ساتھ      اے تندیِ سیلابِ قصا! ہم ہیں ترے ساتھ

یہ فیصلہ ہو جائے کہ کون آگے چلے گا

جو آگے رہے گا وہی پائیدہ رہے گا

اے قافلہٗ عمرِ رواں! دیکھ کے چل راہ      اے روحِ جہانِ گزراں! دیکھ کے چل راہ

اے شورِ صدِ آشوبِ جہاں! دیکھ کے چل راہ      اے گردشِ پرکارِ زماں! دیکھ کے چل راہ

اس راہ میں ہم تجھ سے مبارزِ طلب آئے

اس راہ میں آنا ہو جسے، باادب آئے

ہم کیا ہیں، مگر گردِ رہِ ہمتِ مرداں      ہم کیا ہیں، مگر خاکِ ہوائے پرِ رقصاں

ہم کیا ہیں، مگر بوسے گلِ چاکِ گریباں      ہم کیا ہیں، مگر مقتدیِ قبلہٗ امیاں

دعوائے سخنِ ہم کوئی بے جا نہیں رکھتے

ہم جن سے ہیں وابستہ وہ کیا کیا نہیں رکھتے



گھر پھونک کے چلنا ہو جسے آئے وہ ہمراہ اسباب لٹانا ہو جسے، لائے وہ ہمراہ  
 در موت کا ہو جس کو، پلٹ جائے وہ ہمراہ سر رکھ کے سہیلی پہ جو دکھلائے وہ ہمراہ

یہ قول ہمارا نہیں متانوں وفا ہے

یہ شرط وفاداری شاہ شہدا ہے

جس قافلے کو آنکھ رواں دیکھ رہی ہے اٹھ اٹھ کے جسے ریگ تپاں دیکھ رہی ہے  
 اب تک جسے چشم دو جہاں دیکھ رہی ہے خورشید کی چشم نگراں دیکھ رہی ہے

وہ قافلہ شوق حسین ابن علیؑ ہے

وہ گرمی رفتار شہید ازل ہے

اک روز ٹھہر جائے گی یہ گردشِ آیام چھا جائے گی اک لامتناہی شبِ آلام  
 ٹکرائیں گے ستیاردوں سے ستیائے بہر گام پنی لے گی ہو سورجوں کا اک ابدی شام

اس وقت بھی اک قوتِ تخلیق رہے گی

فطرت کی رواں نبض کبھی رک نہ سکے گی

اس قوتِ تخلیق کا کچھ نام تراشو جو چاہتے ہو، اپنی زباں میں اسے کہہ لو  
 تم اس کو وفا مانو کہ فطرت کا لقب دو یاروشنیِ سمیع حقیقت کہو اس کو

ہم اس کو دلِ زندہ شبیر کہیں گے

تخلیق کے زمان کی تفسیر کہیں گے

یہ قافلہ شوقِ ازل سے ہے روانہ کہتے ہیں اسے اہل نظر روحِ زمانہ

ہر دور میں ساتھ اس کے تھے افرادِ یگانہ عنوان بدلتا رہا ہر پہل یہ فسانہ

عنوان بدلتے رہے، افسانہ وہی ہے

میکش نئے آتے رہے، پیمانہ وہی ہے

اس مے سے گراں تو کوئی انعام نہیں ہے محروم ہے جو اس سے، خوش انجام نہیں ہے

خود اس سے الگ وقت کا پیغام نہیں ہے اس مے سے ہی جام، مرا جام نہیں ہے

تاریخ اسے نام نئے دیتی رہی ہے

ہم کہتے ہیں، یہ حبِ حسین ابن علیؑ ہے



اس مے کا نشہ گرمی رفتار اثر ہے سرشار ہے جو، اس کی زمانے پہ نظر ہے  
جو مست ہوا ہے، اُسے فردا کی خبر ہے دیوانہ ہوا جو، وہ خرد مندوں پہ ور ہے

اس مے کا وہ نشہ ہے، قدم رُک نہیں سکتے

کٹ سکتے ہیں، مے خواروں کے سر جھک نہیں سکتے

کٹا ہے جواک سر تو اٹھا کرتے ہیں لشکر ہر غنچہ، مقتول ہے بہتید گل تر

پھیلاتا ہے نور اور بھی سر ستموں کا کٹ کر ہر ڈوبا ہوا، بچم ہے خورشید سحر گر

پر داز کے پرکاٹ لو، دل زندہ ہے پھر بھی

آواز کا سرکاٹ لو، تابندہ ہے پھر بھی

یہ مقتلِ شبیر نہیں، معبدِ حق ہے لب تشنگی صدق، محبت کا سبق ہے

کر لے گی خزاں کیا، یہ بہاروں کا ورق ہے سچ پوچھو تو گرداب میں باطل کا طبق ہے

پیاسوں کو جو مارے، اُسے جاں مل نہیں سکتی

تا حشر یزیدوں کو اماں مل نہیں سکتی

صدیوں کا سفر کر کے بھی ظلم آج وہیں ہے پستی میں اسیر آج بھی ہر نفرت و کین ہے

جو موت کا تابڑ ہے، تباہی سے قریں ہے ہر اسلحہ مرگ سے بے زار زمین ہے

ہتھیاروں کے گودام ہیں ناسور زمیں کا

آوازہ حق آج بھی ہے نور زمیں کا

اے کرب و بلا! وحشتِ صد کرب و بلا دیکھ اے نہر فرات! اپنا عطش، اپنی خطا دیکھ

اے تشنگی و گرسنگی! حشرِ جفا دیکھ اے سیلِ بلا بفتح میں بھی اپنی فضا دیکھ

جو تیرے پرستار تھے، وہ آج کدھر ہیں

مارا تھا جنہیں تو نے، وہ مر کر بھی امر ہیں

بے قبر و نشان ہو گئے قتال کے اجساد ہے عترتِ شاہِ شہدا آج بھی آباد

صحرائے مظالم میں ہیں گم ظالم و جبّاد ہے گونجی ہوئی آج بھی مظلوم کی فریاد

مقتول کا نقشِ کفِ پا اب بھی ہے روشن

مظلوم کی تندیلِ دعا اب بھی ہے روشن



طوفانِ بلا کیا ہے تگ و تارِ سفر کیا      لڑ کیا ہے، تھکن کیا، رہِ پر پیچ و خطر کیا  
سورج سے برکتے ہوئے دوزخ کے شر کیا      کیا جا رہے، کیا بانگِ جرس، بختِ سفر کیا

سرخسارِ سفر گردشِ تقدیر بنے ہیں

اور شام و سحر پاؤں کی زنجیر بنے ہیں

محورِ زمیں گھومتی ہے اپنے ہی ہر گاہ      ہر گام پہ ہوتی ہے یہاں قطعِ نئی راہ

ہر صبح نیا مہر ہے، ہر شام نیا ماہ      ہر لمحہ نئے طورِ نئی برق کی ہے چاہ

کس طرح کا یہ نشہ ہے کیا شوق ہے سر میں

رُکتے ہی نہیں، کون سی منزل ہے نظر میں

ساتھ آیا بہت دور تک ہانپتا سورج      تھک ہار کے دم لینے کو رکتا رہا سورج

ہر روز نیا شرق سے پیدا ہوا سورج      پر قافلہ شوق سے تیچھے ہی بھٹا سورج

جس دن سے شعاعوں کو تب و تاب ملی ہے

یہ جراتِ رفتار نہ دیکھی نہ سنی ہے

یہ قافلہ اک بار ہی رستے میں رکا تھا      جب سامنا اک ہانپتے شکر کا ہوا تھا

اُس شکرِ جوار کا دم ٹوٹ رہا تھا      وہ فرطِ عطش، پیاس کو رحم آنے لگا تھا

انسان تو انسان فرس ہانپ رہے تھے

لب خشک تھے، نعماتِ جرس ہانپ رہے تھے

تب مبداءِ فیاض کو حرم آگیا اک بار      ہمراہیوں سے کہنے لگا قافلہ سالار

یہ لشکرِ دشمن ہے، ہم اس سے ہیں خردار      یہ بھی ہے خیر آگے نہیں پانی کے آثار

پھر بھی انہیں پلواؤ جو ساتھ آیا ہے پانی

مشکوں میں انہی کے لیے بھر دیا ہے پانی

ڈرتے ہوئے سالار سے بولے یہ ہوا خواہ      خود اپنے لیے تو ہمیں پانی کی نہیں چاہ

البتہ ہے یہ دھیان کہ اطفال ہیں ہمراہ      آگے نہیں پانی کہیں، آپ اس سے ہیں آگاہ

دن گرمی کے ہیں اور کڑے کوں سفر کے

کچھ بچوں کے مشکیزے ہی رکھ لیجئے بھر کے



فرمایا کہ بچوں کا ہے اندر نگہبان ہم سے بھی زیادہ اُسے ہر ایک کا ہے دھیان  
حق پیاسوں کا پانی پے ہے پہلے، یہ ہیں مہمان پانی سے بھی کم یاب ہوا کرتے ہیں انسان

اے کوثر؎ وہ! ہم انہیں سیراب کریں گے  
اس سوکھی ہوئی کشت کو شاداب کریں گے

انسان تو انسان ہیں، حیوان کو بلاؤ : مشکوں کے دہن کھول دو اور جام لٹھاؤ  
ان سینوں میں جو آگ دہکتی ہے بکھاؤ حرمت ہے بہت جانوں کی، ہر جان بچاؤ

کیا جانیے ان میں کوئی انسان بھی ہوگا  
انسان کی حرمت کا جسے دھیان بھی ہوگا

جب ساقی کوثر کا ہوا کار سر انجام تھا پھر سے وہی سلسلہ گردش آیام  
عزبت کی وہی صبح، وہی غم کی گھنی شام حاصل نہ سکوں دن کو، نہ تھارات کو آرام

اک دشت بلا اپنی طرف کھینچ رہا تھا  
قدموں کو شہادت کا شرف کھینچ رہا تھا

اڑتی ہوئی منزل کے تقاضے تھے کہ دم لو ستانا بھی اک فرض ہے رہ میں کہیں تھم لو  
اور شوق کا اصرار، چلو، باغ ارم لو قیمت دہن خشک کی کوثر سے نہ کم لو

اب گوہر مقصود ہے دو چار قدم پر  
رکھنے کو ہے سر منزل دشوار قدم پر

آخر کو چمکنے ہی لگی پیاسوں کی تقدیر ریتی پہ نظر آنے لگی پانی کی تحریر  
دریا کی ترائی میں ابھر آئی وہ تصویر کہتے ہیں جسے دیدہ وراں خلد کی تعبیر

پانی جو ملا، تاب و توان آئی بدن میں  
جھونکے جو چلے سرد تو جاں آگئی تن میں

کی عرض زمیں نے کہ مرے ذروں کو چمکاؤ دریا نے کہا، میرے ٹرپنے پہ ترس کھاؤ  
بولی یہ ترائی کی زمیں، آؤ یہیں آؤ خود شوق شہادت نے اشارہ کیا، رک جاؤ

اتھکے جو قدم منزل مقصود نے روکا  
برہمنے جو لگے مرضی معبود نے روکا



شبیم نے کئے اشک عقیدت کے نچھاور دامن سے لپٹنے لگی ہر موج محسّل کر  
اٹھ اٹھ کے جباؤں نے جبیں رکھی قدم پر ہر ورطہ گرداب بنا رقص کا منظر

معشوق کی باہوں کی طرح پھیلا ہے دریا

عاشق کی نگاہوں کی طرح ٹھہرا ہے دریا

پوچھا، یہ زمیں کیسی ہے، کیا نام ہے اس کا؟ لگتا ہے کچھ ایسا کہ ازل سے ہے شناسا  
افلاک سے، تاروں سے گزر آئے سبک پا یہ ذرے ہیں کیسے کہ قدم اٹھ نہیں سکتا

آواز اک آئی، یہ زمیں کرب و بلا ہے

انسان کی معراج یہی خاکِ شفا ہے

یاں زندگی و موت میں کل معرکہ ہو گا فردا کے مقدر کا یہیں فیصلہ ہو گا  
اس نیل میں فرعونوں کا پھر خاتمہ ہو گا انسان کی قسمت کا یہیں تصفیہ ہو گا

یہ خاک نہیں سینہ تاریخ کا دل ہے

فردا کا خمیر اٹھے گا جس سے یہ وہ گل ہے

گرداں ہے زمانہ اسی منزل کے سفر میں سرتاروں کے جھکتے ہیں اسی راہ گز میں

خورشید ملازم ہے انہی ذروں کے گھر میں بر تو ہے اسی مٹی کا رخسارِ فتر میں

دیکھو تو اسی خاک سے پیمانِ ازل ہے

سوچو تو ٹھہرنا ہی یہاں عینِ عمل ہے

یہ سنتے ہی شبیرِ کارخ ہو گیا تاباں فرمایا کہ لو مل ہی گئی منزلِ جاناں

باندھا تھا مرے خوں نے اسی خاک سے پیاں ہمارے ہوں سے بولے یہیں کھول دو سماں

یہ نہریہ صحرا یہ ترائی ہے ہماری

گر فضلِ خدا ہو تو خدائی ہے ہماری

اس خاک کو پہچان لیا دیدہ وروں نے نیوڑھا دیئے سرسجدے میں آشفۂ سروں نے

سمجھا صدفِ اس دشت کو روشن گہروں نے اسبابِ سفر کھول دیا، ہم سفروں نے

دریا نے قدم چوم لیے تشنہ لبی کے

برپا ہوئے خیمے حرمِ پاکِ نبیؐ کے



دم بھی نہ لیا تھا کہ امنڈنے لگے اعدا      بزدل کی طرح آنکھ بند کرنے لگی دنیا  
چھوٹا دلِ حاسد کی طرح ہو گیا صحرا      کم ظرف کے وعدے کی طرح پھر گیا دریا  
گلشن سے نکالا گیا پھولوں کا سفینہ

پھر ریت پہ آٹھڑا رسولوں کا سفینہ  
جب کذب کی بیعت سے کیا صدق نے انکار      سوداگرِ خوں جسم پہ سجنے لگے ہتھیار  
میدان میں لگے اسلحہ جنگ کے انبار      شتر حق کے مقابل ہوا آمادہ پیکار  
خوابیدہ ضمیروں نے کیا جبر سے سودا  
بیداریِ ایمان نے کیا صبر سے سودا

تھی جنسِ ہوس گرمی بازارِ تبّہ ہی      چہروں کی طرح چھانے لگی دل پہ سیاہی  
ایمان بکے، بک گئی تا بسندہ نگاہی      غداروں نے پیمان کی حرمت بھی نہ چاہی  
اب قافلہ حق پہ قیامت کی گھڑی ہے  
موت آ کے درِ زلیست پہ خاموش کھڑی ہے

جو مبدیٰ فیاض ہے، دریا ئے کرم ہے      جو رحمتِ عالم ہے، جو تقدیرِ امم ہے  
جو حق کی رضا، نعمتِ آخر کا بھرم ہے      جو دہر پہ انساں کی فضیلت کی قسم ہے  
وہ پیاس کے دریا میں بھی سیراب ہے گا  
وہ قتل بھی ہو گا تو ظفرِ یاب ہے گا

حق قتل ہو، یہ طاقتِ باطل کا گماں ہے      سچائی نہاں ہوتی ہے، یہ کذبِ عیاں ہے  
مظلوم زباں بند ہو، یہ ظلمِ بیاں ہے      مرجائیں جو معنی تو یہ لفظوں کا زیاں ہے  
ہر لفظ کے مرقد سے بیاں ہوتا ہے پیدا  
ہر صدق کے مقتل سے جہاں ہوتا ہے پیدا

وہ تیرگیِ شب، وہ مظالم کی سیاہی      وہ ہو نکتا صحرا، وہ بیابانِ تباہی  
وہ راہ کو روکے ہوئے دلِ خفتہ سیاہی      وہ تین شب دروز سے پانی کی منہا ہی  
خیموں میں چراغِ شبِ عم ہانپ رہے ہیں  
طوفانی ہواؤں میں دیئے کانپ رہے ہیں



پھیلنا ہوا بجھتی ہوئی ستموں کا دھواں ہے آتا ہوا ہر لمحہ اک اندیشہ جاں ہے  
انفاس پہ چلتی ہوئی تیغوں کا گماں ہے سینوں میں مگر جشنِ چراغاں کا سماں ہے

ہونٹوں پہ مناجات ہے آنکھوں میں سحر ہے

تاریکیِ امروز میں فردا پہ نظر ہے

ہیں کیسے شبِ افروز یہ نکھتے ہوئے تارے ہیں چشمِ کُشا کیسے یہ ظلمات کے مارے  
ہیں کیسے جہاں تاب یہ ایماں کے شرارے کیسے سبقِ آموز ہیں قرآن کے یہ پاپے

جو موت کو بھی زلیست کا عنوان بنا دیں

جو رات کو بھی نور کا طغیان بنا دیں

ان تاروں کی محفل میں وہ خورشیدِ لقا ہے جو ماہِ شبِ غم ہے، جو صبحوں کی ضیا ہے  
جو طعنہٴ دُشنام میں بھی حرفِ دعا ہے جو ابنِ علیؑ، سبطِ رسولؐ دوسرا ہے

جو شعرِ بیاں اُس کا کرے نورِ سراپا

جو نظمِ ادا اس کو کرے طورِ سراپا

چہرہ ہے کہ انوار کی آیات کا مصدر لہجہ ہے کہ ایمان کی مشکوت کا مصدر  
کردار میں ہے حق کی عبادات کا مصدر گفتار میں ہے دل کی مناجات کا مصدر

ہر لفظ ہے ایمان کے فیضان کا چہرہ

ہر فعل ہے قرآن کے عرفان کا چہرہ

لفظ اس کی جو تصویر اتاریں تو گچھل جائیں اس راہ میں تشبیہ و علایم بھی پھیل جائیں  
موتی بھی پرویں تو وہ پتھر میں بدل جائیں جبریلِ تحیل بھی جو پر کھولے تو جل جائیں

انوار کسی ظرف کے پابند نہیں ہیں

خوشبو کے پرو بالِ حنا بند نہیں ہیں

ہر آئینہ ہے حیرتی رودے حسینی ہر پھول ہے پردہٴ خوشبوئے حسینی

دریائے کرم ہے رمقِ خوئے حسینی تاریخ بھی ہے جزر و مدِ جوئے حسینی

ہیں زیرِ قدم کون و مکاں ابنِ علیؑ کے

ہیں لوح و قلم زمرہٴ خواں ابنِ علیؑ کے



ہیں لفظ کہ گل کھلتے ہیں خوشبو کے دہاں سے      جملے ہیں کہ شمعیں سی ٹپکتی ہیں زباں سے  
معنی کی تراوش ہے رگ ابر رواں سے      انوار کی بارش ہے لب نور منشاں سے

ایجاز و بلاغت ہیں اس آواز کی صو میں

رہتی ہے فصاحت ہی کنیز اس کے جلو میں

آواز کی اک شمع ہے، پروانے بہتر      عنوان ہے ایک، اور ہیں افسانے بہتر  
ہے دل کی کشید اور ہیں پیماں بہتر      یلی شہادت کے ہیں دیوانے بہتر

رات آخری سلطان عرب کاٹ ہے میں

عشاقِ قصا ہجر کی شب کاٹ ہے میں

دیرِ شبہ والا کی عبادت کی ہے یہ رات      معراج و فنا، شوقِ شہادت کی ہے یہ رات  
تکمیلِ تمنائے رسالت کی ہے یہ رات      تاریخ کے الفاظ میں مہلت کی ہے یہ رات

مانگی نہیں مہلتِ شبہ والا نے جفا سے

دی ظلم کو مہلت کہ وہ باز آئے دغا سے

اپنے لیے شبیر نے چاہی نہیں مہلت      اک شب کے لیے جبر کو دی فکر کی فرصت  
یہ رات ہے قاتل کے لیے آیۂ حجت      ہے زندہ ضمیروں کے لیے زسیرت کی دعوت

جو چاہے نجات آئے وہ دامنِ کسا میں

جا خالی ہے گلستہ شاہِ شہدا میں

آہستہ خرامی سے گزرتی ہوئی یہ رات      دشتِ ہوسِ زر میں بکھرتی ہوئی یہ رات  
اطفال کے اشکوں سے سنورتی ہوئی یہ رات      سرور کی دعاؤں سے نکھرتی ہوئی یہ رات

اشرار کے خیموں میں تو ظلمات کی شب ہے

پر حر کے لیے معرفتِ ذات کی شب ہے

یاں تاروں کے جھرمٹ میں ہے مہتابِ امامت      ہے چہرے کے انوار سے اشعارِ محبت

لب تشنہ کی باتوں میں ہے دریاۓ سخاوت      الفاظ ہیں الہام، زباں روحِ صداقت

فرماتے ہیں اصحاب سے نصیحت کی یہ شب ہے

جو چاہے چلا جائے اجازت کی یہ شب ہے



ہے کل کی سحر میکے لیے باب شہادت      ہو جائیں گے کل قتل سب ارباب محبت  
 جس پر ہو گراں بار مرا حلفت بیعت      وہ اٹھ کے چلا جائے کہ ہے پردہ ظلمت  
 میں شمع بجھا دیتا ہوں پروانے بکھر جائیں  
 جو چاہیں شہادت کے سینے سے اتر جائیں  
 چشم نگراں بند ہوئی شمع بجھا دی      ہر دل میں محبت کی نئی جوت جگادی  
 اصحاب کو اس طرح جو جانے کی رضادی      آزادی کر دار کی زنجیر پھا دی  
 ثابت قدم ایسے تھے یہ پیمان وفا میں  
 اٹھانہ کوئی آئی نہ لغزش کسی پامیں  
 یہ شان رفیقان شبہ ہر دوسرا ہے      جو ان کی رضا ہے وہی خالق کی رضا ہے  
 زیست ان کے لیے معرکہ کرب و بلا ہے      موت ان کے لیے زندگی نو کی دعا ہے  
 یہ لوگ ہی تاریخ کے دھارے کا سفر ہیں  
 یہ لوگ ہی تقدیر زمانہ کی خبر ہیں  
 دیتے ہوئے داد اپنے رفیقوں کو اٹھے شاہ      آنکھوں میں دعا ہونٹوں پہ سمٹی ہوئی اک آہ  
 تھے منتظر اہل حرم سید ذی جاہ      خیموں میں گئے حضرت شبیر حق آگاہ  
 ہر خیمے میں اک نور کی صورت نظر آئی  
 ہر چہرے پر تفسیر شہادت نظر آئی  
 اک خیمے میں دیکھا شبہ والا نے یہ منظر      جاگے ہوئے تھے عون و محمد کے مقدر  
 فرماتی تھیں فرزندوں سے یہ دختر حیدر      گھر جائیں گے کل ظلمت افواج میں سرور  
 یہ دھیان رہے آج بھی اکبر پہ نہ آئے  
 پیکاں کوئی حلق علی اصغر پہ نہ آئے  
 لپٹے رہو ہر گام پہ ماموں کے قدم سے      یہ یاد رکھو زندہ ہوں میں بھائی کے دم سے  
 مرنے کی اجازت جو ملے شاہ اُمم سے      اس شان سے تم جا کے لڑو فوج بستم سے  
 دشمن بھی کہیں جعفر و حیدر ہیں یہ دونوں  
 جرات میں جو انوں کے برابر ہیں یہ دونوں



اک خیمے میں فرزند حسن جاگ رہا تھا      ماں بیٹھی ہوئی دیکھ رہی تھی رخِ زیب  
یاں آنکھوں میں حسرت کہ ہوا اس چہرے پہ سہرا      وال سینہ نواشاہ میں مرنے کی تمنا  
پہلو میں تھی رکھی ہوئی تلوار سی مصحف

آنکھیں جو لڑیں موت سے ہو آرسی مصحف  
اک خیمے میں ہم شکل پیڑ کے سر ہانے      اک شمع جلا رکھی تھی مادر کی دُعا نے  
بکھرائے تھے گیسو رخ روشن پہ ہوانے      بند آنکھوں میں بیدار کئی خواب سہانے  
وہ سوتے تھے خالق کی رضا جاگ ہی تھی

چہرے پہ محمد کی ضیا جاگ رہی تھی  
بہنوں کی تمنا تھی یہ مرنے کو نہ جائیں      زینب کو یہ ارمان انہیں دو لہا بنائیں  
ماں لیتی تھی کس چادے سے چہرے کی بلائیں      دیتی تھی انہیں موت بھی جینے کی دعائیں  
انفاس میں تھی نرمی رفتارِ محمدؐ  
یہ جاگیں تو جاگ اٹھیں سب آثارِ محمدؐ

اک خیمے میں کلثومؑ کو تھا حسرت دو سو اس      تلوار لیے ہاتھ میں فرماتے تھے عباسؑ  
شہزادی کو ہے کس لیے محرومی کا احساس      میں فدیہ کلثومؑ ہوں کیوں آپ کو ہے یاس  
جاں نذر رہ حق ہو، اگر آپ دعا دیں  
جینا ہے یہی، شے مجھے مرنے کی رضا دیں

اک خیمے میں دیکھا کہ ہے کھڑا ہوا جھولا      مرجھایا ہوا پھول سا اصغرؑ کا سراپا  
ماں ذکی تھی ہے غور سے ششما ہے کا چہرہ      یہ ننھا مجاہد ہے شہادت کا چہیتا  
مادر کی دعا عمرِ خضران کو عطا ہو  
بے چین شہادت ہے کہ اس گل پہ فدا ہو

ہر خیمے میں اک فدیہ حق مرنے کو تیار      تھے غم کی مدارات میں مصروف خوش اطوار  
بیدار تھے انسان کی قسمت کے نگہدار      سوئے ہوئے چہروں پہ بھی تھے صبح کے آثار  
اٹھارہ جواں ہاشمی و مطلبی تھے  
سب سلسلہ دارانِ رسولؐ عربی تھے



شہ کرتے رہے اپنے شہیدوں کی زیارت      طے ہوتا رہا مرحلہ شوقِ شہادت  
دیکھا کئے اصحاب و اعزا کی شرافت      بڑھتا رہا دل گھٹتی رہی رات کی ظلمت

ان طرفہ عبادات میں شب ہو گئی آخر  
تسبیح و مناجات میں شب ہو گئی آخر

یو پھٹے ہی لجن علی اکبر نے اذان دی      خاموشی جذباتِ شہادت کو زباں دی  
جینے کی اسگوں کو نئی طرزِ بیاں دی      سوئی ہوئی انسان کی تقدیر کو جاں دی

ایسی کششِ لجن تھی، سورج نہکل آیا  
ظلمات میں انوار کا چشمہ اُبل آیا

مصرفِ عبادت تھے ادھر خدجیا لے      صف بستہ ادھر ہو گئے فوجوں کے رسالے  
سب اسلحے افواجِ شقاوت نے نکالے      چٹوں میں کھنچے تیر، بڑھے برچھیوں والے

اس سمت دعائیں تھیں ادھر تیر و تبر تھے  
سجدے تھے ادھر، خنجر و شمشیر ادھر تھے

یاں جینے کے انداز تھے، واں موت کا پیغام      یاں حرفِ محبت تھا وہاں غصہ و دشنام  
یاں غیرتِ حق، واں ہوسِ دولت و انعام      یاں صبح کی کرنیں تھیں وہاں سہی سپہ شام

یاں پرورشِ اقدار کی مقصودِ نظر تھی  
واں مرضیِ حکام ہی معبودِ نظر تھی

شبیر نے دیکھا سپہِ ظلم کو اک بار      اس چشمِ مردّت میں تھے رحمت سب آثار  
ہاتھوں سے اشارہ کیا رک جائیں ستم گار      موقوف کریں باجوں کی آواز خطا کار

اس حکم پہ کھٹا سارا جہاں گوشِ بر آواز  
تھے حاضر و آئندہ زماں، گوشِ بر آواز

گویا ہوا اس طرح بن ساقی کوثر      پہلے تو کیے حمد سے سوکھے ہوئے لب تر  
پھر آپ نے قرآن رکھا ہاتھوں کے اوپر      ہر آیتِ سامط کو دیا نطقِ پیمبر

فرمایا کہ پہچان لو قرآن ہے کس کا  
یہ جان لو گھرِ مطلعِ ایمان ہے کس کا



میں سبطِ پیغمبر ہوں محمد کی زباں ہوں      میں سید و سالار جو انانِ جنان ہوں  
میں راکبِ دوشِ شہِ معراجِ نشان ہوں      میں نطق ہوں قرآن کا ایمان کی جاں ہوں  
میں حرمتِ کعبہ ہوں میں ضامن ہوں اماں کا

میں راہبر و قبلہ نما متقیان کا

آوردہ ہے در کا مرے وجدان ہو کہ الہام      یہ آوردہ ہے گھر کا مرے ایمان ہو کہ اسلام  
جد ہیں مرے بوطالبِ خوش بخت و خوش انجام      حمزہ ہوں کہ جعفر مرے ماضی کے ہیں دو نام

ماں سیدہ عالم و معراج رسالت

مخدومہ مریم، گہرِ تاج رسالت

ہے باپ مرا مرضی خالق کا خریدار      وہ نفسِ خدا جان و دل سیدِ ابرار  
وہ شیرِ خدا حق نے عطا کی اسے تلوار      قرآن و حدیث اس کے ثنا خواں و طرفدار

جز اُس کے کوئی اور یدِ اللہ نہیں ہے

جو اس کا مخالف ہے حق آگاہ نہیں ہے

تلواروں کے طوفاں میں رہا تیغِ خدا وہ      گرنے لگا اسلام تو نصرت کو اٹھا وہ

باطل سے دبا حق تو سپر بن کے بڑھا وہ      "کل کفر" اٹھا ہے "توکل ایمان" بنا وہ

انکارِ صداقت ہے جو تم اس کو نہ جانو

کفرانِ بصیرت ہے جو تم اس کو نہ جانو

کس تیغ کے پانی نے کیا کعبہ دیں پاک      کس پاؤں کی معراج ہے دوشِ شہِ لولاک

ہیں کون و مکاں آئینہ یہ کس کا ہے ادراک      کرتے ہیں فلکِ سجدہ جہاں کس کی ہے وہ خاک

تپتا ہوا صحرا ہے بہار اس کے قدم سے

ہے فرشِ زمیں عرشِ شکار اس کے قدم سے

نانا ہے مرا آخری انعامِ خدا کا      جو لفظ بھی ہے اس کا ہے الہامِ خدا کا

جو فعل ہے اس کا، ہے سرانجامِ خدا کا      ہے روزِ ابد تک وہی پیغامِ خدا کا

نور اس کا نہ ہوتا تو جہاں خلق نہ ہوتے

ہوتے نہ جو وہ، کون و مکاں خلق نہ ہوتے



ہاں "اَوَّلُ مَا خَلَقَ" کا مصداق وہی ہے      روزِ ازل انسان کا میثاق وہی ہے  
سرچشمہ تخلیق کا اطلاق وہی ہے      دریائے کرم مصدرِ اشفاق وہی ہے

وہ خُلقِ عظیم اور وہی رحمتِ حق ہے  
نا قابلِ تمیخ صداقت کا سبق ہے

وہ احسن تقویمِ زماں، اُسوۂ کامل      ہیں سلسلہ دار اس کے نبیوں کے سلاسل  
اس نے ہی کیا شرکوزبوں، ظلم کو باطل      دشمن نے بھی مانا ہے اُسے صادق و عادل  
کون اور مکاں بارشِ رحمت میں ہیں اس کی  
تم ایسے زباں کار بھی امت میں ہیں اس کی

وہ آتے نہ دنیا میں تو انصاف کہاں تھا      انسان تو انساں ہے خدا حریف کہاں تھا  
تھا ہست عدم، نورِ یقین صرف دھواں تھا      سچ وہم تھا اور علم بس اک طرزِ بیاں تھا  
اللہ گماں رہتا محمدؐ جو نہ ہوتے  
حق کنزِ نہاں رہتا محمدؐ جو نہ ہوتے

اطفال و حرم میرے محمدؐ کی ہیں عسرت      حاصل ہے مجھے آج محمدؐ کی نیابت  
ایماں کا ہے جز آلِ محمدؐ کی مودت      اے امتیاں، کیا ہے یہی اجر رسالت؟  
کیا ظلم ہے قرآن تو ہاتھوں میں لیے ہو  
اور مصحفِ ناطق کو مٹانے پہ تلے ہو

میں معنی قرآن ہوں، یہ قرآن سے پوچھو      میں حاملِ ایماں ہوں، یہ ایماں سے پوچھو  
میں عظمتِ انساں ہوں، یہ انسان سے پوچھو      میں مرضیٰ یزداں ہوں، دل و جان سے پوچھو  
مجھ کو نہیں قرآن کو بھی تم قتل کرو گے  
انساں کو بھی یزداں کو بھی تم قتل کرو گے

یہ جان لو سچ کے ورثا مر نہیں سکتے      وہ لوگ جو ہیں حق کی رضا مر نہیں سکتے  
مقتول رہِ صدق و صفا مر نہیں سکتے      مر کر بھی ہمارے شہداء مر نہیں سکتے

الفاظ بھی اور معنی قرآن بھی امر ہیں  
ایماں ہی نہیں حامی ایماں بھی امر ہیں



میں روشنی جو دستِ فکرِ حکما ہوں      رشکِ فصحا، نازشِ طبعِ شعرا ہوں  
میں آیتِ حق، نورِ چراغِ علما ہوں      میں وارثِ علمِ لدنی، نقطۂ با ہوں

احمد تھے اگر شہر تو میں علم کا در ہوں

وہ مطلعِ انوار، میں تکمیلِ نظر ہوں

حق مجھ پہ کسی کا ہو تو وہ سامنے آئے      مگر غصب کیا مال کسی کا تو بتائے

جس کا بھی ہوں مقروض حساب اپنا دکھائے      خوں میرا جو چاہے وہ نظر مجھ سے ملائے

مہر آنکھوں پہ ہونٹوں پہ لگی ہے جو ہو خاموش؛

کیا تیغِ قضا سر پہ کھڑی ہے جو ہو خاموش؛

تم نے مجھے خط لکھ کے بلایا ہے یہاں پر      ہر خط میں دیا واسطہ خالقِ اکسیر

لکھا تھا کہ "ہم لوگ ہیں بے ہادی در مہر      غاصب ہے یزیدِ ستم آرا و جفا گر"

"ہم بیعتِ باطل کسی عنوان نہ کریں گے"

لکھا تھا کہ "ہم جھوٹ سے پیاں نہ کریں گے"

تم نے مجھے لکھا تھا کہ "اے قبلۂ ایماں      چشمے ہیں رواں شاخِ شردار ہے رقصاں

میں منتظرِ حکم زرہ پوششِ جواناں؛      نصرت کے لیے سینکڑوں تلواریں ہیں عریاں

سر سبز ہے، شاداب ہے کشت، آئیے مولا

بارانِ کرم بن کے برس جائیے مولا

میں آیا تو تم ظلم کے لشکر کی طرف ہو      بیعت میں ہو غاصب کی سمتگر کی طرف ہو

ایماں کی طلب تھی ہوس زر کی طرف ہو      باطل کی طرف دشمنِ داور کی طرف ہو

تم جنگ ہو، میں امن و محبت کا چلن ہوں

تم مکر کی تلوار ہو، میں صلحِ حسن ہوں

میں قافلہ شوق، جہاں گیسرِ نظر ہوں      میں "کن" ہوں میں تخلیق کے نغمے کا سفر ہوں

میں قحط میں انسانوں کے تکمیلِ بشر ہوں      فطرت کی تمنا ہوں دعاؤں کا اثر ہوں

تم مگر ہی دستِ ہوس، حق کی خبر میں

تم دستِ تعدی ہو، شہادت کا سفر میں



تم آج ہو جس جبر کی بیعت کے طلب گار      تم آج ہو جس جھوٹ کی طاقت کے علم دار  
 کل ہو گے اسی جبر کے حلقے میں گرفتار      یہ جھوٹ ہی نیچے گاتھیں کل سر بازار  
 کل روندے گا تم کو یہی دربار حکومت      کھینچے گاتھیں دار پہ سردار حکومت  
 پھیرو گے نظر مجھ سے تو حق تم سے پھرے گا      خوابوں میں بھی خوں میرا اماں تم کو نہ دے گا  
 جو مجھ کو مٹائے گا وہ دنیا سے مٹے گا      ہو جس کے ہوا خواہ، وہی قتل کرے گا  
 کل نام تمھارا نہ یزیدوں میں رسم ہو      میں چاہتا ہوں تم بھی شہیدوں میں رقم ہو  
 یہ طے ہے کہ میں بیعت باطل نہ کروں گا      جو راہ صداقت کی ہے وہ راہ چلوں گا  
 تم جان کے خواہاں ہو تو میں جان تمہیں دوں گا      سرکٹتا ہے کٹ جائے میں پیچھے نہ ہٹوں گا  
 دولت کے لیے تم نے تو ایمان بھی نیچے      ذلت کے عوض ذہن و دل و جان بھی نیچے  
 جس طرح میں آیا ہوں، نہیں جنگ کا یہ طور      میں لڑنے کو آتا تو ادا ہوتی میری اور  
 ہوتے نہ سرے ساتھ حرم کچھ تو کرو غور      اطفال کو کیوں لاتا کہ ہوں نذرِ غم و جور  
 میں مرگ کو بھی گوہر جان بخش رہا ہوں      اے شامیو میں صبح اماں بخش رہا ہوں  
 مہمان بلا کر مجھے پانی بھی کیا بند      نصرت ہے کدھر کیا ہوئی دعدوں کی مے قند  
 کیا ہو گئیں وہ کھیتیاں وہ شاخ برومند      رکھا ہے کہاں آبِ خنک میوہِ خسند  
 تیغوں کے ثمر، برچھیوں کے پھل ہیں مقابل      بیعت کے عوض، فوجوں کے بادل ہیں مقابل  
 یسن کے بڑھا صف سے بن سدا ستم گر      ڈرتا تھا کہ دل جیت نہ لے حق کا پیمر  
 چلے میں رکھا تیر کہا فوج سے بڑھ کر      شاہد رہو میں تیر چلاتا ہوں اماں پر  
 تیغ و تبر اکٹھے جو کھلا بابِ مظالم      یہ تیر تھا دیباچہ ابوابِ مظالم



سرور پہ نہیں، سینہ ایماں پہ چلے تیر      امن اور محبت کے گلستاں پہ چلے تیر  
ذلت کی طرف سے دلِ بڑیاں پہ چلے تیر      شہ کے رفقا پر نہیں مستراں پہ چلے تیر

مقتولِ ستم ہو گئے اوراقِ صحف کے

دن ڈھلتا گیا گرتے گئے بابِ شرف کے

رخصت ہوا ایک ایک رفیقِ شہِ ابرار      بڑھ بڑھ کے گلے موت سے ملتے ہے انصار

میدان میں گئے شہ کے عزیزانِ طرح دار      تنا عصر ہوا خاک یہ ہستا ہوا گلزار

قاسم ہیں نہ اکبر ہیں نہ عباسِ حسین ہیں

حد یہ ہے کہ گہوارے میں اصغر بھی نہیں ہیں

تنہا سپہِ ظلم میں ہے سیدِ دیشاں      گھر لٹ گیا آباد ہوا گنجِ شہیداں

اطفال ہیں سہمے ہوئے، ہیں بیبیاں گریاں      جز عابد بیمار نہیں کوئی نگہباں

لاشیں ہیں شہیدوں کی غم بے کفنی ہے

شبیر ہیں اور دردِ غریب الوطنی ہے

بیٹے ہیں نہ بھائی، نہ بھتیجے، نہ مددگار      شکر ہے نہ ہیں شکریاں اور نہ علم دار

غم، بھوک، عطش ہیں یہی اب شاہ کے انصار      لے دے کے ہے تنہائی کا احساس ہی غم خوار

غم کتنے اکیدا دلِ صداپاش اٹھائے

ہر یاد چلی آتی ہے اک لاش اٹھائے

بچپن کے وہ دن اور وہ نانا کی محبت      وہ لطف کی آغوش، جو عالم کی کھتی رحمت

وہ گردن و رخسار پہ لبِ ہاسے نبوت      اشک آنکھوں میں دکھیں تو وہ بتیابی حضرت

نانا جو اٹھے دہر سے غم خوار کھتی مادر

ہر دھوپ میں اک سایہ دیوار کھتی مادر

ماں، جس کی ریاضت پہ فدا دولتِ ثقلین      جس کے لیے تعظیم کو اٹھتے شہ کو نین

مرتے ہوئے بھی میٹوں کی خاطر کھتی جو بے چین      خود کھانا پکایا کہ نہ بھوکے ہے حسین

فریاد کی آواز اک آتی ہے کہیں سے

روتی ہوئی آئی نہ ہو ماںِ خلدِ بریں سے



مشہور ہے بابا کے زما نے میں سخاوت دشمن کی بھی کرتے ہیں مدد وقت مصیبت  
فاقوں میں بھی وہ دبدبہ وصولت و حشمت دنیا کے سلاطین سے جدا طرز حکومت

اے ساقی کوثر! مری تشنہ دہنی دیکھ

اے دستِ خدا! میری غریب الوطنی دیکھ

اُدھر کئی، مددگارِ خدا، وقتِ مدد ہے جاں تن میں گرہ بنتی ہے، آ، وقتِ مدد ہے  
ہے ناخنِ غم عقدہ کشا، وقتِ مدد ہے پیاسی ہے شفاعت کی دعا، وقتِ مدد ہے

فوجیں ہیں اُدھر، یادوں کا سیلاب اُدھر ہے

یا شیرِ الہی! تری نصرت پہ نظر ہے

وہ بھائی جھٹھا وارثِ اورنگِ امامت طفلی سے رہی شاملِ حال اس کی رفاقت  
کھٹا احمد و زہرا کی طرح پیکرِ الفت چھوٹا جو مدینہ تو چھٹی بھائی کی تربت

باغ اس کا مرے ساتھ ہی تاراج ہوا آج

دُؤ لالِ حسن کے ہوئے مقتولِ جفا آج

ہر یاد پہ اک تیر سا لگتا ہے جگر پر سینے میں مسلتا ہے کوئی دل کو برابر  
غم بڑھتا ہے یاد آتے ہیں جس وقت برادر آنسو امنڈ آتے ہیں جو یاد آتی ہیں مادر

پیاس اور بھی بڑھتی ہے جو لیس نامِ علی کا

پھٹ جاتا ہے دل پڑھنے میں کلمہ جو نبی کا

فرزندِ واعزا ہیں نہ اصحابِ یگانہ ہے کون جو کھامے کرد بازو و شانہ  
میں زخم پہ زخم اور فسانے میں فسانہ سب روشنیاں بجھ گئیں، تیرہ ہے زمانہ

اب ماہِ شب و مہر سحر ساتھ نہیں ہیں

نورِ نظر و لختِ جگر ساتھ نہیں ہیں

مہمانی خُڑ کرنے نہ پائے، وہ سدھارے جونِ حبشی ہاشمیوں سے بھی کھتے پیارے  
مسلم کی ضعیفی تھی جو انوں کو سہارے وہب اور زہیر ایسے جبری ظلم نے مارے

خدام نہیں یاد و ناصر بھی نہیں ہیں

بچپن کے رفیق ابنِ مظاہر بھی نہیں ہیں



قاسم کو تھی ضد موت ہی سے بیاہ رجائیں      زینب کے پسر چاہتے تھے مرنے کو جائیں  
 عباس کو غم، پائیں سکینہ کی بچھائیں      اکبر تھے مہرِ ماں کی ریاضت کو لٹائیں  
 اصغر کا گلا تیر ستم کھانے کو بیتاب      ہتھیں گودیاں ماؤں کی اجر جانے کو بیتاب  
 یاد آتی ہے بیٹی جسے چھوڑ آئے ہیں گھر میں      کیا کیا اسے حسرت تھی رہے ساتھ سفر میں  
 شکل اس کی پھر کرتی ہے ہر وقت نظر میں      کیا حال ہے بیمار کا اب، ہجرِ پدر میں  
 اصغر کا اسے دودھ بڑھانے کا تھا ارمان      اکبر کی دلہن بیاہ کے لانے کا تھا ارمان  
 آیا نہیں مدت سے کوئی قاصدِ خوش گام      اللہ عطا کر تو اُسے صحت و آرام  
 خط بھی اسے لکھ پائے نہ ہم تشنہ پیغام      مجھ سے نہ خفا ہو کہیں وہ میری گل اندام  
 کہہ دے کوئی صغرائے اب اکبر کو نہ ڈھونڈے      اب صبر کرے باپ کو، اصغر کو نہ ڈھونڈے  
 یاد آئیں جو صغرا تو ہوا دردِ سنزوں اور      ہر زخمِ جدائی سے ٹپکنے لگا خوں اور  
 دنیا سے دنی ہو گئی آنکھوں میں زبوں اور      گھٹنے کی جگہ بڑھ گئے کچھ صبر و سکوں اور  
 اب آنکھیں ہیں اور آنکھوں میں تصویرِ جوم ہے      جاں کا نہیں غم، چادرِ تطہیر کا غم ہے  
 یاد آتا ہے وہ خیمہِ تطہیر میں جانا      وہ آخری رخصت کے لیے سب کو بلانا  
 روتے ہوئے بچوں کو وہ گودی میں اٹھانا      وہ بیٹیوں، بہنوں کو کیلجے سے لگانا  
 بانو کی حیا، لیلے کا وہ پائیں محبت      دوری میں سوا ہوتا ہے احساسِ محبت  
 وہ عابدِ بیمار کے شانوں کو ہلانا      وہ اشکِ چھڑک کر انہیں غفلت سے جگانا  
 شبیر کی تنہائی پر غش پھر انہیں آنا      نظروں ہی سے پڑھ لینا تباہی کا فسانا  
 شام ان کی اسیری کی تصور میں کھڑی تھی      گردن میں رسن پاؤں میں زنجیر پڑی تھی



زینبؑ کی وہ بے تابِ دل، اشک بہانا      مسند پہ رسالت کی وہ بھائی کو بٹھانا  
 وہ بر میں ردا فاطمہؑ زہرا کی پنھانا      شانوں پہ پیمبرؐ کی عبا لا کے اڑھانا  
 مادر کی وصیت جو بجا لاتی تھیں زینبؑ  
 حلقوم کے بوسے ہی لیے جاتی تھیں زینبؑ  
 بواؤں کی نظروں میں اُجڑتا ہوا گھر تھا      سب لٹ گئی تھیں راہ میں، کیسا یہ سفر تھا  
 اطفال کے دل میں بھی گرفتاری کا ڈر تھا      سب کو تھی خبر، حادثہ جو پیشِ نظر تھا  
 کلثومؑ کی آنکھوں میں تھی تصویرِ علیؑ کی  
 بھائی کے لیے لائی تھیں شمشیرِ علیؑ کی  
 رخصت کو اٹھایا جو درخیمہ کا پردہ      اطفال نے دامنِ عبا ختام کے روکا  
 فریاد کا غلِ بی بیوں کے حلقے سے اُٹھا      روتی ہوئی ہمراہ چلیں ثنائی زہرا  
 بچوں کے سہارے سے قدم آگے بڑھے ہیں  
 زینبؑ نے سنبھالا ہے تو گھوڑے پہ چڑھے ہیں  
 چلتے ہوئے مرکب کا ٹھہر جانا وہ اک بار      پوچھا تھا، ہوا کیا تجھے اے اسپِ وفادار  
 کیا آخری خدمت کے لیے تو نہیں تیار      دیکھا کہ ہے آنکھوں سے رواں آنسوؤں کی دھا  
 مرکب کا اشارہ تھا ٹھہر جائے آقا  
 پکڑے ہیں سکینے نے قدم دیکھئے آقا  
 وہ بالی سکینے کا لپٹ جانا پدر سے      یاد آتی ہیں باتیں جو ہوئیں لختِ جگر سے  
 کہتی تھی چلے آپ تو وحشت ہوئی گھر سے      نیند آ نہیں سکتی مجھے جلاؤں کے ڈر سے  
 رات آنے سے پہلے ہی چلے آئیے بابا  
 پانی جو ملے میرے لیے لائے بابا  
 یادوں کا ہجوم اور اکیدا دل مضطر      اک یاد سے دامن جو چھڑا لیتے ہیں سرور  
 دامن سے لپٹتا ہے نئی یادوں کا شکر      یاد آئے کبھی بالی سکینے، کبھی اصغر  
 ہر یاد میں اک تازہ مدارات ہے غم کی  
 ہر چوٹ جو سینے میں ہے سوغات ہے غم کی



تلوار چلائی ہے تو شل ہو گئے ہیں ہات  
کیا جنگ کریں، مر گئے عباسؑ خوش اوقات  
پہلو میں ہے شمشیر علیؑ، محو مناجات  
آپہنچی ہے نزدیک بہت ساعت طاعات

چہرے پہ ہے خون لب پہ محبت کا سبق ہے

گمراہوں کا غم، ذلتِ انساں کا قلق ہے

چھائی ہے گھٹا ظلم کی خورشیدِ شرف پر  
سنگ اڑتے ہوئے آتے ہیں ایماں کے صدف پر  
زرعہ ہے جفاؤں کا پیمبر کے خلف پر  
تلواریں برستی ہیں درِ شاہِ نجف پر

ہے ایک ہفت اور کماں دار ہزاروں

اک مصحفِ حق اور خطِ کار ہزاروں

تیر آتے ہیں سینے پہ، کڑھکتی ہیں کمانیں  
گرز اور تبر ہیں کہ قصا کی ہیں اڑانیں

پہلو میں ہیں پیوست خطا کار سنائیں  
پیاسے کا لہو پیتی ہیں نیزوں کی زبانیں

گرنے کو ہیں شہ اور کوئی ہمراہ نہیں ہے

دشمن ہیں سبھی، کوئی ہوا خواہ نہیں ہے

پیشانی اقدس پہ لگا آ کے جو پتھر  
خون اتنا بہا سرخ ہوئی ریشِ مطہر

بند آنکھیں جو کیں نیزہ لگا پہلو کے اوپر  
گھوڑے سے چلا سوئے زمیں سبطِ پیمبر

کون آج اتارے گا انہیں مقام کے زین سے

نا۔ نو بلائے کوئی فردوسِ بریں سے

وہ مصحفِ حق گرتا ہے جو حق کی اماں ہے  
وہ گرتا ہے جو احمدِ مرسل کی زباں ہے

وہ گرتا ہے جو فاطمہؑ کا پارہ جاں ہے  
وہ گرتا ہے جو فاتحِ خیبر کا نشان ہے

وہ گرتا ہے قرآن و خدا جس کی طرف ہے

وہ گرتا ہے جو دستِ دعا، برجِ شرف ہے

تلواریں تڑپتی ہیں کہ پہلو میں اُسے لے لیں  
جھکتی ہیں سنائیں کہ دل و دیدہ کو چو میں

بے چین ہیں نیزے کہ وہی بڑھ کے اتاریں  
منہ چومتی ہیں تیروں کی بے آب زبانیں

ہتھیاروں میں رستہ جو نہیں پاتی ہیں زہراؑ

پھیلانے ہوئے باہوں کو چلاتی ہیں زہراؑ



شمر آتا ہے خنجر بکف و ریشہ بر اندام      ہونے کو ہے وہ ظلم کہ ہو جائے گا کہرام  
سر نور کا کٹ جائے گا روئے گی لہو شام      شق ہوگی زمیں غم سے فلک ہوگا سیہ نام

روح قدس اب مرثیہ خوانی کے لیے ہے

سرِ حنیفہ فیضِ اشکِ فشانے کے لیے ہے

اے خیر بشر! اپنے نواسے کو سنبھالو      اے سیدہ! فرزند کے چہرے کی بلا لو

اے عقدہ کشادہ رکھ کے پیاسے کو بچالو      حق والو! یہ ہے حق کا علم بڑھ کے اٹھالو

حق اور صداقت کا گلا کٹتا ہے لوگو

انساں کی نجابت کا گلا کٹتا ہے لوگو

آئی جو کمی مہرِ حق آگاہ کی ضو میں      کہنا گئے سورج کمیِ ظلمات کی رو میں

ایمان کا گھر جلنے لگا ظلم کی لو میں      پامال ہوئی نعشِ حسینؑ اس تنگ دو میں

خیمے سے وہاں زینبؑ گریاں نکل آئی

گھبرا کے یہاں شامِ غریباں نکل آئی

اس سانچے کی خیمے میں جب تک خبر آئے      تاریکی میں اٹھتے ہوئے شعلے نظر آئے

لے کر رسن و طوق کمی بد گھر آئے      رخسارِ سکینہؑ پہ طمانچے ابھر آئے

غم کرنے کی غم خواروں کو فرصت نہ ملے گی

جی کھول کے رونے کی اجازت نہ ملے گی

انسان کو جاں بخشی جو مر کر شہدا نے      سر کاٹ لیے مگر ہی دستِ قضا نے

بخشی تھی جنہیں چادرِ تطہیرِ خدا نے      کون آئے گا اب ان کی رداؤں کو بچانے

بے گور و کفن لاشِ شہیدوں کی پڑی ہے

یاں ثانی زہراؑ پہ قیامت کی گھڑی ہے

ہے خاتمہ روزِ عزاءِ شامِ غریباں      وہ قتلِ شہیداں تھا تو یہ خونِ یتیمیاں

عریاں سر و لب تشنہ ہیں اوراقِ بہاراں      ہے خیمہ غم اور مظالم کا بیاباں

عاشور کے ہر غم سے مصیبت یہ بڑی ہے

منزل سے شہادت کی بھی منزل یہ کڑی ہے



اب سید سجاد ہیں اور رنج سفر ہے      پھیلی ہوئی تاحِ نظر راہِ خطر ہے  
 ہر گام پہ اک چاکبِ شمشیر اثر ہے      بیمار ہے اور آبلہ پا راہِ گزر ہے  
 اے قافلہ شوق ! زمانہ ہے رتے ساتھ  
 شبیر کا خون ریز فسانہ ہے رتے ساتھ



مشرقیہ  
تسخ زبانِ زینبؓ

رات یہ حق کے چراغوں پہ بہت بھاری ہے  
(درحالِ ثنائی زہراؓ زینبؓ کبریٰ بنتِ علیؓ)



ثانی زہرا زینب کبریٰ شہادتِ حسینی کے مقصد کی تبلیغ و اشاعت کا استعارہ ہیں۔ کر بلا ان کے بغیر نامکمل رہتا اور مقصدِ شہادت ناممکن رہ جاتا۔ ماں سے عصمت و طہارت کی چادر وحیثیت میں پائی، باپ سے فصاحت و بلاغت کے ساتھ شجاعت و صداقت کے جوہر ملے۔ جب مدینے سے امام سفر کرنے لگے تو آپ نے اپنے بیمار شوہر اور ابنِ عم عبداللہ ابن جعفرؓ سے بھائی کا ہم سفر ہونے کی اجازت حاصل کی۔ مکے سے روانگی کے وقت عبداللہ ابن جعفرؓ سید الشہداء کو سفرِ عراق کے خطرات سے آگاہ کرنے آئے۔ جب دیکھا کہ شہادت کے سفر سے باز آنے والے نہیں تو اپنے دو بیٹے عونؓ و محمدؓ قافلہ شہادت کے ہمراہ کر دیے۔ روزِ عاشور جناب زینبؓ نے ان دونوں بیٹوں کی قربانی دی۔ انیس کے مراثی کی بنیاد پر یہ روایت عام ہو گئی ہے کہ پسرانِ زینبؓ نے صبح عاشور علم کا منصب پانے کے لئے ضد کی تھی کہ وہ دادا اور نانا دونوں کی طرف سے اس کے حق دار تھے۔ ماں کے حکم کے سامنے سر جھکا دیا، اور شہادت ہی کو دنیا و آخرت کا سب سے بڑا منصب سمجھ کر اسے اپنا لیا۔ بیٹوں کی شہادت پر زینبؓ کا صبر سید الشہداء کے ثباتِ قدم کا سہارا ثابت ہوا۔ بھائی کی شہادت کے بعد امام بھتیجے (حضرت زین العابدینؓ) کی بیماری کے باعث اسیروں کی قافلہ ساری آپ کو ملی۔ شامِ غریباں اس امتحان کی پہلی منزل تھی، مقبولِ عام روایت کے مطابق مولا مشکل کشاؑ خود اس شب بیٹی کی مدد کرنے تشریف لائے تھے۔ اسی رات زینبؓ کی زبان کو باپ کی تلوار کا جوہر عطا ہوا۔

لسانِ زینبؓ نے حسین و عباسؓ کی شمشیروں سے بڑا کام کیا، کوفے کا بازار، ابنِ زیاد کا دربار، شام تک صبرِ آزما سفر، دمشق کے ہجوم، دربارِ ملوکیت میں ساری دنیا کے تماشاویوں کا



نرغہ اور یزید کی بے ادبیاں۔ ان سب مواقع پر اگر کوئی تیغ اٹھی اور ظلم و کذب کے سر پر کوندی تو وہ زینب کے خطبات کی تلوار تھی یا بیمار امام چہارم کی زبان کا اعجاز۔ یہ مرثیہ اسی رزمیہ کی تفصیل ہے۔

اس مرثیے میں حضرت زینبؓ کو فخر اور دربارِ یزید میں جو خطبات دیے تھے، ان کو شاعرانہ آرائشوں کے ساتھ اردو شعر کی زبان میں ڈھلنے کی سعی کی گئی ہے۔ آپ کی جراتِ انہار آج بھی ہر ظلم کے خلاف جہاد باللسان کا بہترین نمونہ ہے۔



رات یہ حق کے چراغوں پہ بہت بھاری ہے      سانس لینے میں بھی ایمان کو دشواری ہے  
کشمکش مرگ و مسیحائی میں اب جاری ہے      چارہ گرا بھی چکیں، کوچ کی تیزی ہے  
نشہ فتح میں باطل ہے کہ آتا ہے یزید

مسند عدل پہ حق اپنا جتا تا ہے یزید  
صلح کرتا ہے اندھیروں سے جو، وہ ناری ہے      نقص ایمان کا ظالم کی نمک خواری ہے  
مرگ دل تحت و حکومت کی پرستاری ہے      سرفرازی مناصب میں نگوں ساری ہے  
شب بجاں ہوگی نہ صبحوں کی امانت داری  
جان دے دے گی، بکے گی نہ دیانت داری

عدل گاہوں میں ستمگر کی عمل داری ہے      صدق بھی جرات کر دار سے اب عاری ہے  
نگہ دل بہ لگی مہر طلب گاری ہے      ذہن و دل جو بھی ہے محکوموں کا سرکاری ہے  
علم کو جہل نے انعام کی رشوت دی ہے  
بزدلی نے قدم ظلم پہ بیعت کی ہے

مسند آراء حکومت ہے ستم دنیا میں      موردِ ظلم ہیں اربابِ ہم دم دنیا میں  
دولتیں بانٹتی ہیں درد و الم دنیا میں      بے نیازانِ جہاں پاتے ہیں غم دنیا میں  
جبر کا حکم ہے سرمایہ غم لٹ جائے  
زر کا فرماں ہے دردِ دیدہ غم لٹ جائے

چشمِ بنیا سے تقاضا ہے نظر بھی نہ اٹھے      گوشِ شنوا کو اشارہ ہے کہ دل کی نہ سنے  
لبِ گویا سے ہے اصرار کہ وہ کچھ نہ کہے      ذہنِ بیدار کو تاکید ہے اب سو جائے  
فکر ہے یہ کہ زباں لفظ سے تر ہونہ سکے  
دشتِ ظلمات میں شمعوں کا سفر ہونہ سکے



دل کو غم ہے کہ دھڑکنے کا سلیقہ نہ رہا      چشمِ نم ہے کہ بہکنے کا سلیقہ نہ رہا  
آگ چُپ ہے کہ بھڑکنے کا سلیقہ نہ رہا      پھول حیراں کہ مہکنے کا سلیقہ نہ رہا

ذہن ہیں سرکہ افکار کی دولت ہی نہیں

ہونٹ ہیں خشک کہ اظہار کی مہلت ہی نہیں

روز و شب جہدِ شکم، کاہشِ جاں کی زنجیر      آمد و رفتِ نفسِ عمر گراں کی زنجیر  
دیدہ و دلِ غمِ آفاتِ جہاں کی زنجیر      گوشِ و لبِ نوحہ و فریاد و فغاں کی زنجیر  
کس سے یہ پوچھئے کیا لطف ہے آزادی کا

مرثیہ پڑھتی ہیں آبادیاں بر بادِ دی کا

کوئی رستہ ہو کہ حالات کی زنجیر کٹے      کوئی تیشہ کہ غمِ ذات کی زنجیر کٹے  
کوئی شغلہ ہو کہ ظلمات کی زنجیر کٹے      کوئی سورج ہو کہ اس رات کی زنجیر کٹے  
کوئی رہبر ہو تو یہ قید کی دیوار گرے  
جبر کے ہاتھ پہ خود جبر کی تلوار گرے

نوحِ غرقاب ہیں طوفان کی منجدھاروں میں      قیدِ موسیٰ ہوئے فرعون کے درباروں میں  
یوسفِ آ آ کے بچے مصر کے بازاروں میں      ہیں مسیحائے نفسِ چند کے بیماروں میں  
بجھ کے دشت کو مجنوں کے قدم یاد نہیں  
ہر شیریں کو ہے شکوہ، کوئی فریاد نہیں

کیسے تران اُترتا ہے حیرا سے پوچھیں      کیسے ملتا ہے خدا، بیتِ خدا سے پوچھیں  
شوکتِ فاقہ و فقر آلِ عبا سے پوچھیں      قوتِ نانِ جو میں قلعہ کشا سے پوچھیں  
موت تیرے وہ طلبگارِ نساہی ہیں کہاں؟  
زندگی تیرے مسیحا، تیرے غازی ہیں کہاں؟

اہلِ ہجرت کے وہ انصار و رفیقان ہوئے کیا      بدر کے تیغِ بکف بے سرو ساماں ہوئے کیا  
احد و خندق و خیبر کے غریباں ہوئے کیا      فتحِ مکہ کی شرافت کے نگہباں ہوئے کیا  
امن کے جو تھے محافظ، وہ مجاہد ہیں کہاں  
جن کا کردار تھا اللہ کا شاہد ہیں کہاں



بھکے سائل کا شکم کون رہا روزے سے پیٹ پر باندھ کے پتھر جو لڑے کیسے تھے  
سنگیاروں کو محبت سے دعا دی کس نے کیسے مخدوم تھے جو خادمِ خدا م رہے

خاک پر بیٹھنے والے فلک آئنا رہیں کون

مرصنی خالقِ عادل کے خریدار ہیں کون

عشقِ سلماں ہے کہاں، صدقِ ابوذر ہے کدھر حقِ مناجاتِ عمارِ دلاور ہے کدھر  
خندہ زنِ ظلم پہ میثم کا کٹا سر ہے کدھر رعبِ حمزہ ہے کہاں، صولتِ جعفر ہے کدھر

ہیں کہاں جن سے رسالت کا پتا ملتا ہے

جن کی تلواروں کے سائے میں خدا ملتا ہے

روک دے ظالموں کو جو، وہ شجاعت ہے کدھر ٹوکے حاکم کو سرِ عام، وہ جرأت ہے کدھر  
کانپ اٹھیں قیصر و کسری بھی، وہ غربت ہے کدھر جو غریبوں کی ہو غمِ خوار، وہ دولت ہے کدھر

آدمی لاکھوں کر ڈروں ہیں یہ سپحِ بولے کون

لب پہ ہے ہر خموشی کی گرہ نکھولے کون

دل میں لات و ہیل اور لب پہ ہر تسبیح و درود پردہ پوشش ہو س ز رہیں قیام اور قعود

منہ سے کہتے ہیں، بحرِ حق ہے ہر اک لا موجود اور عمل کہتا ہے، حاکم کی نظر ہے معبود

ظاہر ایسا ہے کہ چہروں پہ سویرا دیکھو

ذہن کو کھولو تو پوچھو ہول اندھیرا دیکھو

صرف ظاہر کے پرستار فقہانِ کرام روحِ معنی سے تہی کھو کھلے لفظوں کا نظام

ہیں مصلے گردِ خواہشِ لطف و انعام دینِ دنیا طلبی ہی کا ہے اک رنگیں نام

ہر نفسِ عینِ عبادت ہو، وہ طاعت ہے کہاں

جس پہ خود ناز کرے حق، وہ عبادت ہے کہاں

دہ نمازی نہیں دنیا کے ہوں جو سجدہ گزار جو عبادات کو بھی نفع کا حبا نہیں بیوپار

وہ عبادت نہیں جو سجدوں میں کرتی ہے شمار حور و غلمان و مغنی و شراب و انثار

نارِ دوزخ سے اماں، حق کی طلب کب ہوگی

حصِ جنت میں جو ہو، طاعتِ رب کب ہوگی



وہ نہیں حق جو ہزار باب سیاست کا عظام  
وہ نہیں کشف جو کھولے نہ گمہ دل کی مدام  
وہ نہیں دین جو ظالم کو بھی کرتا ہے سلام  
وہ نہیں کعبہ جہاں بیٹھے ہوں جھوٹے اہنام  
پر چھو کعبے سے اُسے کعبہ بنایا کس نے  
راستہ معرفتِ رب کا دکھایا کس نے

کب اسیرِ حرم و دیرِ کلیسا ہے خدا  
رگ گردن سے قریں، دل کا دھڑکنہ خدا  
ڈھونڈنے جاؤ تو ہر گام پہ ملتا ہے خدا  
کہیں قطرہ کہیں دریا، کہیں صحرا ہے خدا  
ہو حضوری کہ نہ ہو، حاضر و ناظر ہے خدا  
ظاہر و باطن کل، اول و آخر ہے خدا

دولت و جاہ کی مسند پہ نہیں جلوہ نما  
چیتھڑے پہنے ہوئے گلیوں میں پھرتا خدا  
بھوک میں نان جویں، رات میں مٹی کا دیا  
بے دوا اور غدار دیگیوں کے غم کی دوا  
عرقِ محنت و خونِ شہد امیں ڈھونڈو  
رب کو جہدِ شکم و جہدِ بقا میں ڈھونڈو

جہاں غربت کے مقدر میں ہے محرومی جہاں  
جہاں بنیائی کی تقدیر ہے چشمِ گریاں  
جہاں محنت کا صلہ ذلت و سرِ یاد و فغاں  
جہاں غیرت کے لئے آب و ہوا بھی ہے گمراہ  
وہیں ملتا ہے خدا جینے کی طاقت بن کر  
غربت و محنت و بنیائی و عنیت بن کر

دل نہیں زندہ تو کیساں، ہیں حرام اور حلال  
آنکھیں اندھی ہوں تو سورج کا ہے دن میں بھی کال  
معرفت حق کی ہے بے معرفت نفسِ محال  
پائے بشکستہ سے بیکار ہے منزل کا سوال  
جو نہ عاشق ہو محمدؐ کا، وہ داؤد کا نہیں  
جو نہ دے اجر رسالت وہ پیمبر کا نہیں

جس سے انسان کا نقصاں ہو وہی شے حرام  
جبر سے صلح میں بے روح صلوٰۃ اور سلام  
ہے نہیاں روح کا ظالم کی حکومت کا قیام  
جو نہ بیعت میں ہو غاصب کی وہی حق کا امام  
قہر کو سہلے جو چپ چاپ، وہ قاہر کا شریک  
جبر پر کچھ نہ کہے جو، وہ ہے جابر کا شریک



مطلع نور جو ہو جائے اندھیروں کا غلام  
شہر اللہ دنیٰ پر جو چلے سکے شام  
مسندِ عدل پہ فائز ہوں جو قتالِ عوام  
کذب منبر سے حکومت کے جو کرتا ہو کلام

ہاتھ لازم ہے کہ ظالم کی قبا تک پہنچے

سفرِ بے وطنی کرب و بلا تک پہنچے

امرِ معروف کا اعلان جو کرے، ہے وہ امام  
نہی منکر ہے یہی، ظلم ہو رسوا سرِ عام  
ہر مومن کو کہے، جینا ہے عنادی میں حرام  
زندگی اپنے شہیدوں کو کرے ٹھک کے سلام

تن صد پارہ کہے، زلیست پسندی یہ ہے

لوک نیزہ بھی کہے، سر کی بلندی یہ ہے

ہر عملِ حق کی گواہی ہو، عبادت ہے یہی

ہر نظرِ کذب کو جھٹلائے، صداقت ہے یہی

ہم قدم جو رہیں، کشتی نجات اُن کو ملے

جو رہیں ساتھ، ابد تک کی جیات اُن کو ملے

باز وکٹ جاتے ہیں ایماں کی علمداری میں

گھبرا جڑ جاتے ہیں مظلوموں کی غم خواری میں

حق کی ہے چاہ جھینیں، تشنہ دہن رہتے ہیں

حسبِ آزادوں کے بے گور و کفن رہتے ہیں

وہ نہیں سجدے، شہادت کو نہ ہو جن پر ناز

وہ اذائیں نہیں، جن میں نہ ہو دل کی آواز

دل میں قتل ہو تو ہر بات تلاوت ہو جائے

رُخ کو دیکھیں تو نگاہوں کی عبادت ہو جائے

کب ہر اک بتاؤ جی بنتی ہے کہیں گے رسولؐ

صبر کس وقت میں لازم ہے بتائیں گی بتولؑ

کس کی بیعت ہے حرام، آلِ نبیؐ سے پوچھو

جنگ کا طرزِ حسینؑ ابنِ علیؑ سے پوچھو



کون حاکم ہے دلوں کا، یہ کہیں گے دل و جاں      کون نائب ہے خدا کا، یہ کہیں گے انسان  
 کون وارث ہے نبی کا، یہ کہے گا قرآن      کون ہے حق کا ولی، ہو گا عمل سے اعلان  
 کون حاکم ہے، دل و جانِ مدینہ کہدے  
 کون حاکم ہے غمِ حرمتِ کعبہ، کہدے  
 کہو باغی سے، وہ کچھ روز حکومت کرے      حوصلہ جتنا ہے، بیمانے کو اپنے بھرے  
 قتلِ مظلوم کا الزام بھی گردن پر لے      خونِ ناحق کا گراں بوجھ بھی اپنے سر لے  
 کہو باغی سے ہر اک ظلم و غضب کر دیکھے  
 حاکمِ حق سے وہ بیعت بھی طلب کر دیکھے  
 کہو باغی سے کرے غیرتِ انساں کو شکار      ہو جو ممکن تو شرافت کے مٹا دے آثار  
 توڑ دے حریتِ صداقت کی سپر اور تلوار      سخنِ حق کی دیانت پہ کرے تہر کا وار  
 یہ نہ ممکن ہو تو پھر کرب و بلا میں آئے  
 سرنگوں مقتلِ شاہِ شہدا میں آئے  
 حق کا حاکم ہے جو، اُس نے تو وطن کو چھوڑا      نغمے نے صوت کو، اور گل نے چمن کو چھوڑا  
 نور نے شمع کو، اور روح نے تن کو چھوڑا      مشک نے نلے کو، آہو نے ختن کو چھوڑا  
 کہو باغی سے کہ وہ ظلم کے لشکر لائے  
 تیغ و تبر و نیزہ و خونخوار لائے  
 حق کے حاکم نے رکھی قبرِ نبیؐ کی عتبات      چھوڑ دی فاطمہؑ کی قبر، حُسن کی تربت  
 حق کے حاکم سے رہی کعبہؑ دیں کی حرمت      حج کو چھوڑا تو بڑھی اور بھی حج کی قیمت  
 ہر قدمِ عترتِ دہشت آہن رہے ساتھ اس کے  
 اس سفینے کے نگہبان رہے ہاتھ اس کے  
 حق نے ساتھ اپنے لیا ہے سروساماں کیا کیا      ساتھ اک گل کے ہیں، عنوانِ بہاراں کیا کیا  
 غنچے ہیں ہم سفرِ نکہتِ پڑاں کیا کیا      ہیں رفیقانِ رہ، ہجرتِ ایماں کیا کیا  
 باندھ کر سر سے کفنِ غنچہ دہاں نکلے ہیں  
 مرنے خوش پیر مہاں، سیمِ تنان نکلے ہیں



پیر کس شان کے، اطفال و جواں کیسے ہیں      دیکھ لے چشمِ فلک، گلِ بدناں کیسے ہیں  
ساتھ دیں نخم و نثر، ہر نشان کیسے ہیں      جان لے موت میحانِ فناں کیسے ہیں

اے شہادت! ترے خوابِ طر حدار چلے

زندگی! چوم قدم سیدِ ابرار چلے

احد و بدر کے سارے شہد اساتھ ہوئے      بن کے قاسمِ حُسن سبرِ قبا ساتھ ہوئے

شکلِ اکبر میں رسولِ دوسرا ساتھ ہوئے      تیغِ عباس لئے عقدہ کُشا ساتھ ہوئے

خالی ہو جانے کو گہوارہٴ اصغر بھی ہے ساتھ

سر سے لٹ جانے کو تپیر کی چادر بھی ہے ساتھ

موت پر پہننے کو اطفالِ گلِ اندام چلے      زندگی ڈھونڈھنے پیرانِ خوش انجام چلے

تیغِ دردست جو انانِ سُبک گام چلے      صبحِ بردوشِ حریفِ سپرِ شام چلے

نورِ حقِ ظلمتِ باطل کی طرف آتا ہے

بولہب! دیکھ، محمد کا خلف آتا ہے

اے بنِ فاطمہ، فرزندِ علی، سبطِ نبیؐ      محرمِ سترِ جہاں، جانِ رسولِ عربیؐ

جراتِ لفظِ ترے سامنے ہے بے ادبی      تجھ سے کہتی ہے مگر روحِ شہادتِ طلبی

نفعِ باطل کا ہے، گرزِ نیبِ کبرانہ ہوں ساتھ

ہے زیاں حق کا، اگر ثنائیٰ نہ ہرانہ ہوں ساتھ

کون سردارِ ترے بعد حرم کا ہوگا      کون سالارِ اسیرانِ ستم کا ہوگا

کون غمِ خوارِ یتیموں کے الم کا ہوگا      کون پُرساںِ ترے سجاد کے غم کا ہوگا

ظلم سے عدل کی حجت نہ مکمل ہوگی

ہوں نہ زینبؓ تو شہادت نہ مکمل ہوگی

لفظِ اکیا بے ادبی کرتا ہے الہام سے تو      کرو وضو چشمہٴ کوثر کے دواکِ جام سے تو

کیا شناسا نہیں شبیرؓ کے اکرام سے تو      علم کچھ مانگ درِ علم کے خدام سے تو

لفظِ جبریل یہاں ہر بہ لب آتا ہے

گفتگو سیکھنے یاں قاصدِ رب آتا ہے



سجدہ کرتا ہے یہیں فرق طرہ دارِ قلم  
 پاتی ہے خطِ حکومت یہیں سرکارِ قلم  
 لیتی ہے درسِ روانی یہیں رفتارِ قلم  
 آکے کھلتا ہے یہیں جوہرِ کردارِ قلم  
 یہیں شاعر کو عطا لوح و قلم ہوتے ہیں

اسی سرکار میں تسمانِ رقم ہوتے ہیں  
 اے قلم! سجدہٴ تعظیم بجا لا پہلے  
 معذرت میں سر تسلیم کو نیوڑھا پہلے  
 لفظ و معنی کی غلامی سے نکل آ پہلے  
 خاکِ پاؤں بن حیدر سے شفا پا پہلے

پھر تجھے زینبؓ کبرا کے قدم چھونے ہیں

سر کے بل چل، تجھے زہرا کے قدم چھونے ہیں

اے قلم! عظمتِ زینبؓ کا بیاں کرنا ہے  
 ہے کہیں مدح کہیں آہ و فغاں کرنا ہے  
 دل کو خوں، آنکھ کو دریائے رداں کرنا ہے  
 قطع ہر گام پر یاں ایک زباں کرنا ہے

کرد عا فرق نہ کردارِ سخن میں آئے

ایک لغزش بھی نہ رفتارِ سخن میں آئے

کیا کہا تو نے کہ زینبؓ نہیں شبیرؓ کے ساتھ  
 کب نہ تھا دیدہ تر، نالہ شبیرؓ کے ساتھ  
 کیا لکھا تو نے کہ آنکھیں نہیں تنویرؓ کے ساتھ  
 کو لسا دن تھا کہ سرور نہ تھے ہمیشہ کے ساتھ

اس قدر عشق تھا شبیرؓ کو ماں جانی کا

دل بھی اک ساتھ دھڑکتا تھا بہن بھائی کا

بھائی بچپن ہی سے غم خوار رہا خواہر کا  
 اُس کے سر سے جو کبھی دھوپ میں سایہ سر کا

بھائی نے سایہ کیا دوڑ کے خود چادر کا  
 فاطمہؓ سے نہیں کم مرتبہ اس دخت کا

سیکھا زینبؓ نے سبق حق کا لسانِ حق سے

پائی ہے جبرائیلؑ گفتارِ زبانِ حق سے

گود میں کھیلی ہیں یہ رحمتِ دو عالم کے  
 سیکھے ہیں سارے چلن سیدہٴ اکرم کے

جذبِ دل میں کئے اندازِ سکونِ غم کے  
 تڑپے ہیں شیرِ خدا، اشکِ جوان کے چمکے

رونی ہیں یہ تو ہنسایا ہے بنیٰ نے ان کو

روکھی ہیں یہ تو منایا ہے علیؑ نے ان کو



کربلا کے لئے تخلیق کیا داور نے      خبر آئندہ کی دی ہے اکھیں پیغمبرؐ نے  
چوما ہے بازوؤں کو سیّدہؑ اطرہ ہے      ان کے پردے کا رکھا پاس بہت حیدر نے

رتبہ وہ، کی ہے حسینؑ اور حسنؑ نے تعظیم  
چوم کر بازوؤں کو کی ہے حسنؑ نے تعظیم  
بوا لگ گل سے نہیں، گل نہیں گلشن سے جدا      غم نہیں جاں سے الگ، جان نہیں تن سے جدا  
خوں نہیں دل سے الگ، دل نہیں دھڑکن سے جدا      شعر شاعر سے، نہ شاعر ہے کبھی فن سے جدا  
حق ہے قرآن سے، قرآن رسولؐ رب سے  
کر بلا ہے شہدا سے، شہدا زینبؑ سے

سچ ہے مفہوم سے، مفہوم بیاں سے پیدا      معنی ہے لفظ سے، اور لفظ زباں سے پیدا  
نغمہ ہے صوت سے، اور صوت ہے جاں سے پیدا      حسنؑ تغیر سے، تغیر زمان سے پیدا  
ہیں حسینؑ ابن علیؑ کا رخدا کی تکمیل  
بنت زہراؑ پہ ہوئی کرب و بلا کی تکمیل

سر پہ زہراؑ کے جوتھی، چادر عصمت ہے وہی      عورتیں کوفے کی شاہد ہیں کہ عظمت ہے وہی  
جو محمدؐ کے سخن میں بھتی فصاحت ہے وہی      جو در علم میں بھتی، ان میں بلاغت ہے وہی  
پردہ حایل ہو تو لہجہ ہے وہی حیدرؑ کا  
ہم سخن جو شب معراج تھا پیغمبرؐ کا

احمدؑ اسلام ہیں، اکملت کی آیت زینبؑ      بدرؑ تہید ہے، تکمیل شہادت زینبؑ  
کر بلا نقطہ آغاز ہے، تمت زینب      ابتداء اس کی حسینؑ اور نہایت زینبؑ

نقطہ باکو جو پھیلاؤ تو قرآن ہو جائے  
حق کی جو شرح کر دے زینبؑ دی شاہد کے

جس طرح نام محمدؐ سے ہے نام اسلام      ہو نہیں سکتے جدا زینبؑ و شبیرؑ کے نام  
سیّدہ یہ ہیں، وہ ہیں قافلہ حق کے امام      اُن سے آغاز شہادت ہے تو ان پر اتمام  
مقصد زندگی زینبؑ و شبیرؑ ہے ایک  
پارے دو، طرز خط و معنی تحریر ہے ایک



کس طرح رہتیں مدینے میں جو سرور نہ رہے      بھائی گھر چھوڑے تو کیوں ساتھ میں خواہر نہ رہے  
جن میں آئیں نہ قدم شاہ کے، وہ گھر نہ رہے      نہ لیست بے لطف ہے جب سر پہ برادر نہ رہے

فاطمہ روتی ہوئی بیٹے کے ہمراہ چلیں

اپنا گھر چھوڑ کے زینب سوئے جنگاہ چلیں

چھوڑ کر حجلہ گل، باد بہار ی نکلی ،      دوش امواج پہ پھولوں کی عساری نکلی

رتبہ داں بولے کہ زہرا کی سواری نکلی      احمد و حیدر و حسنین کی پیاری نکلی

پردہ داری کا تقاضا ہے کہ آہیں نہ اٹھیں

پلکوں نے چھوڑ دی حلیم کہ نگاہیں نہ اٹھیں

بولے خدام ادب، نکلے نہ کوئی باہر      ضبط کی حد میں رہے نالہ، غم دیدہ تر

ہے گنہ، اٹھے بنی زادیوں پر آنکھ اگر      اشک بھی ٹپکے نہ خاکِ قدم زینب پر

علی و فاطمہ کے قسۃ عین آتے ہیں

پردہ پکڑے ہوئے عباس و حسین آتے ہیں

خاک اڑاتے ہیں مدینے کے مکاں، بام و در      آسماں مھکتا ہے سجدے کے لئے قدموں پر

دامن دل سے لپٹ جاتی ہے قبرِ مادر      دیکھ لے گنبدِ خضر ابھی انھیں جی بھر کر

اب نہ یہ گوہر شہوار نظر آئیں گے

آئے گر لوٹ کے گھر خاکِ سر آئیں گے

کل سے تقدیر میں ہے ان کی عسریب الوطنی      دشت و صحرا میں ملے گی نہ کہیں چھاؤں گھنی

ہوٹوں پر کھیلے گی ان غنچوں کے تشنہ دہنی      چاک داماں نظر آئے گی یہ گلِ پیر ہنی

یہاں بے تیغ شہنشاہِ زمین نکلے ہیں

وہاں شمشیرِ بکف طوق و رسن نکلے ہیں

سوئے مقتل شہدا و شوقِ بکف آتے ہیں      اے عطش! بحرِ سخاوت کے صدف آتے ہیں

کر بلا! تیرے میکس تیری طرف آتے ہیں      لے قدم اٹھ کے زمیں عرشِ شرف آتے ہیں

مادہ و خورِ شید و نجوم ان کی رکابوں میں ہیں

آسماں سجدہ گزار ان کی جنابوں میں ہیں



گرد بن بن کے اُڑ جلتے ہیں دشت و کہسار      پاؤں پڑتے ہیں جہاں، خاک ہے وہ عرشِ آتنا  
آسماں بن گیا ہے قافلہ حق کا غبار      روشنی نوریوں سے لیتی ہے درسِ رفتار

قدم اٹھتے ہیں تو کھینچتی ہے زمانوں کی طناب

بندھی جہوں سے ہے آئندہ جہانوں کی طناب

جنگل اور دشت ہیں نو میدیِ تقفیر بنے      قریہ و شہر ہیں محرومی کی تفسیر بنے

جادے ہیں حشرِ پالوسی کی تصویر بنے      مندریں دوڑ کے آتی ہیں کہ تقدیر بنے

ذرے ہیں سجدہ لب، ہر مبین اترے گا

ہرز میں کہتی ہے یہ عکسِ سیہیں اترے گا

اپنی منزل کی خبر رکھتا ہے سردارِ جناں      جانتا ہے کہ ہے کس خاک سے خوں کا پیماں

ہے خبر کذب بہ لب آئیں گی ظلمات کہاں      سرد ہونے کو جہنم ہے کہاں شعلہ بجاں

اُسی منزل کی کشش میں دلِ جاں بڑھتے ہیں

مرکزِ حق کی طرف کون و مکاں بڑھتے ہیں

کر بلا بڑھتا ہے پالوسیِ سروڑ کے لئے      منتظر ہے یہ ازل سے شہِ صفدر کے لئے

کب سے آغوش ہے وا اکبر و صغر کے لئے      نہر بے چین ہے مہمانی کوثر کے لئے

کر بلا! اٹھ، ترے اربابِ شرف آپہونچے

بنتِ زہرا، پسرِ شاہِ سنجت آپہونچے

کر بلا حق کے فسانہ میں ہے اک نقطہِ خوں      اک اسی نقطے کے سیارے نجومِ گردوں

پھیل جائے تو یہی نقطہ ابد سے ہے فزوں      اور سمٹے تو یہی نقطہ فترات و جیحوں

ہیں ذبیح و بنِ مریم بھی پرستاروں میں

موسیٰ و نوح وبراہیم، ہیں زواروں میں

کر بلا! حشر تک انساں کی امانت رکھ لے      اپنی بیدار نگاہوں میں یہ دولت رکھ لے

خونِ ناحق، دل و جاں میں بحفاظت رکھ لے      کر بلا! آبروئے خالقِ عزت رکھ لے

کہیں ایسا نہ ہو یہ دولتِ داور نہ رہے

سرکٹے شاہ کا ہمشیر کی چادر نہ رہے



اس طرف آئے حسینؑ اور ادھر لشکر کیں  
 اُس طرف اترے ستم گار جفا کو مش لعین  
 اس طرف زینبؑ و کلثومؑ و سکینہؑ اُتریں  
 اُس طرف کذب کے ہتھیار ادھر حق کا یقین  
 ابرامہؑ چلے آتے ہیں جفا کاروں کے

پیا س لب چو متی ہے نور کی تلواروں کے  
 اُس طرف خوف سے حاکم کے نظر اٹھتی نہیں  
 اس طرف سجدوں سے روشن ہے عباد کی جبین  
 اُس طرف شعلے جہنم کے، ادھر خلدِ بریں  
 مطمئن غم ہیں ادھر، اور ادھر عیشِ حزیں  
 جبرِ نفرت کو ہے اموال و حکومت کی طلب  
 اختیاراتِ محبت کو شہادت کی طلب

فوج پر فوج چلی آتی ہے غداروں کی  
 تیر در دست جماعت ہے کماں داروں کی  
 صفیں جمتی ہیں حکومت کے پرستاروں کی  
 تیر در دست جماعت ہے کماں داروں کی  
 کون سے اسلحے جلادوں کی ٹولی میں نہیں  
 کون سا سنگِ ستم ظلم کی جھولی میں نہیں

شر سے اپنے ہی ہراساں ہے ستم کا لشکر  
 صبر آزادی اظہار پہ مامور ادھر  
 حیر کے ہاتھوں میں مجبوری کی تیغ اور سپر  
 مطمئن قلب ہے راضی بہ رضا کے داور  
 مالک کو ثروتِ نسیم ہیں بے آب حسینؑ  
 بھوک اور پیاس کے دریا میں ہیں سیراب حسینؑ

ظلم بڑھتا ہے تو بڑھ جاتی ہے سزا، تسلیم  
 سنگِ دشنام کو دیتا ہے دعا کی تعلیم  
 تیر آتے ہیں تو ہنتا ہے کریم ابنِ کریم  
 غم کے شعلوں میں ہے گلابِ رنگا ہوں کی نسیم  
 کر کے پیاروں کو خدا شکر خدا کرتے ہیں  
 حق کا حق زینبؑ و شبیرؑ ادا کرتے ہیں

کیا شبیرؑ نے ہم شکل بنیٰ کو رخصت  
 کی فدا بھائی نے حق کے لئے اپنی دولت  
 کھوئی زینبؑ نے بھی اٹھارہ برس کی محنت  
 کو نسا غم ہے، بہن کی نہیں جس میں شرکت  
 بھائیوں بیٹوں کا شبیرؑ نے گر غم نہ کیا  
 لاش پر بیٹوں کی زینبؑ نے بھی ماتم نہ کیا



ماں جب عون و محمد نے کیا کھتا اصرار وارث حیدر و جعفر ہیں علم کے حقدار  
 کھازینٹ نے، گلہ لب پہ نہ لانا نہ ہزار ہے یہی طبل و علم، جان ہو ماموں پہ نثار  
 حق سے عباس علمدار کے آگاہ رہو

فرض ہے یہ، علم شاہ کے ہمراہ رہو  
 کھازینٹ نے جو، بیٹوں نے دکھایا کر کے ایک پل بھی نہ وہ سائے سے علم کے سر کے  
 جب تلک جان رہی، ساتھ رہے سرور کے حق ادا ماموں کی نصرت کا کیا ہے مر کے

جان کیا چیز ہے، جانباڑوں نے سوچا بھی نہیں  
 نہر پر قبضہ کیا پانی کو دیکھا بھی نہیں

جنگ نے مانا دلاور ہیں یہ دونوں بھائی ضیغم بیشہ حیدر ہیں یہ دونوں بھائی  
 وارث فاتح خیبر ہیں یہ دونوں بھائی طفلی حمزہ و جعفر ہیں یہ دونوں بھائی

نرغہ ظلم میں ماموں کی دُعا ساتھ رہی

تیغ بن کر نگہ عقدہ کشا ساتھ رہی

بھوک اور پیاس سے دو گلبداں دب نہ سکے سرِ ظلم سے دو غنچہ دہاں دب نہ سکے  
 سیلِ آفات سے دو تشنہ لبان دب نہ سکے ہوسِ زہر سے یہ دو سیم تنان دب نہ سکے

گھٹ گئی کثرتِ اشرار، جدھر سے گزرے

گر گئی ظلم کی دیوار جدھر سے گزرے

داد ہر وار کی خود شیر خدا دیتے تھے دور عباس کھڑے درس و غا دیتے تھے  
 گم ہوں نظروں سے تو بشیرِ صدا دیتے تھے انھیں جینے کی دعائیں شہداء دیتے تھے

بھتی دعا ماں کی یہی، جان لڑا دیں دونوں

سرخرو ہوں جو ہوا اپنا بہا دیں دونوں

جب گرے گھوڑے سے دی ابنِ علی کو یہ صدا جاں نثاروں پہ کڑا وقت ہے یا عقدہ کشا  
 آخری وقت میں دیدار کی دولت ہو عطا کہنے مادر سے، کیا دودھ کا حق ہم نے ادا

علم و کوثر و طوبیٰ ہیں سب آج ملے

ماں کے قدموں پہ جو سر رکھیں تو معراج ملے



جلکے رن سے شہ دیں دونوں کی میت لائے      خوں میں ڈوبی ہوئی خواہر کی ریاضت لائے  
 اپنے دامن میں یہ گلہائے شہادت لائے      ظلم سے چھین کے زینب کی امانت لائے  
 سر کو نیوڑھائے سوئے خیمہ ہمشیر آئے  
 دو علم حق کے اکٹھے ہوئے شہید آئے

ماں نے آغوش میں یوں اپنے شہیدوں کو لیا      جیسے لاشے نہیں، شہ دیتے ہوں انعام خدا  
 بال بکھڑائے نہ سر پیٹا، نہ ماتم، ہی کیا      مقام کر دل کو کیا سجدہ شکرانہ ادا  
 نوحہ نالہ و فریاد ہے کیا، غم کیسا  
 بی بیال روئیں تو فرمایا، یہ ماتم کیسا

بولیں، پالا تھا انھیں میں نے شہادت کے لئے      باپ نے بھیجا تھا شہید کی نصرت کے لیے  
 تربیت کی تھی، جیس حق کی حمایت کے لیے      آئے تھے اکبر و اصغر کی حفاظت کے لیے  
 حق کی دولت تھی رہ حق میں لٹادی میں نے  
 روؤں کیوں، خود انھیں مرنے کی رضاد میں نے

بولیں فضہ، مری شہزادی اکرم رولو      صبط کی ہوتی ہے حد نازشیں مریم، رولو  
 گر یہ فرماتے ہیں خود سرور عالم، رولو      حکم فطرت کا ہے، اے شاہ کی ہمد، رولو  
 اب کے پچھڑیں گے تو پھر آنکھیں نہ پائیں گی انھیں  
 دشت میں آپ کہاں ڈھونڈنے جائیں گی انھیں

منہ سے تو کچھ نہ کہا، پر اُمد آئے آنسو      دیکھتی بیٹھی رہیں بیٹوں کے زخمی پہلو  
 جھک کے سلجھاتی رہیں خون میں لتھڑے گیسو      اپنے چہرے پہ ملا اپنے شہیدوں کا لہو  
 سر خرو، کر گئے مادر کو شہیدانِ جفا  
 پائیں گے گور و کفن بھی نہ قتیلانِ جفا

دل کو یاد آتی رہیں بیٹوں کی پیاری باتیں      آگئیں لوٹ کے آنکھوں میں کٹی سب راتیں  
 لایا ہر گزرا ہوا لمحہ نئی سو عنایتیں      جھوم اٹھیں آنکھوں کے صحرائیں کئی برساتیں

روئیں تو شاہ کا غم ہو گا فزوں دھیان ہے یہ  
 ہاجرہ! دیکھ لو قربانیوں کی شان ہے یہ



شہ والانے جو یہ صبر کا منتظر دیکھا      کم ہوا درد، دل کشتہ، غم اور بڑھسا  
 قتلِ اصحاب و اعزہ کا کوئی غم نہ رہا      صبرِ زینب سے نیا حوصلہ، صبر ملا  
 حق نے جانا کہ ریاضت نہ اکارت ہوگی      ہیں جو زینب تو شہادت نہ اکارت ہوگی  
 صبرِ زینب نے دیا حوصلہ، صبر ایسا      لاشِ اکبر پہ بھی شبیر کا آنسو نہ گرا  
 مرگِ عباس سے بھی پرچمِ حق جھک نہ سکا      قتلِ اصغر ہوئے، پر صبط کا دامن نہ چھٹا  
 شہ کا دن تعزیتِ اہلِ شہادت میں کٹا      صبر کا مرحلہ زینب کی رفاقت میں کٹا  
 قلبِ راضی ہے کہ حق کے لیے گھر کام آیا      دامنِ صبط پہ اشکوں کا نہ الزام آیا  
 منتظر جس کے تھے، وہ عصر کا ہنگام آیا      مطمئن دل کو پلٹ آنے کا پیغام آیا  
 منزلِ صبر سے شبیر گزر جائیں گے      آخری سجدہ شکرانہ بھی کر جائیں گے  
 صبرِ شبیر سے آگے ہیں کئی سخت مقام      جن پہ راضی نہ ہوا اپنے لئے غم کا امام  
 قرعہ فال پڑا زینب و سجاد کے نام      جیتے جی کارِ شہادت انھیں کرنا ہے تمام  
 جان دے کر شہدا ظلم و ستم سے چھوٹے      عمر بھر زینب و سجاد نہ غم سے چھوٹے  
 چھپ گیا ہر گھنی ہو گئی آلام کی شام      چمکانیزے کی بلندی پہ سر شاہِ انام  
 چادریں چھنتی ہیں، گھر جلتا ہے، لٹتے ہیں خیام      عورتوں بچوں کے رونے سے پڑا ہے کہرام  
 روکنے والا نہیں کوئی ستم گاروں کو      پُرسہ بھی دیتا نہیں ہے کوئی غمخواروں کو  
 کوئی والی نہیں، وارث نہیں غم کا جز یا س      قاسم و عون و محمد ہیں نہ اکبر، عباس  
 غش میں سجاد ہیں شبیر کا خیمہ ہے اس      تازیانہ لیے شمر آتا ہے بیمار کے پاس  
 حرص کے ہاتھ سکینہ کے گھر بوٹیں گے      بندہ جبر و دیدہ تر بوٹیں گے



صبر بے چین ہے زینبؑ کی قیادت کے لیے      میں یہی عترت و سراں کی حفاظت کیلئے  
یہی فانوس ہیں اب شمعِ امامت کے لیے      یہی مامور ہیں تبلیغِ رسالت کے لیے

طرزِ سر دینے کا زہر اُکے پس سے لیکھو  
صبر کا حوصلہ زینبؑ کے جگر سے لیکھو

آج زینبؑ نئی تاریخ رقم کرتی ہیں      دل کو وقفِ الم و جور و ستم کرتی ہیں  
نئے انداز سے شبیئر کا غم کرتی ہیں      بکھرے اوراقِ صحیفہ کے ہر ہم کرتی ہیں

اک جلاخیمہ ہے اور عترتِ شاہِ شہدا  
ہاتھ زینبؑ کے ہے اب قسمتِ شاہِ شہدا

اعتمادِ شبہ والا کا بھرم ہیں یہ ہات      انہی ہاتھوں سے ملایا ہے شہادت کو ثبات  
انہی ہاتھوں میں ہے پیغامِ حسینی کی حیات      انہی ہاتھوں کے تصرف میں ہے کشتیِ نجات

میں یہی ہاتھ شہادت کے امامت کے امیں  
میں یہی ہاتھ خدا اور رسالت کے امیں

تھے یہی ہاتھ شبِ یازدہم عتدہ کشا      سر پہ بے وارثوں کے جب کوئی سایہ نہ رہا  
اُمّ کلثومؑ سے زینبؑ نے لہجہ یا س کہا      آج ہم ہی کو ہے خیمہ کا طلا یہ پھرنا

خاک میں مل گئے سب گویا شہوارِ حسین  
کل تو خیموں کے طلا یہ کو تھے انصارِ حسین

ہو نکلتا دشت، وہ لاشوں کا ڈرونا جنگل      وہ سیہ رات، وہ آلام کے کالے بادل  
چاند پڑ مرده، لہو رنگ ستاروں کے کنول      سر پہ چھت گھر کی گھر نہ سایہ، نہ ردا، نہ آنچل

بی بیاں خیمہ آلام میں گھبراتے تھے  
کوئی پتا بھی کھڑکتا تھا تو ڈر جاتی تھیں

زخم چمکتے تھے، سسکتی تھی زمینِ مقتل      ٹکڑے تیغوں کے تھے اور نیزوں کے ٹوٹے ہوئے پھل  
طلبل و ترنا کی صدا میں تھیں نہ آوازِ دہل      پھرتے تھے غول درندوں کے، پرندوں کے دل

دشت میں لاشیں امامِ شہدا تنہا تھیں  
خیمہ سوختہ میں آلِ عبا تنہا تھیں



غش سے سجا دجو چونک اٹھتے تو گھبراتے تھے جھونکا بھی آئے تو اطفال سہم جاتے تھے  
 لے جو سسکی کوئی، دل خوب تھراتے تھے اشک بھی پلکوں سے گرتے ہوئے شرماتے تھے

چشم زینب نے ہر اک اشک کی عزت رکھی  
 اپنی آنکھوں سے لگا کر یہ امانت رکھی

اپنی شب گشت میں زینب نے یہ دیکھا اک بار کوئی آتا ہے سوئے خیمہ آلِ اٹھار  
 کہا زینب نے، ”نہ آ اس طرف اک شاہ سوار تھک کے سوئے ہیں ابھی سوختہ جاں سینہ فگار

لٹ چکی خیمہ سرا، مال و گھر پاس نہیں

کوئی بھی چیز بجز دیدہ تر پاس نہیں“

”دن تمام آج ہمارے سرو سردار لٹے صدق ایمان کے، حق کے درِ شہوار لٹے

پنجتن کے تھے جو باقی، وہ سب آثار لٹے دولتِ خواب لٹی، دیدہ بیدار لٹے

دیکھ لے صبح کو آکر، کوئی سامان نہیں

ہم لٹے ایسے کہ اب لٹنے کا امکان نہیں“

آنے والے نے نہ روکا مگر اپنا رہوار بنتِ حیدر نے غضبناکی سے دیکھا اک بار

قینا تیوروں میں شیر خدا کے آثار تھام لی بڑھ کے لجامِ فرس شاہ سوار

اور فرمایا ”قدم اب نہ بڑھانا آگے

ہے یہی حد ادب، اس سے نہ آنا آگے“

اپنے رہوار کو راکب نے وہیں روک لیا اُلٹی چہرے سے نقاب اور یہ زینب سے کہا

”تیری غیرت پہ مری جان تر ابا پ خدا تیری نصرت کے لئے آیا ہے خود شیر خدا

آج میں خیموں کے اطراف پھروں گا بیٹی

تو کر آرام، میں بیدار رہوں گا بیٹی“

دوڑ کر باپ کے سینے سے لگی وہ ناشاد صابرہ بیٹی نے کی عقدہ کشا سے فریاد

”آپ فرماتے ہیں دنیا میں ہر اک کی امداد ہم پہ اس دشت میں ہوتی رہی کیا کیا بیداد

آپ کے گھر کو ستم گاروں نے برباد کیا

پیاس نے ساتی کو شر کو بہت یاد کیا“



”علم صدق گرا، آپ نہ آئے بابا،      نیزہ اکبر کے لگا، آپ نہ آئے بابا  
 خلقِ اصغر کا چھدا، آپ نہ آئے بابا      سرِ شبیر کٹا، آپ نہ آئے بابا  
 ہم لٹے، خیمہ جلا، آپ نے کیوں لی نہ خبر  
 چھن گئی سرِ ردا، آپ نے کیوں لی نہ خبر“  
 ”اے شہِ حق مددے قبلہ ایماں مددے      آل احمد کی ہے اور علم کے بیا باں، مددے  
 امتحاں اور بھی ہیں، مرضیٰ تیراں مددے      طاقتِ صبر ہو سجاد کو ازاراں، مددے  
 آپ کا پوتا ہے اور طوقِ گراں ہے بابا  
 بازوؤں پر مرے دروں کا نشاں ہے بابا“  
 کہا حیدر نے ”ستم اور مہری جاں ہوں گے      دشتِ دردشت سے کچھول پریشاں ہوں گے  
 شہرِ درشہر تیرے لٹنے کے ساں ہوں گے      شام و کوفہ میں نئے ظلم کے عنوان ہوں گے  
 نفس سے اپنے جہاد اب تجھے کرنا ہوگا  
 زندہ رہتے ہوئے ہر سانس پہ مرنا ہوگا“  
 ”تو جو گھبرائی تو پھر غرق ہے کشتیِ نجات      خاتمہ حق کا ہے، لرزا جو تیرا پائے ثبات  
 تیرے بازو کی رسن باندھے گی جلاؤ کے ہاتھ      کر بلا کا ہے خلاصہ تیری اک تنہا ذات  
 ملے چادر جو تجھے، ظلم نہاں ہووے گا  
 بے ردائی سے تری کذب عیاں ہووے گا“  
 ”سر برہنہ تجھے لے جائیں گے باناروں میں      تو، اسیروں کی طرح جلے گی درباروں میں  
 ہونا چیراں و پریشاں نہ ستم گاروں میں      چپ بھی رہنا نہ کبھی ظلم کی سرکاروں میں  
 حوصلہ صبر کا بخشا      تجھے شانِ حق نے  
 تجھ کو دی اپنی زباں آج لسانِ حق نے“  
 بنتِ زہرا نے رکھی لاجِ لسانِ حق کی      رہیں راضی برضا، ہاتھوں میں رسی جو بندھی  
 منہ کو بالوں سے چھپائے رہیں چادر جو چھنی      نیل دروں کے ابھر آئے، شکایت نہ ہوئی  
 نلتے رسوائی کے ہیں اور عماری بھی نہیں  
 پا برہنہ ہے امامؑ، اور سواری بھی نہیں



کبھی بانو، کبھی کلثوم کو سمجھاتی ہیں      کبھی قاسم کی دہن کے لئے غم کھاتی ہیں  
بھوک سے روتے ہیں اطفال تو بہلاتی ہیں      درے بیمار کو لگتے ہیں تو شرماتی ہیں

بعدِ شبیرِ نئی بے وطنی کا ہے سفر

بعدِ عاشور بھی تشنہ دہنی کا ہے سفر

خوک و سگ کرتے ہیں شہزادیوں سے بے ادبی      غیرتِ حق پہ ہے سب و شتمِ زرِ طلبی  
پاسِ تہذیبِ عجم ہے نہ ہے شانِ عربی      سنہتے ہیں امتیاں، روتی ہے اولادِ بنی

اس سے بڑھ کر کوئی آفت نہ پڑی زینب پر

راہِ غربت میں یہ منزل ہے کڑی زینب پر

پا پیادہ ہیں علیٰ کونے کے بازاروں میں      بیٹیاں، بہویں ہیں نہ ہڑا کی حفاظت میں  
واں محرم ہے یہاں عید ہے غداروں میں      غلغلہ جشن کا ہے ظلم کے درباروں میں

سنہنے والوں سے کہو چشم کو غم کرنا ہے

ظلم کو اشکِ ندامت کے بہم کرنا ہے

دل تو دل، درد سے تھہر بھی پگھل سکتے ہیں      اشکِ فولاد کی آنکھوں سے نکل سکتے ہیں  
خشک صحراؤں سے چشمے بھی اُبل سکتے ہیں      عیش کے نغمے بھی نوحوں میں بدل سکتے ہیں

لبِ زینب پہ ہے ذکرِ شہدِ اکوفے میں

منعقد ہونے کو ہے بزمِ عزاکوفے میں

کرتی ہیں پردہ زینب کا ردائیں ماتم      بچوں کی پیاس پہ اطفال کی آنکھیں ہیں غم  
صحیت کرتی ہیں بیماری سجاد کا غم      دیکھ کر سرِ شہدِ اکے سرِ قتالِ ہر خم

جبر کے ہاتھ ہیں اب سینہ فگاری کے لئے

منازیانے ہیں ستم گاروں کی خواری کیلئے

اشکِ اُمڈے ہیں کہ آنکھوں کی طہارت کر لیں      آہیں مٹھیں کہ شہیدوں کی زیارت کر لیں  
دل ہیں بے چین کہ عبادت کی عبادت کر لیں      غم بڑھے، تعزیتِ دردِ محبت کر لیں

ذہنِ زینب میں تڑپتے ہیں خیالات کئی

لبِ سجاد پہ اکھبر ہیں سوالات کئی



تھر تھرائی ہوئی آواز سے بولے سجادؑ ”تم ہی لوگوں نے کیا گھر کو ہمارے برباد  
اشک ہیں کس کے لیے کرتے ہو کس فریاد کون قاتل ہے ہمارا، کہو اہل بیداد

تم سے حالات کی زنجیر کٹے گی کیسے  
ان سوالات کی زنجیر کٹے گی کیسے“

زینبؓ اٹھتی ہیں کہ ایجاز کی تفصیل کریں کیا سجادؑ نے آغاز، وہ تکمیل کریں  
کلمہ حق کے اشارات کی تحلیل کریں خونِ شبیر کے ارشاد کی تکمیل کریں  
آنکھیں کھتی ہیں کہ ”اے مرد و زناں ہو خاموش“  
”ہر طرف اٹھتا ہے جو شورِ فغاں، ہو خاموش“

”کس لئے آج تم اے اہل ریا روتے ہو کس پہ اس طرح سے اربابِ دغا روتے ہو  
قتل کر دیتے ہو پھر اہل حقار روتے ہو لوٹ کر فاطمہؑ زہرا کی ردا، روتے ہو

ما تھ آئی ہوئی ایمان کی دولت کھوئی

آج تم روئے تو اشکوں نے بھی عزت کھوئی“

”زندگی بھر تمہیں اے اہل ستم دونا ہے خون کے داغوں کو دامن تمہیں دھونا ہے  
کھوئی ہے دولت حق، جان بھی اب کھونا ہے ہم نہ رسوا ہوئے، رسوا تمہیں اب ہونا ہے

ہنس چکے، لب پہ کبھی اب نہ ہنسی آئے گی

گھر میں ظالم کے خوشی آئی تو شرمائے گی“

”تم کو حیرت رہی، کیوں پانی کو سرور تر سے سوچتے ہو کہ شرارے نہ فلک سے بر سے  
کیوں چھنی چادرِ تطہیر ہمارے سر سے ہے تعجب کہ لہو پیکانہ کیوں تھقے سر سے

تم نے سوچا کہ رفیقِ شہدا کوئی نہیں

تم نے سمجھا کہ غریبوں کا خدا کوئی نہیں“

”ہم نے تو شکر سے سوکھے ہوئے لب تر رکھے سرِ سدا دسترسِ ظلم سے اوپر رکھے  
کی دعا حق سے کہ ہر سر پہ وہ چادر رکھے لوٹ لے ہم کو، غریبوں کے بھرے گھر رکھے

جو اطاعت میں رہا کذب کی، نادار ہے وہ

صدق کو قتل کیا جس نے، زیاں کا رہے وہ



ہم نے خالق سے کچھ اپنے لئے مانگا بھی نہیں  
 آئی درپر جو حکومت اُسے روکا بھی نہیں  
 دولتیں آئیں تو ہم نے اکھیں دیکھا بھی نہیں  
 کیوں ہیں لوٹا، کسی سے کوئی شکوہ بھی نہیں

غم یہ ہے، ظلم سے اب تم نہ اماں پاؤ گے  
 کھوئی جو دولت حق، اب وہ کہاں پاؤ گے

لوٹ کر ہم کو لٹے تم، ہوئے تم خانہ خراب  
 حشر تک مانگیں گے آئندہ زماں تم سے حساب  
 تم سے پوچھے گی جو تاریخ تو کیا دو گے جواب  
 کیسے سہہ پاؤ گے تم عدل کی میزاں کا عتاب  
 طوقِ ذلت کا ہے گردن میں، جہاں جاؤ گے  
 خون دامن کو جو پکڑے گا، کہاں جاؤ گے

راوی ماقبل ہیں کہ فریاد سے کانپ اٹھی زیں  
 گرمیاں دل کی مبدل بہ دم سرد ہوئیں  
 محفلیں جشن کی ماتم کی صدا سے گونجنیں  
 خوشیاں جلا دوں کی خونِ شہداریں ڈوبیں  
 حق پر شبیر ہیں، یہ ہر بنِ مو، بول اٹھا  
 لبِ زینب سے شہیدوں کا لہو بول اٹھا

اس آگے بھی کئی سخت مقامات ملے  
 سرِ شبیر سے احکامِ عبادات ملے  
 صبر کا حکم بلا، غم کے اشارات ملے  
 کہیں رکنے، کہیں بڑھنے کے پیامات ملے  
 لبِ زینب غمِ شبیر کو یوں عام کریں  
 فتح کو فہ ہوا، سرِ معرکہ، شام کریں

گزرے کتنے ہی مراحل سے اسیرانِ محن  
 آئی دربارِ یزیدی میں شہِ حق کی بہن  
 پابہ نہ گئی تا شامِ ستم دل کی جبلن  
 حق کے بھتے بارہ گلے، ظلم کی بھتی ایک رسن  
 گردنِ نور میں، ظلمات کی زنجیریں بھیں  
 صبح کی کرنیں بھیں اور رات کی زنجیریں بھیں

تختِ زر پر متمکن تھا شہنشاہِ شام  
 عصمتیں خاک بہ سر، طوقِ بگردن بھتا امام  
 نقری کرسیوں پر بھتے ہوئے زر کے غلام  
 عارضی فتح کے نشے نے کیا حق سے کلام  
 ”دیکھی آلِ محمد نے بغاوت کی سزا  
 باغیوں کو ملی انکارِ حکومت کی سزا“



”اے علی ابن حسین آپ کو غم کس کا ہے قید میں آپ کے ساتھ آج حرم کس کا ہے  
کہنے کچھ منہ سے کہ سر آج قلم کس کا ہے دیکھئے آنکھوں سے تخت اور چشم کس کا ہے

تخت و منبر ہیں کہ صبرِ طبل و علم کس کے ہیں

سکہ وقت پہ نام آج رقم کس کے ہیں؟

”بدر کے قتل میں ماخوذ ہوئی آل رسولؐ ہنستے ہیں آج محمدؐ پہ احد کے مقتول  
کٹ گئے گلشنِ شمشیر علیؑ کے سب پھول سر بر نہ ہے مرے سامنے اولاد بتولؑ

کر بلا میں نہ کسی کام اسامت آئی

کیوں پہچانے کو نہ احمدؑ کی رسالت آئی“

”ہاتھ میں حبس کے تلوار رسالت اُس کی تخت ہے زیر قدم حبس کے، امامت اُس کی  
حبس کے قبضے میں خزانے ہیں، خلافت اُس کی ملک ہیں حبس کے تصرف میں، حکومت اُس کی

لاکھوں تیغیں ہیں مری گردش ابرو کی غلام

آیتیں حق کی مری جنبش ابرو کی غلام“

”ہے وہ کاذب، مرے فرماں سے کرے جوا نکار ہے وہ باغی جو کرے میری حکومت پر وار  
جہل ہے تیغ کے آگے مری حق کا اظہار خود فیری ہے یقین، وہم و گماں ہے کردار

میری باتوں کی شہادت ہیں شہیدانِ حسینؑ

چھیڑتا ہوں میں عصا سے لب و دندانِ حسینؑ“

کانپ اٹھیں غیظ سے بنتِ اسد ذوالاکرام ہٹ گئے سامنے سے ڈر کے غلامانِ غلام  
سرنگوں نیزے ہوئے، اوڑھ لی تیغوں کے نیام کر سیاں پست ہوئیں، بلنے لگی مسندِ شام

سر جھکائے وہ اٹھیں، خود گرے، تاجِ گرا

جبر نے جان لیا، تخت سے وہ آج گرا

سند آراء حکومت سے کیا ایسے کلام جیسے حاکم نہیں، ہو سامنے اک ادنیٰ غلام  
غیظ نے کھینچ لی یوں تیغِ خطابت سے نیام عرش سے جیسے علیؑ کیلئے اُتری ہو حُمام

آب وہ تیغ زباں میں تھی، اُلٹتے تھے دل

ہو نہٹ بھی ہلتے ہوئے ڈرتے تھے، کٹتے تھے دل



تیغ یہ جس پہ گری ہوئی سر لپست ہوا      چمکی یوں، طنطنہ، نقرہ دزد ر لپست ہوا  
جسے دیکھا ہے، وہی خیرہ نظر لپست ہوا      یہ اٹھی، لعل گرے، تاج گہر لپست ہوا

کاٹ ایسی ہے کہ زخم اس کا کبھی کبھی  
ظلم لڑنے کا تصور بھی کرے گا نہ کبھی

آنکھ پر چمکی تو بنیائی کی طاقت نہ رہی      دیکھا ہونٹوں کو تو گویائی کی طاقت نہ رہی  
فوج جابر میں صف آرائی کی طاقت نہ رہی      عیسیٰ چلائے، مسیحائی کی طاقت نہ رہی

جادو ایسا ہے جو ظالم کے بھی سر چڑھتا ہے

دل میں وال و نشو و نما جس قدر ہوتا ہے

ہاتھ کو جوڑ کے جلا دیکھی جاں مانگتے ہیں      ہونٹ بھی فرصت فریاد و فغاں مانگتے ہیں  
پاؤں پر گرنے کا اذن اشک روا مانگتے ہیں      پر سمیٹے ہوئے حیریل اماں مانگتے ہیں

مرجبا، صلی علی، شیر خدا کہتے ہیں

کلمے احسن کے شاہ شہد کہتے ہیں

تیغیں ڈھالوں میں چھپا ہوئے منہ روتی ہیں      بر چھیاں آنسوؤں سے اپنی زباں دھوتی ہیں  
تیر ہیں خوار کمانیں بھی رنگوں ہوتی ہیں      تنگ چار آئینے ہیں، زر ہیں بھی لاکھوتی ہیں

تیغ عباس سے تو چھپ کے اماں پائی ہے

کیسی شمشیر ہے یہ جانوں پہ بن آئی ہے

شعلے دوزخ کے نظر آتے ہیں اس کی لو میں      خونِ مظلوم کی تنویر ہے اس کی صنو میں  
تحت اور تاج پہ جاتے ہیں اس کی رو میں      حشر کی صبح ہے اس تیغ کی پھٹتی پو میں

کر بلا میں جو نہ دیکھا، وہ غضب دیکھ بھی لو

ذکر سنتے تھے قیامت کا تو اب دیکھ بھی لو

نیزوں کو ظلم کے سینوں ہی میں پیوست کر د      برہم اے ظالمو یہ محفل بد مست کر د

اپنے سرِ قمرِ مندرت سے بھی تم لپست کر د      سرنگوں تاج کو، تیغوں کو تہ دست کر د

سنو، دیکھو، نہ کرو سہج و لبھر کا انکار

تیغ حق کرتی ہے یوں نقرہ دزد کا انکار



قدرت الفاظ یہ ایسی شعرا ہیں حیراں      قدرت انداز میں وہ گوش بر آواز جہاں  
وہ روانی ہے دعا دیتی ہے احمد کی زباں      وہ صفائی ہے کہ پڑھتا ہے قصیدہ و تراں

لیتے ہیں روح امیں درس سخن زائی کا

سیکھ لے طرز مسیحا بھی مسیحائی کا

تیغ حیدر سے فزوں تیغ زبان زینبؓ      کن بھی ہے اک رمتی فیض بیان زینبؓ  
جان نعمات کی ہے طرز فغان زینبؓ      نئی دنیاؤں کا خالق غم جان زینبؓ

کربلا جسم ہے اور روح ہے پیغام ان کا

جامع کل شہد ہے فقط اک نام ان کا

یہ زباں تیر بھی، نشتر بھی ہے، شمشیر بھی ہے      خنجر و نیزہ بھی ہے، طوق گلوگیر بھی ہے  
تشنگی کہتی ہے لب تشنہ فقر یہ بھی ہے      تیغ عباس بھی، مظلومی شبیر بھی ہے

آب میں اس کی ہے لب تشنگی اصغرؑ بھی

کاٹ میں اس کی ہے شامل نگہ سرور بھی

اس کی خوشبو میں شہیدوں کی جہک ملتی ہے      درد میں عون و محمد کی جھلک ملتی ہے  
کرب میں زخم عزیراں کی تپک ملتی ہے      غیظ میں گھر کے اُجڑنے کی کسک ملتی ہے

گھٹتی آواز میں تنگی رسن کا ہے نشان

کانپتے ہاتھوں میں بازو کی چھین کا ہے نشان

اس کے رک رک کے ٹپنے سے یہ ہوتا ہر عیا      ابھی اکبر کے کلیجے میں کھٹکتی ہے سناں  
اس کی آواز کی اونچائی سے ملتا ہے نشان      ابھی نیزوں کی بلندی پہ ہے فسق ایماں

سرجو اٹھتا نہیں شبیر کی ماں جانی کا

بو جھ سینے پہ ہے بیواؤں کی رسوائی کا

پھر بھی وہ رعب ہے، لرزے میں ہیں تخت و منبر      نگہ غیظ سے ہیں زلزلے میں بام و در  
خوف سے اٹھتی نہیں جھوٹ کے حاکم کی نظر      بار سے اپنے گناہوں کے دبے ہیں خود سر

حق کو چھپڑا ہے تو ظلم اپنی کہانی سن لے

حال شبیر کا زینبؓ کی تر بانی سن لے



کس قدر غیظ سے فرماتی ہیں بنتِ جیدر "حاکمِ ذلت و ادبارِ زمیں ! دیکھ ادھر  
کھول لب اور بتا، کون ہے جانِ داور کور آنکھوں ہی سے کہہ کون ہے خالق کی نظر  
کون شران کا ہے اور ہے قرآن کس کا  
کون محبوب ہے یزداں کا، ہے ایماں کس کا

تو نے کی آج پیاماتِ خدا کی تکذیب تیری باتوں میں ہے آیاتِ خدا کی تکذیب  
خود ستائی ہے تیری ذاتِ خدا کی تکذیب ہے عمل تیرا عباداتِ خدا کی تکذیب

ہے خلیفہ تو بڑی چیز تو انسان بھی نہیں

ہو زباں تو کہیں حواں کہ تو، حواں بھی نہیں

"تیری تقریر میں ہے نشتر و خنجر کی دھار تیری نظروں میں چمکتی ہے غضب کی تلوار  
تبر و تیغ نہیں صدق و وفا کے، تھیار طنز و درشتنام نہیں اہلِ محبت کا شعار

عیش کے جام پیے، زہرِ صداقت بھی پی

جھوٹ اگلا ہے تو تلخابِ حقیقت بھی پی

"تجھ سے میں بات کروں، تو نہیں اس کا شایان کذب ہر لفظ سے کرتا ہے خود اپنا بطلان  
پر یہ ڈر ہے کہ میں حق کا نہ کروں گرا اعلان ہے زیاں حق کا، خسارے میں رہے گا انسان

چپ رہوں میں تو شہادت کا نہ حق ہو گا ادا

میں نہ بولوں تو حقیقت کا نہ حق ہو گا ادا

"فتح کے نشے میں تو بھول گیا، حق کیا ہے تیرے ہر لفظ سے ظلم اور ستم پیدا ہے  
کذب پر فخر ہے، کیوں قتلِ بیاں کرتا ہے جہل ہے لب پر نگاہوں پہ تیری پردا ہے

اشکِ مظلوم میں سب طبل و علم ڈوبیں گے

خون کے سیل میں سب جاہ و چشم ڈوبیں گے

"تیری باتیں ہیں کہ چڑھتی سہمِ افعی کی لہر دوڑتا ہے تیرے خوں میں دلِ ہندہ کا زہر  
ظلم پر ناز ہے اور بھول گیا حق کا تہر وقت خود عادل و قہار ہے، سن لے بنِ دہر

بخشنا نے نہ بکھے تیرے غلام آئیں گے

جن کی تیغوں پہ ہے تکیہ، وہ نہ کام آئیں گے



”ہے قلم و تری آزادوں کے بس اک دو گام چند صوبوں ہی میں ہے خطبہ و سکہ تیرا عام  
چند شہروں میں ہے تیری حکومت کا قیام چند گمراہ ستم پیشہ ہوئے تیرے عنلام

تیرے قبضہ میں نظام سحر و شام نہیں  
دسترس میں تری شبیہ کا پیغام نہیں

تو ہے باغی، تیرے ہمدرد ہیں قاتل، حبلاؤ خولی و شمشیر و سنان و عمر و ابن زیاد  
خاک ہے سلطنتِ مصر و عراق و بغداد تیرے سارے امراء کی ہے امارت برباد  
حق کا حاکم ہے جو، کون اور مکاں اس کے ہیں  
دل و جاں، رفتہ و آئندہ زماں اس کے ہیں

وہی باغی ہے جو ہے مرضیٰ یزید اں کا حریف وہی باغی ہے جو معنیٰ تر آں کا حریف  
وہی باغی ہے جو ہے کعبہ ایماں کا حریف وہی باغی ہے جو ہے عظمتِ انساں کا حریف

ہے وہ حاکم جو دلِ کعبہ بھی، و تر آں بھی ہے  
مظہرِ شانِ خداوند بھی، ایمان بھی ہے

حق کا حاکم ہے وہی جس سے ہے انساں کو شرف جو ہے دریائے غم دھڑکا نایاب صدف  
جو دلِ سیّدہ، تختِ جگر شاہِ نجف وہی فی الارض خلیفہ، جو ہے احمد کا خلف  
حق سے بیعت جو طلب کرتا ہے وہ غاصب ہے  
جو حکومت کا طرہ فدا رہے وہ کاذب ہے

وہ بہادر نہیں جو نفس پر اپنے ہو نشانہ لڑنے جاتا نہیں حق جھوٹ کے لے کر ہتھیار  
وہ شجاعت نہیں ظالم سے جو مانگے تلوار جس کی قیمت ہو رے و کوفہ کی غاصب سرکار  
اسلحے سمجھنے سے بردل جو جبری ہو جاتا

ہر خرد و خوک سنورنے سے پری ہو جاتا

اے یزید! آج اگر چلتا ہے تیرا فرماں آج اگر منبر و مسجد ہیں تیرے زمرہ خواں  
جان، کچھ دن کے لئے حق نے تجھے دی ہے اماں مختصر عمرِ مظالم ہے، سمجھ لے نادان

تیرے اعمال کے دھبے تیرے دامنِ مہم میں  
ظلم کے طوق و رسن تیری ہی کمرہ دن میں ہیں “



”قتل کروایا جنہیں خیر بشر تھے وہ لوگ      ظلم کی رات میں مہتید سحر تھے وہ لوگ  
 حرص اندھی ہے، قناعت کی نظر تھے وہ لوگ      تیرے افلاس امارت کی خبر تھے وہ لوگ

موجہ خوں پہ ہے بنیادِ حکومت تیری

دیکھ لے ریت کی دیوار ہے طاقت تیری

بے کفن لاش نہیں ہے تیری غیرت عریاں      ہم کھلے سر نہیں ہے روح شرافت عریاں  
 ہے امیری میں نرے قلب کی عنایت عریاں      تیری زرتار قبا میں ہے نجاست عریاں

ہے ستم، ابنِ محمد کو حد تک نہ ملے

روح کو تیری کہیں چین ابد تک نہ ملے

تجھ سے کہتی ہوں میں اے ظلم کے سنگین دیوتا      جو بھی ممکن ہے وہ کر، ظلم سے مت ہاتھ اٹھا  
 طوق لعنت کا رہے گا تری گردن میں سدا      تیرے مذاحوں پہ تاحشر پہننے گی دُنیا

کر بلا سیلِ غضب بن کے اٹھے گا اک دن

تیرا دربار تری قبر بنے گا اک دن

جھک گیا فرقِ ستم حق کی زباں کے آگے      فوق ہوا کذب کا رخ صدق عیاں کے آگے  
 قہقہے ڈوب گئے اشکِ رواں کے آگے      بند لب ہو گئے زینب کے بیاں کے آگے

سٹھرا اٹھا اور بھی کچھ تنگ رسن کرنے کو

تازیانے بھی بڑھے قطعِ سخن کرنے کو

آگئی سامنے زینب کے کینز زہڑا      بن گئی اپنی خوزادی کی سپر خود فصتہ  
 کھینچ کر ہاتھ ہٹا دے، یہ ستم نے سوچا      فضیلت نے فوجِ غلامانِ حبش کو دیکھا

بولیں ”ہم قوم تمھاری ہوں جو انانِ حبش

غیر تمہیں کھو چکے کیا آج شجاعانِ حبش“

کھینچ لی تیغ جو انانِ حبش نے اک بار      بولے حاکم سے یہ کیا کرتا ہے اے ظلم شعار  
 سٹھرے کہہ کر نہ فضیلت پہ اٹھا اے ہتھیار      ورنہ چل جائے گی دربار میں تیرے تلوار

رُخ مدینے کی طرف کر کے پکاری زینب

”ایک لونڈی سے بھی ارزاں ہے تمھاری زینب“



”تینغیں کھنچنی ہیں کینز حبشی کی خاطر کوئی اٹھتا نہیں اولاد علی خاطر  
جوش میں آتا ہے خوں ہم نسبی کی خاطر کوئی روتا بھی نہیں آل نبی کی خاطر

یا رسولِ عربی! رحمتِ عالم آؤ  
میری فریاد کو اے سیدِ اکرم آؤ

”قید میں ہم پہ ہوئے ظلم کے سا ماں کیا کیا سقف و دیوار میں ہیں جبر کے عنوان کیا کیا  
چار دیواری میں ہیں غم کے بیا باں کیا کیا گذرے بیمارچی سجاد پہ طوفاں کیا کیا  
یا نبی آپ کی آل اور اسیری میں رہے

نور کے بارہ گلے ایک ہی رستی میں رہے

”یا نبی کیسے علیؑ سے کہ بچائیں ہم کو بھوک اور پیاس کی کلفت سے چھڑائیں ہم کو  
رسن دطوق سے آزاد کرائیں ہم کو طور کچھ عقدہ کشائی کے دکھائیں ہم کو

مجھ میں تو صبر کی طاقت ہے سکیٹھ میں نہیں

تابِ غم لختِ دل شاہِ مدینہ میں نہیں

سن کے فریاد نریدِ ستم آثار اُٹھا سر جھکائے ہوئے مسند سے وہ خونخوار اٹھا  
دیکھتا بالی سیکھ کو جفا کار اُٹھا باغی سق جو اٹھا، ساتھ میں دربار اُٹھا

بولازنداں میں حرمِ شیر خدا کے جائیں

شام کو شت میں واں سر شہدائے جائیں

آئے زندان میں واپس حرمِ سبطِ نبیؐ پردہ داری کیلئے قید کی دیوار اُٹھی  
تنگی جسے ہم باہوں میں لینے کو بڑھی نیرگی ڈالنے کو چہروں پہ چادر لائی

سب کو معلوم ہے اک پل بھی نہ چین آئیگا

شام کو ملنے عزیزوں سے حسینؑ آئے گا

سب زائد ہیں سیکھ کے دل و جاں بے چین بھائی بہنوں سے لپٹ جاتی ہے کرتے ہوئے بین  
پھوپھیوں کہتی ہے شبیر کی وہ ترقۂ عین مجھ سے ملنے کے لئے آئیں گے کس وقت حسینؑ

سب مانشور سے میں سوئی نہیں آج تلک

ہائے جی کھول کے میں روئی نہیں آج تلک



جھاڑ کر بالوں سے فرش، ان کو بٹھاؤں گی میں  
 زخم دردوں کے بدن پر ہیں، دکھاؤں گی میں  
 پہرے داروں سے دیا مانگے لے لاؤں گی میں  
 ظلم جو جو بھی ہوئے مجھ پہ سناؤں گی میں

چاہنے والوں سے پکھڑے ہوئے مدت گزری

اُن کی فرقت میں قیامت پہ قیامت گزری

بولی زینب سے پھوپھی ”آپ نے کی جب تقدیر  
 سر جھکائے ہوئے تھی غم سے میں بیکس و لگیر  
 یہ گماں ہوتا تھا، خود بول رہے ہیں شعیب  
 گھورتا تھا مجھے غصے سے نیرید بے پیر

اب مزا سننے کا وہ اہل جفا پائے گا

اب مجھے مارنے کی شمر سنا پائے گا

اے پھوپھی آپ ہیں خاموشی کیوں میں قرباں  
 آپ کی تیغ سے بھی تیز ہے زینب کی زباں  
 آئیں عباسؑ تو بولوں گی کہ اے عمّو جاں  
 جو بچے آپ سے، دی اُن کو پھوپھی نے نہ اماں

عمرو شمر و نیرید اُن کے پکڑیں گے قدم

جان بخشی کے لئے آپ کے چومیں گے قدم

دیر ہوتی تھی تو وہ غمزدہ گھبراتی تھی  
 ذکر شعیبؑ ہی سے جی کو وہ بہلاتی تھی

جا کے دردازے پہ ہر بار پلٹ آتی تھی  
 ڈانٹیں پہرے کے سپاہی تو ہم جباتی تھی

کبھی خود روٹھتی من جاتی کبھی آپ سے وہ

گلے کرتی تھی تصور میں کبھی باپ سے وہ

کہتی تھی آپ سے بولوں گی نہ میں، اے بابا  
 میں نے مرکب کے قدم پکڑے تو فرمایا تھا  
 دہم ماہ محرم کو زما نہ گزرا  
 اے سکینہؑ تجھے لینے کو میں جلد آؤں گا

واپس آئے نہیں کیوں شاہِ مدینہ اب تک

آپ کے وعدے پہ جیتی ہے سکینہؑ اب تک

کہنے کی باتیں ہیں سب، آپ کو میں پیاری تھی  
 آپ کو فکر ہے اُمت کی، مری کیا ہستی

دُڑے بھی مجھ کو لگے، رسی بھی گردن میں بندھی  
 اے زمانے کے خبردار، خبر میری نہ لی

بیٹے پیارے تھے سو بابا سے ہم آغوش ہوئے

ہم ہی اک ایسے تھے، ہر اک کو قرا موش ہوئے



خود کو جانا تھا تو کیوں ساتھ چچا کو بھی لیا      وہ بھی ایسے ہیں کہ ظاہر میں تو ہم پر تھے فدا  
پانی ہی لائے نہ لوٹایا      میسر ا مشکینہ      جلدی اتنی تھی، کہاں جاتے ہیں یہ بھی نہ کہا

آپ اک روٹھے تو بھائی بھی چچا بھی روٹھے  
کیا گلہ اوروں سے خود دست دے گا بھی روٹھے

موت کو آپ کے آنے پہ اٹھا رکھا ہے      زلیست کو سینے سے مرمر کے لگا رکھا ہے  
لٹ کے بھی شمع تمنا کو بچا رکھا ہے      میں نے اشکوں کا چراغ اب بھی جلا رکھا ہے

امتحان ادر بھی لینا ہے تو لے لیجئے آپ

پر یہ ہے شرط کہ رُخ اپنا دکھا دیجئے آپ

اتنے میں شور اٹھا طشت طلا آتا ہے      بی بیو آؤ سر شاہ ہدا آتا ہے  
اپنی عزت میں بن شیر خدا آتا ہے      اپنے تر آں کی طرف فقط با آتا ہے

پے تعظیم اسیرانِ ستم اٹھتے ہیں

شام زنداں میں شہیدوں کے علم اٹھتے ہیں

دوڑ کر گود میں سرشہ کا سکینہ نے لیا      چوم کر باپ کے لب زخم تمنا کو سیبا  
دیر تک شربت دیدار نگاہوں سے پیا      ماتم کرب و بلا مل کے اسیروں نے کیا

روزِ عاشور پھر اسینہ صد پاش لے

کر بلا آیا ہے زنداں میں ہر اک لاش لے

سب تو چلتا ہے لیکن ہے سکینہ خاموش      کہتی ہے سوتے ہیں بابا، ا بھین کچھ بھی نہیں ہوش

بی بیو کس لیے ہے گریہ وزاری کا جوش      اب نہ چھوڑیں گے شہ دین کبھی میری آغوش

جاگ اٹھیں وہ تو میں حال اپنا سناؤنگی نہ اب

اُن کو غم ہوگا، میں زخم اپنے دکھاؤنگی نہ اب

رکھ کے سر باپ کے سر پر یہ سکینہ نے کہا      آپ آئے تو مجھے نیند بھی آئی با با ،

آپ کو دیکھ لیا دل کو متہار آنے لگا      چھوڑ کر مجھ کو نہ جائیں کہیں اب شاہ ہدا

اب نہ روؤں گی کلیجے سے لگا لیجئے اب

میں جو سو جاؤں تو اے شاہ جگا لیجئے اب



بات کرتے ہوئے چپ ہو گئی شہ کی دختر دیر تک آئی نہ آواز تو بولی ماسا در  
ہول آتا ہے مجھے، دیکھئے بنت حیڈر کہیں بے ہوش ہوئی ہو نہ مری محنت جگر

مجھ کو حیرت ہے سر شاہ پہ روئی نہیں وہ

آج سے پہلے سر شام تو سوئی نہیں وہ

رنگ فق ہو گیا زینب نے جو بچی کو چھوڑا سرد تھا سارا بدن نبض کا بھی تھا نہ پتا

اب سکینہ کا کوئی غم نہ کرو، ماں سے کہا لے گئے ساتھ اسے اپنے شہ ہر دوسرا

پہرہ داروں سے کہو، اب نہ کبھی روئے گی وہ

دفن کی فکر کریں، قبر میں اب سوئے گی وہ

ماں سے بولیں، یہی کرتا ہے کفن اب اس کا یہی ملبوس عروسی، یہی اس کا جوڑا

کس لیے روتی ہو، بیٹی کو کرو اپنی بدا لیے جاتے ہیں اُسے خلد میں شاہ والا

سر شہزادے بولیں کہ یہ دولت لے لو

بھیا زینب سے تم آج اپنی امانت لے لو

بھائی شہ مندہ بہت تم سے ہے غمخوار بہن ہے سکینہ کی گنہ گار یہ نادار بہن

کر سکی اُس کے لیے کچھ نہ دل افکار بہن لائی زنداں بھی اُسے ساتھ یہ لاچار بہن

دُر چھپنے، دُرے لگے، داری میں اس پر نہ گئی

بشم نے مارا اُسے ہائے میں کیوں مرنے لگی

دل فگاروں کی مسیحائی کا سامان تھی وہ ہر بڑے چھوٹے کی دلداری کا عنوان تھی وہ

روح ماں بہنوں کی تھی اور مری جان تھی وہ کیا خبر تھی کہ ذرا دیر کی جہان تھی وہ

کیسے کاٹے کوئی اب قید گراں کی رایتیں

اُس کی باتوں سے بہل جاتی تھیں ماں کی رایتیں

ننھی سی جان نے دکھائی ہے شجاعت کیسی اتنی سی عمر میں تھی صبر کی طاقت کیسی

بھوک اور پیاس کی جھیلی ہے مصیبت کیسی مُتبسم ہے سگر پھول سی صورت کیسی

کیا دوا، آب و غذا بھی یہ بہن دے نہ سکی

بھائی میں اپنی بھتیجی کو کفن دے نہ سکی



ایک غم یہ بھی گزرنا تھا سو گزر ادا دل پر  
لے گئے گود سے مادر کی بہن کو اصفیٰ  
کھا گئی ماہِ شبِ غم کو اندھیروں کی نظر

اک رفیقِ غم شبیر چھٹی زینب سے  
بھائی کے پیار کی تصویر چھٹی زینب سے

صبر کہہ ان سے کہ دل اپنا سنبھالیں زینب  
اشکِ سجاد کے آنکھوں سے لگالیں زینب  
جتنے بھی درد ہیں سینے میں چھپالیں زینب  
کبھرے ادراکِ شہادت کو اٹھالیں زینب

فرضِ سالاری اربابِ نظر باقی ہے  
کر بلا اور مدینے کا سفر باقی ہے

رات یہ حق کے چراغوں پہ ہے بھاری اب بھی  
دولت و جاہ ہیں کردار سے عاری اب بھی  
نور و ظلمات میں ہے معرکہ جاری اب بھی  
بے حدی خواہ ہے شہادت کی سواری اب بھی

غم کی قسمت کو ہے درکارِ فغانِ زینب  
چاہیے حق کے لیے اب بھی زبانِ زینب



شریہ  
شہادتِ نطق

یارب! مری زبان کو جرأت بیاں کی دے  
(درحال شبیہہ پیپر علی اکبر ابن الحسین)



خدا جانے کس طرح ہمارے معاشرے میں یہ خیال عام ہو گیا کہ سکوت عقل و خیر ہے اور نطق وجہ فساد۔ حالانکہ خدا تعالیٰ کی ایک نمایاں صفت کلام ہے اور اس کے سارے پیام بر نطقِ خدا ہی کے امین تھے۔ دراصل ہر ظالم نظامِ سیاست و معاشرت انسانوں کو خاموش رہنے کی تعلیم دیتا ہے کہ اسی میں اس کی عافیت ہے، زبان کھولنا تنقید اور بغاوت سمجھا جاتا ہے۔ نطق نور ہے، فکر ہے، آزادی ہے، جرأت ہے، فن ہے، تہذیب ہے، اس کے برخلاف سکوت تیرگی ہے، سیاہی ہے، بزدلی و مصلحت ہے، ظلم ہے، ہوس ہے، غلامی ہے، قتلِ فن و تہذیب ہے۔ اسی لیے سارتر نے فرانس پر نازی جرمنی کے قبضے کو ”سکوت کی سلطنت“ کا نام دیا تھا۔

اس مرثیہ کا مرکزی موضوع نطق ہے، اس کے چہرے میں جہاں سکوت کی اور بھیاں شکلوں کا ذکر ہے، وہیں اردو زبان کا المیہ بھی ہے۔ زبان کے خلاف سازش انسانی تہذیب پر حملہ ہے اور اردو کی موت برصغیر کی مشترکہ تہذیب کی موت ہو گی۔

حسین کا آخر وقت تک ظلم کی بیعت سے انکار گونگے بہرے بتوں کی خدائی کا انکار تھا۔ اس انکار میں اعلانِ حق بھی تھا۔ کربلا میں یہ نطق حسین کے جوان بیٹے علی اکبر کی اذان بن کر صبح عاشور گونجا۔ علی اکبر مقبول روایات کے مطابق اٹھارہ برس کے نوجوان تھے، رسولِ اسلام کی زندہ شبیہ، زقار میں گفتار میں، خط و خال میں ہر طرح محمد مصطفیٰ سے مشابہ۔ بعض مستند روایتوں میں ملتا ہے کہ معاویہ سے کسی نے پوچھا کہ تمہارے بعد خلافت کا حق دار کون ہے تو جواب دیا کہ علی (اکبر) ابنِ حسین، جن کو ماں کی طرف سے بنی امیہ کی سخاوت و سیاست ملی ہے اور باپ کی طرف سے بنی ہاشم کی امانت و عدالت اور شجاعت، اس روایت اور شیخ مفیہ کے قوں کے مطابق شہادت کے وقت علی اکبر کی عمر ۲۸ یا ۳۰ برس تھی لیکن غزالی ادب میں جو روایت مسلم ہے وہ یہ کہ ان کی عمر



ہٹا رہا تھا۔ مقابل میں یہ بھی ملتا ہے کہ آپ خاندان رسالت میں کر بلا کے پہلے شہید تھے لیکن مقبول عام روایت کے لحاظ سے آپ اپنے پدر بزرگوار کو نانا کی شبیہ ہونے کی بنا پر اس قدر عزیز تھے کہ جب کوئی نہ رہا تب مجبوراً آپ کو جہاد اور شہادت کی اجازت دی۔ مرثیے میں پہلی روایت کی طرف صرف اشارہ ہے لیکن مقبول عام روایت کی توجیہ شاعرانہ منطق اور عقیدتی پہلو سے کی گئی ہے۔

علی اکبر کو ان کی چھوٹی زینب نے پالا تھا اور ان کی لاش اٹھانے میں بھی مجروح و دل شکستہ بھائی کی مدد کی تھی۔ وہ اسی طرح پورے خاندان کی امیدوں کا مرکز تھے جس طرح رسولؐ کی ذات اسلام کا محور ہے۔ علی اکبر کی اذانِ عاشور ہی کے طفیل آج تک اذانیں گونج رہی ہیں اور نمازیں قائم ہیں۔



یارب مری زبان کو قدرت بیاں کی دے      لب مصلحت کے بند ہیں، جرات بیاں کی دے  
حاکم ہے کذب، مجھ کو صداقت بیاں کی دے      ہر لفظ جاگ اُٹھے، وہ کرامت بیاں کی دے

صاحبِ سخن کو تو یدِ بیضا بھی کر عطا

دی ہے زبان تو لبِ عیسیٰ بھی کر عطا

کب سے ہوں میں سکوت کے صحرا میں سرگراں      سُنتا ہوں ایک عمر سے سناٹے کی فغاں  
خاموشی کی صلیب پہ اصوات نیم جاں      آغشتہ اپنے خوں میں ریاکشتہ نیکیاں

کھلتا ہے لب تو ہوتا ہے بابِ حیات بند

کھولو گرہ جو کذب کی بابِ حیات بند

خوف و خطا و کذب ہیں اخلاق کے امیں      کہتے ہیں بزدلی کو مروت، ریا کو دیں  
چہرے ہیں جرم و جور و جفا کے بہت حیں      حق گوئی شرعِ ظلم میں جائز کہیں نہیں

ساکت رہو تو عیشِ دو عالم کا در کھلے

اظہارِ شک کرو تو جہنم کا در کھلے

اے خالقِ کلام و کلیم! اے خدائے فن      احسان ہے ترا جو کیا صاحبِ سخن  
اے ناطقِ حقیقی و خلاقِ ذو المین      تیری عطا ہے نطق، مُقر ہیں لب و دہن

میری زباں سدا سے نمک خوارِ نطق ہے

میں کیوں رہوں خموش، یہ انکارِ نطق ہے

ستارِ جرم و جور ہے صحرا سکوت کا      لب تشنگی کی قبر ہے دریا سکوت کا  
جائے قیامِ ظلم ہے خیما سکوت کا      نا منصفی کے تن پہ ہے چہرہ سکوت کا

وہ نطق دے سکوت کا بھی دل دھڑک اُٹھے

موجِ سخن سے راکھ میں شعلہ بھڑک اُٹھے



یارب! نہ مدحِ ظلم سے آلودہ ہو زباں      نظروں میں گر کے اٹھنا مدارج میں ہے زباں  
ملتتی ہے لپٹ ہو کے بلندی تو رائیگاں      حاصل ریا سے ہو جو فراغت تو ننگِ جاں

یارب! بجز سخن کوئی دولت نہیں قبول

قیمت ہو مہرب کی تو جنت نہیں قبول

عالم کو بیوقوف بناتی ہے خامشی      تمیزِ حسن و قبح مٹاتی ہے خامشی

خیر اور شر کا فرق اٹھاتی ہے خامشی      حکمت کو زہرِ جہل پلاتی ہے خامشی

ہر اک شہیدِ ظلم شہیدِ سکوت ہے

ظالم ہے جس جگہ بھی، یزیدِ سکوت ہے

جب احمقوں کی بزم میں جاتی ہے خامشی      خوش ہو کے خوب سر کو ہلاتی ہے خامشی

مسند پر بے زباں کو بٹھاتی ہے خامشی      بولے کوئی تو آنکھ دکھاتی ہے خامشی

حاکم ہے جبر و جور کے دربار میں سکوت

بکتا ہے خوب جھوٹ کے بازار میں سکوت

آمنّا کہہ کے سر کو جھکاؤ تو خوش سکوت      صدّقنا کہہ کے سچ کو دباؤ تو خوش سکوت

جھنڈے پہ جھوٹ کو جو چڑھاؤ تو خوش سکوت      لفظوں میں مدعا کو چھپاؤ تو خوش سکوت

خاموشی پہرے دارِ معافی کی قبر پر

رقصاں دھواں ہے شعلہ بیانی کی قبر پر

چپ رہنے ہی میں خیر ہے کہنتی ہے مصلحت      ہے خامشی میں جہل و حماقت کو عافیت

جابر کے آگے خامشی سب سے بڑی صفت      اہل ریا کی شرع میں حق کوئی معصیت

ڈرتے ہیں جرم و کذب ہی چہرہ نمائی سے

خبت اور جہل کا نپتے ہیں لب کشائی سے

گر خامشی شرافت و نیکی کا ہے نشان      کیوں چپ رہے نہ جھوٹ کے آگے پیمبران

فرعون کی خدائی تھی موسیٰ کو کیوں گراں      کیوں آگ سے نہ جھجکی براہِ سیم کی زباں

کیوں آج بھی صلیبِ محبت کی ہے زباں

کیوں آج بھی سکوتِ شقاوت کی ہے زباں



کیوں گونگے بہرے بت تھے محمد کو ناقبول؟ قرآن ہے نطق، نطق کا ہوتا تھا کیوں نزول؟  
کیوں تھا سکوت جہل گزیدہ سے حق ملول؟ کیوں صلح کوش چپ نہیں ایمان کا اصول؟

کیوں توڑی مہر خوف شہ مشرقین نے؟

کیوں بیعت یزید نہ کر لی حسین نے؟

قرآن بھی ان کے واسطے سامط جو خود خموش قرآن ہے ان کا آج بھی ناطق جو حق نبوش  
قرآن ہے ان کا نیزوں پہ جو ہیں اجل فروش قرآن ہے ان کا ہونٹوں پہ جو ہیں سحر بدوش

ناطق نہیں تو اہل سخن معتبر نہیں

نیزوں پہ بھی خموش شہیدوں کے سر نہیں

اے وہ کہ تیری ذات ہے میزان خیر و شر بتلادے کون ہے ترا نائب زمین پر

عاری زبان و لب سے یہ دو پایہ جانور؟ یا وہ کتاب خواں رہے کٹ کر بھی جن کے سر

نائب کیا سکوت کو تو نے زمین پر؟

یا نور رہبری ہے سخن کی جبین پر؟

گر ہے کلام تیری صفت اے کلام گر گر صاحب کلام ہیں تیرے پیام گر

گر ہیں ترے کلام کے آئینے خشک و تر گر ہیں ترے کلام کے محرم شجر، حجر،

پھر ہے سکوت ہرزہ سرا کیوں جہان میں

کیوں حکمراں ہے تیرگی کون و مکان میں

کیوں تو نے خامشی کی زبان کو کیا دراز کیوں خامشی کے رنگ ہیں اتنے نظر نواز

کیوں نغمگی پہ چھا گئے خاموشیوں کے ساز کیوں ہے سکوت جہل زمانے میں سرفراز

اہل سخن پہ کیسے ہوا حکمراں سکوت

کیا صبر و ضبط نطق کا ہے امتحاں سکوت

ہے اک سکوت، روپ ہیں اس کے کئی ہزار ظلمات، خوف، جہل، ریا، کذب، ظلم، نار

تیغ و سنان و تیر و تبر، قتل و سنگسار مکروحد، دغا و تشدد و صلیب و دار

جاگیر و تخت، منصب و انعام اسی کے روپ

کرسی پہ اکڑے بیٹھے ہیں سب خامشی کے روپ



کرسی پہ آکے بیٹھے تو احمق ہے عقل مند  
 کرسی ملے تو اندھا نظر سے ہو بہرہ مند  
 کرسی پہ آکے گونگا تو سب کی زباں ہو بند  
 کرسی پہ چڑھ کے بونے ہیں دیوتاؤں سے بلند  
 کرسی ہے راہبر ہوسِ زر کی راہ میں  
 کرسی خدا سکوت کی اندھی نگاہ میں

اے خالقِ جماد و نبات، اے مرے خدا  
 ہر سمت دیکھتا ہوں خموشی کا شعبہ  
 کم ظرف ہے، دنی ہے یہ دنیا اے بے حیا  
 کرتی ہے سر بلندوں کو پامال برملا  
 سفلہ ہے، سفلہ پرور و ظالم نہاد ہے

بنیاد میں زمین کی شاید فساد ہے  
 بالشتیوں کی اس نے بسائی ہیں بستیاں  
 جس سے گریز کرتی ہیں جھوٹی بلندیاں  
 ایک آدھ آدمی ہے کہیں ان کے درمیاں  
 سینے پہ آسمان کے چڑھتی ہیں لپستیاں  
 شمعوں کے سر پہ تیرگی دودھکراں  
 ہستی کی مملکت میں ہے نابود حکمراں

ہے خامشی ہی قاسمِ دستارِ آبرو  
 دانش گہوں میں علم زبوں، جہل سرخرو  
 زخمِ خرد کو تیرہ دماغی کرے رفو،  
 تحقیقِ زندگی پہ ہیں مامور مردہ جو  
 بے لب سکوت منتظمِ جامعات ہے  
 تقسیمِ عقل، عقل کے اندھوں کے ہاتھ ہے

ہیں لفظ کے کفن میں معانی کھپے ہوئے  
 زخموں کے پیرہن ہیں زباں پر سجے ہوئے  
 ہیں کھوکھلی زبانوں کے چابک اٹھتے ہوئے  
 افواجِ مصلحت کے ہیں نیزے تنے ہوئے  
 دندانِ حرص و آرز کے زغے میں ہے زباں  
 پابند و خوارِ ظلم کے کوفے میں ہے زباں

سچ بے اماں مدینہ حق کی فضاؤں میں  
 خورشیدِ صبحِ شام کی کالی گھٹاؤں میں  
 بوخونِ عشق کی ہے ہوس کی ہواؤں میں  
 بیٹھی ہے جنگِ امن کے کعبے کی چھپاؤں میں  
 فرمانِ جبر ہے کہ نہ عزم کو زباں ملے  
 پائے جو عزمِ زباں تو نہ اس کو اماں ملے



آزادی خیال کی قسمت ہے بے گھری      جنگل میں شور و غل کے ہے گم صم نو آگری  
خار و خسِ سکوت سے اچھے سخن دری      آوارہ دشتِ جہل میں عِلمِ پیمبری

خواہاں خراج کا لبِ اظہار سے سکوت

بیعتِ طلب ہے جراتِ گفتار سے سکوت

اے وہ کہ تیرا لفظ ہے تخلیقِ کائنات      قیوم و حی و قادر و ناظم ہے تیری ذات  
آئیے تیرے عِلم و نظر کے پیشِ شش جہات      تیرے کلام ہی سے ثبات و تغیرات

تیری ہی جوئے فیض ہے طبعِ رواں مری

ہے تجھ سے اذنِ نطق کی طالبِ زباں مری

تیری عطا کہ نطق کو لب اور دہن ملا      در سے ترے عزیز کو گنجِ سخن ملا

یہ لعلِ شبِ چراغ، یہ دُرِ عدن ملا      جو ہے مسیح لفظ و معانی، وہ فن ملا

ہر لفظ میرا گوہرِ شہوار ہو گیا

تیرے کرم سے میں بھی گہر بار ہو گیا

شاہنشیہ ذلیل ہے، سَرِ مایہ خوار ہے      منصب ہو، اقتدار ہو، بے اعتبار ہے

طاقت ہے بے بساط تو زور بے وقار ہے      جس بات پر بھی زعم ہو، ناپائیدار ہے

اک طرح کا دوام جو حاصل ہے، فن کو ہے

بنیا میں اعتبارِ میسرِ سخن کو ہے

سیلِ زماں کی راہ میں ہر شے ہے اک گماں      اک بحرِ بے کنار ہے ظلماتِ کارواں

ہاں، کچھ چراغ تیرے ہیں یہاں، وہاں      یہ نقطے اور کچھ نہیں، ہیں نطق کے نشان

ابھرا سخن کا نقش، زمانہ سمٹ گیا

سیلِ زماں کلام کے رستے سے ہٹ گیا

ہر روپ میں کلام منار ہے نور کا      معنی ہے نور، لفظ سہارا ہے نور کا

نغمہ ہے بحر، سازِ کنارہ ہے نور کا      تیشہ ہے عشق، صوتِ شرار ہے نور کا

سارے فنونِ شاخیں ہیں مشکوٰۃِ نور کی

سارے علومِ شرح ہیں آیتِ نور کی



ہر لفظ اک سیاحتِ صحرائے ذات ہے      ہر لفظ اک کلیدِ طلسمِ حیات ہے  
ہر لفظ اک ثبوتِ شکستِ ممات ہے      ہر لفظ اپنے آپ میں اک کائنات ہے

ہر لفظ ایک عقدہ کشائی ہے نطق کی

ہر لفظ ایک چہرہ منائی ہے نطق کی

لفظوں پہ دسترس ہو تو چھپتی ہے تیرگی      اس موجِ روشنی سے بھر پکتی ہے تیرگی  
اس تیغ کا ہو وار تو کھٹتی ہے تیرگی      رستے سے اس کے خوف سے ہٹتی ہے تیرگی

لفظوں کا ہے سفر کہ چراغانِ نطق ہے

معنی کا ہے نزول کہ بارانِ نطق ہے

ہے نطق حرفِ عشق تو نفرت ہے خامشی      ہے نطق وجد و کیف تو وحشت ہے خامشی  
دریادلی ہے نطق تو خست ہے خامشی      فضل و شرف ہے نطق تو ذلت ہے خامشی

عرفانِ ذات، حق کی رسالت ہے ناطقہ

تکمیلِ آدمیت و نعمت ہے ناطقہ

ہے نطق چہرہ اور خموشی نقاب ہے      ہے نطق طور اور خموشی حجاب ہے

ہے نطق سلسبیل، خموشی سراب ہے      ہے نطق سیلِ وقت، خموشی حباب ہے

ظلماتِ خامشی میں پیمبر ہے ناطقہ

لبِ تشنگی میں ساقی کوثر ہے ناطقہ

یا مصطفیٰ و ساقی کوثر! مدد کرو      آیا ہے سخت وقت زباں پر، مدد کرو

قطعِ زباں کی منکر میں ہے شر، مدد کرو      الفاظ ہونے والے ہیں بے سر، مدد کرو

جمہوریت میں بے سخنوں کو زباں ملی

لیکن کہیں نہ میری زباں کو اماں ملی

یہ وہ زباں جو خاص کی اور عام کی زباں      وجدان و کشف، جذبہ و الہام کی زباں

بانی گرو کی، ویدوں کے پیغام کی زباں      تشکیک و دین، کفر اور اسلام کی زباں

روشن خیالیوں سے بصارت اسے ملی

ذکرِ حبیبِ حق سے طہارت اسے ملی



یہ وہ زباں جو کوثر و تسنیم سے ڈھلی گنگ و جہن کی آبر، تو قسیر گو متی  
موسیٰ کا حسن، سندھ کی، راوی کی لاڈلی گوداوری، کرشنا کی اک موج عاشقی

ہنتا ہے اس کی آنکھوں میں مہتاب کا شمر

دیتی ہے بحر ہند کو یہ آب کا شمر

یہ وہ زباں، جو میل و محبت کا نطق ہے جمہوریت کی جان، اخوت کا نطق ہے  
آزادی خیال و شرافت کا نطق ہے گلہائے رنگ رنگ کی وحدت کا نطق ہے

کہتا ہے جو اسے یہ ہے تفریق کی زبان

وہ چاہتا ہے بند ہو تخلیق کی زبان

یہ وہ زباں جو عشق کے اظہار کی زبان برسوں کہا گیا اسے عتدار کی زبان  
رکتی ہے اس کے ذکر سے سرکار کی زبان کھلتی ہے اس کے قتل کو اشرار کی زبان

برسوں رہی تغافلِ جاناں سے جاں بہ لب

اب ہے ہجومِ بردہ فروشاں سے جاں بہ لب

زنجیر جب سے قید فرنگی کی ہے کٹی ۛ یہ قید ہر مقام سے آزاد ہو گئی ۛ  
آئین نے کہا کہ ترا گھر ہے بے گھری بن باس پایا لفظوں نے یہ دیکھتی رہی

جو آشنا تھے، شکل بھی پہچانتے نہیں

اپنے ہی گھر کے بچے اسے جانتے نہیں

مخرج سے کٹ کے ہو گئیں اصواتِ نوحہ خواں زیر و زبر ہیں عطف و اصناف کے نشان

مرٹ مرٹ کے فقط ملکِ عدم کو ہوئے رواں معنی سے چھوٹ کر ہوئے الفاظِ نیم جاں

زخم اب بھی ہیں ہرے کہ زباں لال ہو گئی

تحریر کی جو شان تھی، پامال ہو گئی ۛ

کچھ گونگے بہرے بیٹھے اسے پوچھتے رہے بے وارث اس کو جان کے سب لوٹتے رہے

سب قائدانِ قوم اسے نیچتے رہے آپس میں اندھے اس کا کفن بانٹتے رہے

غیروں نے اس کے دفن کا فرماں اُدھر دیا

اپنوں نے اس کی ہستی سے انکار کر دیا



امرتی زباں کا کوئی زباں داں نہیں ہوا      فالتے پڑے تو کوئی بھی پُرساں نہیں ہوا  
جز حرفِ شوق کوئی غزل خواں نہیں ہوا      اک بے بسی تھی اور کوئی گریاں نہیں ہوا

پایا جو کچھ تو سیکڑوں غم خوار آگئے  
ترکے میں حصہ لینے کو حقدار آگئے

دیکھا ہے اقتدار نے جو التفات سے      اس کی مجاوری کو سبھی اٹھ کھڑے ہوئے  
جتنے تھے گونگے بہرے سب اہل زباں بنے      منکر تھے اس سے جو، وہی اس کے گلے پڑے

تاجر ہیں جمع، بیچ نہ ڈالیں زباں کو  
زندہانِ حرص مل کے نہ کھالیں زباں کو

یہ التفات ہو نہ تغافل سے بھی گراں      پہلے تو لڑتا، ہوتی ہیں اب اشک ثویاں  
آنسو فروش بیٹھے ہیں کھوئے ہوئے دکان      ڈرتا ہوں مصلحت کی نہ بن جائے یہ زباں

دستِ گدا میں بن گئی کُشکول و وٹ کا  
پورس کے ہاتھیوں پہ بنی جھول و وٹ کا

توفیق دے زباں کو کہ با آبرو رہے      یہ ترجمانِ صدق و صفا سرخ رو رہے  
بے باک، حق پسند، جواں، نکتہ جو رہے      طوقِ گلو نہ بن سکے، نورِ گلو رہے

مرنے نہ پائے یہ مری تہذیب کی زباں  
بن کر رہے ہزار اسالیب کی زباں

اے خالقِ کلام و زباں اے لسانِ حق      اک عمر سے ہے قتلِ زباں کا مجھے متعلق  
میں نے بھی اس زباں میں پڑھا صدق کا سبق      میں نے بھی اس زباں میں لہو سے لکھے ورق

تیرے عطا و جود سے مجھ کو زباں ملی  
اردو سے مجھ کو قوتِ شرح و بیاں ملی

تو خالقِ زمانہ و خلّاقِ خوب و زشت      تخلیق کو بنایا ہے تو نے مری سرشت  
سینچی ہے میں نے خون سے افکارِ نو کی کشت      تو چاہے تو یہ خاک ہو، چاہے تو ہو بہشت

میری زباں کے باغ کو شاداب رکھ سدا  
تو میری کشتِ شعر کو سیراب رکھ سدا



تیرے کرم سے ہنستے رہیں یہ لہو کے پھول      بارانِ فیض سے کھلیں ہر رنگ و بو کے پھول  
روشن رہیں دماغ و دل و آرزو کے پھول      تازہ رہیں سدا مرے ذوقِ بنو کے پھول

میرے یہ پھول آبرو کے فن رہیں سدا

مفلس کے ہیں چراغ، یہ روشن رہیں سدا

یارب! ہمیشہ مہکیں مری گفتگو کے پھول      آلودہ ریا نہ ہوں دل کے سبو کے پھول  
ہر دم زبان گو نہ مے لبِ صدقِ خو کے پھول      چنتا رہے زمانہ مری جستجو کے پھول

بارِ سموم آئے نہ اس مرغِ زار میں

ہو جشنِ گل کی دھوم سدا اس دیار میں

یارب کبھی خزاں نہ ہو میری بہارِ فکر      ہنستی رہے سکوت پہ میری نگارِ فکر  
رکھیں حریتِ پلکوں پہ میرا غبارِ فکر      دنیا سے بے نیاز رہے تاجِ دارِ فکر

صحرائے غم میں شاخِ سخن کی ہری رہے

جھولی مری سدا زبرِ گل سے بھری رہے

تخلیقِ فن کی خالقِ کل سے ہے یہ دُعا      نہرِ سخن پہ اترے مضا میں کا قافلہ  
ذرے مری زمیں کے ہوں خورشیدِ آشنا      فن ہو مرا کلام کا اکٹ زندہ معجزا

میرے تخیلات سے ایجاد ہو جہاں

میرے تصورات سے آباد ہو جہاں

دشتِ سکوت نورِ بیاں سے چمک اٹھے      موجِ خیالِ فرش سے افلاک تک اٹھے  
لفظوں کے گلشنوں سے زمانہ مہک اٹھے      جامِ سفالِ آبِ بقا سے چھلک اٹھے

برِ تو رہے سخن میں حلالِ جمال کا

جو ہر اس آئینے سے نہ جائے کمال کا

خوابیدہ لفظ و معنی کی بارات جاگ اٹھے      خاموشیوں کا شہرِ طلسمات جاگ اٹھے  
دہشتِ مآبِ خواب سے یہ رات جاگ اٹھے      اُتریں شعاعیں، محبسِ ظلمات جاگ اٹھے

صدقہ علیٰ کی تیغِ عدالتِ شعار کا

جو ہر مری زبان کو ملے ذوالفقار کا



بس ہو چکی مذمتِ خوفِ سیاہ کار      بس ہو چکی نقابِ خموشی کی تار تار  
 ہے مقتضی گریز کا اب نطقِ آبدار      ان کا بیاں ہو، جن سے سخن کا رہا وقار  
 ہجو زمانہ ہو چکی، مدحت کے گل کھیلن  
 شاخِ نہالِ غم پہ مسرت کے گل کھلیں  
 غم کیوں کریں، ہے قحطِ رجالِ آج کل اگر      ہر عہد میں ہوئے ہیں فقط چند دیدہ ور  
 زریں قبا پہنتے تھے پہلے بھی خوک و خر      بیٹھائے ہیں پہلے بھی انسان خاک پر  
 ممدوح کی تلاش میں ہے سرگراں جہاں  
 اس در پہ جائیں سجدے میں ہیں سماں جہاں  
 وہ دراجو ہے کلام کا گھر، نطق کا مکاں      جس کا ہر ایک گوشہ ہے معنی کا اک جہاں  
 جس کا ہر ایک ذرہ ہے فتراں کا راز داں      جس کی ثنا میں روحِ امیں ہیں قصیدہ خواں  
 جس کے غلاموں سے ہے سرافراز نامِ حق  
 جس گھر کی باندیوں کی زباں ہے کلامِ حق  
 وہ گھر ہوانہ جس پہ کبھی بابِ نطق بند      آوازہٴ صداقت و حق جس سے ہے بلند  
 جس کے کلام سے ہے جہاں اب بھی بہرہ مند      ہے ناطقِ حقیقی کو جس کا سخن پسند  
 جس خانہٴ شرف سے عیاں حق کی آیتیں  
 جس گھر کے طفل و پیر و جوان حق کی آیتیں  
 وہ گھر، جو خامشی کے بتوں کی شکست ہے      جس کا غبارِ ماہِ نشاں، مہر دست ہے  
 چوکھٹ سے جس کی چرخِ چہارم بھی پست ہے      سدرہ کی منتہا سے پرے جس کی جست ہے  
 نسبتِ حبیبِ حق کی طرف اس مکاں کو ہے  
 مولودِ بیتِ حق سے شرف اس مکاں کو ہے  
 اس گھر سے بھبھیک مانگتی ہے جنتِ نعیم      اس گھر کے ہیں فقیر جہاں کے لیے کریم  
 اس گھر کے پاسباں ہیں سلاطین سے بھی عظیم      اس گھر سے جس نے سیکھا سخن ہو گیا کلیم  
 خیرہ ہیں آنکھیں دہر کی جس برقی طور سے  
 اس کا دیا جلا تھا اسی گھر کے نور سے



یہ گھر مکاں ہے فضل کا، مسکن وقار کا      مطلع شرف کا، مقطع ہر اک افتخار کا  
منع یقین کے نور کا، باب اعتبار کا      مصدر ہے کن کے نغمے کا، مولد بہار کا

رُخ جس طرف کیا اسے قبلہ بنا دیا

اس گھر نے بت کدے کو بھی کعبہ بنا دیا

کعبہ خدا کا گھر ہے تو یہ حنا رسولؐ      نورِ نگاہِ خیرِ بشر، مسکنِ بقول  
یاں مہکے سیدانِ جنان کے قدم کے پھول      قرآن اور حدیث ہے یاں نطق کا نزول

جذب اس کی خاک میں ہے پسینہ رسولؐ کا

اس گھر سے محترم ہے مدینہ رسولؐ کا

اس گھر کا در ہے علم کا باب اور سخن کا در      آتے ہیں سجدہ کرنے ملک اس کی خاک پر

اس گھر کا یہ شرف ہے کہ خود سیدِ بشرؐ      آتے ہیں اس کی دید کو ہر شام اور سحر

معراج ایک بار ہی افلاک کو ملی

عزت یہ لا کھر مرتبہ اس خاک کو ملی

سب معرفت کے سلسلے اس گھر ہی سے چلے      پائے ہیں عقل و عشق نے اس گھر سے حوصلے

دی حریت غلاموں کو، بوڑھوں کو ولولے      ایماں کو عزمِ بخشا، شجاعتوں کو اسلحے

ہر غزوہ رسولؐ اسی گھر سے سر ہوا

حکمِ جہادِ نفس یہیں کا رگر ہوا

اس گھر کے سب ممکن شرف کی کتاب ہیں      شاہد ہے خود خدا، یہ فضیلت مآب ہیں

تظہیر کی نگاہ میں سب آفتاب ہیں      چشمِ مبالغہ میں سبھی انتخاب ہیں

گلدستہ کسا میں ہیں ایماں کی سورتیں

کلمہ انھیں کا پڑھتی ہیں قرآن کی سورتیں

بدر و احد میں تیغ کا سیکہ جمادیا      خندق میں کلّ کھڑ کو حکمِ قضا دیا

توڑا حصارِ شر، درِ خیبہ گرا دیا      ہجرت کو فتحِ مکہ کا عنوان بنا دیا

بار آور اس مکاں میں رہی ہے صد حق

اس گھر میں آ کے رہن ہوئی ہے رضا حق



یہ گھر ہے یا مرقع انوار پنج تن، یا بحر خامشی میں ہے مینارہ سخن  
یا عشق ریگ دشت ہوں پر ہے خمیہ زن یا شام کی سپہ میں علم حق کا ضو فگن

شرمندہ ہو ارم، جو اسے رو برو کریں

اس گھر میں آ کے کوثر و زمزم وضو کریں

اس گھر کا فیض ہے، جسے ابر کرم کہا صدقہ ہے ان کا، جس کو جہاں نے حشم کہا  
شاہی نے پانی بھیک تو ظیل و علم کہا اس گھر کی خاک ہے، جسے باغ ارم کہا

بندے ہیں یہ، ہے شان مگر کبریائی کی

اللہ کا ہے نام، انہوں نے خدائی کی

میں کیا زبان شعر کی یہ دھوم دھام کیا تشبیہ و استعارہ و فن کا نظام کیا  
کیا فکر کا مقام، تختیل کا کام کیا حق ان کا مدح خواں ہے، بشر کا کلام کیا

اس گھر کے طفل کی بھی فصاحت کسے ملی

فضہ کے نطق کی بھی بلاغت کسے ملی

ہو ان کا فیض ہم پہ تو ہم گفتگو کریں عجز بیاں کے چاک مژہ سے رفو کریں  
پہلے خود اپنے دل کے لہو سے وضو کریں پھر ان سے دستگیری کی ہم آرزو کریں

نام ان کا لے دہی، جو ریا ناشناس ہے

لب کھولے وہ، جو عشق کا جادہ شناس ہے

اس رہ کے پیچ و خم کو رسالت سے پوچھئے شان جہاد نفس امامت سے پوچھئے  
مرنے کا لطف شوق شہادت سے پوچھئے آتی ہے نیند کب، شب بھرت سے پوچھئے

غزوات بھی ہیں، حرمت بیت خدا بھی ہے

اس راہ میں فرات بھی ہے کر بلا بھی ہے

اس راہ میں جہاد بھی لازم کتاب بھی تیغ علی بھی، نطق رسالت مآب بھی  
بے پردگی بھی، عصمت حق کی نقاب بھی طوق درس بھی، خون بن بوتراٹ بھی

اس راہ میں صغیر نہ کوئی کبیر ہے

ہر نقش پا میں نور سراج منیر ہے



اس راہ پر چلیں تو اسی گھر کے ساتھ ساتھ چلتا رہا جو مرضی داور کے ساتھ ساتھ  
 اٹھیں قدم تو سبطِ پیمبر کے ساتھ ساتھ کھڑے ہیں کہیں تو قائم و اکبر کے ساتھ ساتھ  
 گر کوئی راہ رو کے تو پھر حر کی شان سے  
 مہماں بنے تو جان بھی دے آن بان سے

یہ جادہ و فنا، یہ رہِ عشق آشنا اُس گھر کی راہ ہے جو وحی کا ہے منتہی  
 واقف نہ ہو تو پوچھ لو جبریل سے پتا جاتے کہاں ہیں نقشِ کف پائے مصطفیٰ  
 اہل گھر کی راہ منزلِ اہلِ نجات ہے  
 اس راہ میں جو موت بھی آئے حیات ہے

گر پوچھنا ہو نکتہ مرگِ حیاتِ را پوچھو علیؑ سے تم شبِ ہجرت کا ماجرا  
 یا کر بلا کی راہ میں آؤ برہمنہ پا یہ راز ہر قدم پہ یہاں فاش ہو گیا  
 اٹھیں نہ گر قدم تو بصارت کا ساتھ دو  
 آنکھیں نہ ہوں تو ذوقِ سماعت کا ساتھ دو

راہِ خطر میں سوئے ہیں تھک کر شبِ ہدا نزدیک رہے پہرے پہ تصویرِ مصطفیٰ  
 وہ خواب جس پہ راتوں کی بیداریاں فلا وہ خواب، ہے جو آئینہ فردا و دوش کا  
 وہ نمیدہے کہ ہر نفسِ خوش نماز ہے  
 آنکھیں ہیں بند یادِ معراج باز ہے

خوابیدہ رخ پہ جاگ رہی ہیں صبا حیات عارض پہ ہیں نثارِ دو عالم کی دولتیں  
 ہیں غنچگی لب میں گلوں کی حکایتیں ماتھے پہ ہیں پسینے کے قطرے کہ آیتیں  
 ساکت ہے دو جہاں شبِ ابرار کے لیے  
 ٹھہرا ہوا ہے وقت بھی دیدار کے لیے

اک بار پہلو بدلا شہِ شرفین نے لی آہِ سردِ فاطمہؑ کے دل کے چین نے  
 بڑھ کر قدم کو ختام لیا نور عین نے اکبرؑ کو آنکھیں کھول کے دیکھا حسینؑ نے  
 پوچھا پسر نے "آپ ہیں افسردہ کس لیے  
 سلطانِ صابرین ہیں آزرده کس لیے



فرمایا "سوتے سوتے سنی میں نے اک ندا کہتا تھا جیسے مجھ سے کوئی رمز آشنا،  
ہے منزلِ قضا کو روانہ یہ قافلہ بڑھتے ہیں اس طرف سے حسین اُس طرف قضا

اپنا قلق نہیں، مجھے تیرا خیال ہے

اے نورِ چشم! تو ابھی تازہ نہال ہے

اکبر نے سر جھکا کے یہ پوچھا امام سے "کیا حق پہ ہم نہیں ہیں؟ یہ کہیے غلام سے"  
فرمایا شاہِ دیں نے یہ اس لالہ فام سے "حق آج زندہ ہے تو ہمارے ہی نام ہے"

کیا تم کو حق کی راہ میں مرنا قبول ہے؟

بولا پس رکہ "یہ تو ہمارا اصول ہے"

"ہم حق پہ ہیں تو موت کا پھر کوئی غم نہیں اس رہ سے جو ہیں، وہ ہمارے قدم نہیں  
دل سیر ہو تو تشنہ لبی کا الم نہیں مرنا بھی سچ کے واسطے جینے سے کم نہیں

جس کا نہ اعتبار ہو وہ زندگی ہے موت

حق جس سے بے وفار ہو، وہ زندگی ہے موت"

فرمایا شہ نے "لیتا تھا میں تیرا امتحان اے نورِ چشم، لختِ جگر، خاندان کی جان  
قائم ہے تجھ سے نطقِ صداقت کی آن بان تجھ ایسے حق پرستوں سے ہے زندگی کی شان

ڈرتے نہیں ہیں موت سے شیرِ خدا کے شیر

دیتے ہیں درسِ حق یونہی آلِ عبا کے شیر"

"تم نوجوان ہو اور علی اصغر ہے شیرِ خوار راہِ خدا میں دونوں کا یکساں ہے اعتبار  
بچے ہوں یا غلام، ہوں بوڑھے کہ پردہ دار ہے جو ہمارے ساتھ، وہ حق کا نگاہ دار

میں جانتا ہوں، قافلہ یہ انتخاب ہے

یہ کاروانِ نطقِ رسالت مآب ہے"

یہ کاروان کہ جس پہ ہے سبطِ نبیؐ کو ناز ہے جس کی دید کے لیے چشمِ زمانہ باز  
جس کا ہر اک قدم ہے رہِ عشق کی مساز تازِ نچ ساز جس کا ہر اک فردِ دل نواز

ناطق یہ آیتیں ہیں کوئی بھی خفی نہیں

ان کے بغیر صدق بھی خود مکتنی نہیں



ان پارہ ہائے صدق و شرافت کے دریاں سکرنامہ کلام ہے شبیر کی زباں  
لیکن اک ایسی آیت روشن بھی ہے یہاں آیاتِ نطق مانتی ہیں جس کو اپنی جاں  
نورِ نبی عیاں ہے اس آیت کے نور سے  
کہہ دو یہی رسول ہیں، دکھو جو دور سے

ان کا وجود قافلہ اہل حق کی جان پیکر میں ان کے سید لولاک ہیں جو ان  
قامت میں سرفرازی ختمِ رسل کی شان طرزِ خرام میں ہے محمدؐ کی آن کا بان  
ہر خال و خط میں عینِ شباهت رسولؐ کی  
حاصلِ حسینؑ کو ہے رفاقت رسولؐ کی

ان کے جلو میں یادوں کا اک کارواں ہے رکھیں جہاں پہ پاؤں وہیں آسمان ہے  
بھیٹیں جہاں یہ، سایہ رحمت وہاں رہے ہوں جس طرف یہ، حق بھی اُدھر بے گماں ہے  
چہرہ ہے ان کا، چہرہ رسالت مآب کا  
نام ان کا بھی وہی جو ہے بوتلاٹ کا

نطقِ افصحِ عرب کا، بلاغتِ علیؑ کی ہے ہے خلقِ مصطفیٰؐ کا، شجاعتِ علیؑ کی ہے  
سرمایہ ہے رسولؐ کا، دولتِ علیؑ کی ہے خیر البشر کی جان، ریاضتِ علیؑ کی ہے  
کافر بھی ان کو دیکھ کے صلیٰ علیٰ پڑھے  
دیکھے انھیں تو کلمہ نبیؐ کا خدا پڑھے

بچپن کو ان کی دیکھ کے ہمتِ جواں ہوئی جب گھٹنیوں چلے تو شجاعتِ جواں ہوئی  
ساتھ ان کے ہر دعائے رسالتِ جواں ہوئی یہ جب جواں ہوئے تو شہادتِ جواں ہوئی  
تخلیقِ کائنات ہے جیسے رسولؐ سے  
باغِ حسینؑ تازہ ہے اس ایک پھول سے

یہ ہیں جواں تو حق کی ریاضتِ جواں ہے ماں کا غرور، بہنوں کی چاہتِ جواں ہے  
زینبؑ کی ایک عمر کی محنتِ جواں ہے غربت میں ابنِ زہراؑ کی دولتِ جواں ہے  
سب کی دعا یہ مژدہ حق لا زوال ہو  
اس شاخِ گل کو دیکھ کے دنیا نہال ہو



ان کی بہار باغِ صداقت کی ہے بہار      ان کی زبان تیغِ فصاحت کی ہے بہار  
ان کی نگاہ صبحِ مسرت کی ہے بہار      ان کا وجود خیمہٴ عسرت کی ہے بہار

ہنستے ہیں آنکھیں موت کی آنکھوں میں ال کر  
ظلم ان کے آگے رکھ دے کلیجہ نکال کر

آواز ان کی نطقِ رسالت کا پھول ہے      الحانِ حق میں لحنِ انہی کا رسولؐ ہے  
قرأت ہے ان کی وہ، جو خدا کو قبول ہے      ان کی صدا و طہنتؐ ابنِ بتولؐ ہے

دنیا میں شب رہے، جو یہ نورِ بیاں نہ دیں  
نکلے نہ آفتاب، اگر یہ اذان نہ دیں

صبحِ شبِ دہم نے جو کھولا قبا کا پھول      بولا پسر سے سیدہٴ دوسرا کا پھول  
گلدستہٴ اذان پہ کھلے مصطفیٰؐ کا پھول      مہکے پھر آج لحنِ حبیبِ خدا کا پھول

اکبرؑ قضا کے دشت میں تم آج اذان دو  
تشنہ لبی کو جراتِ حق کی زبان دو

صحرا میں سر بلند ہوا سرو قدِ جواں      اک ٹیلے پر کھڑے ہوئے فوجوں کے دریاں  
منظور تھا کہ دیکھ لیں افواجِ دشمنان      تصویر ہے نئی کی کہاں، جھوٹ ہے کہاں

آنکھیں اگر نہ دیکھیں شبابِ رسولؐ کی  
کانوں سے سن لیں طرزِ خطابتِ رسولؐ کی

دی جب اذان تو نورِ خدا جگمگا اٹھا      کروٹ بدل کے خواب سے دشتِ بلا اٹھا  
ذروں کو ناز، خاک سے سورج نیا اٹھا      صحرا میں اک نہالِ صداقت نما اٹھا

دشمن کو بھی گماں کہلاتے ہیں خود رسولؐ  
سوئے ہوئے دلوں کو جگاتے ہیں خود رسولؐ

مل مل کے آنکھیں خواب سے ہرزہ جاگ اٹھا      اذن نوا ملا تو ہر اک غنچہ جاگ اٹھا  
تخلیق کے کرشموں کا سرچشمہ جاگ اٹھا      سنگی ہوا میں، ناچی کرن، نغمہ جاگ اٹھا

چمکے طیور، شاخِ شجر گلِ فشاں ہوئی،  
فطرت درود پڑھنے لگی، کلمہ خواں ہوئی



ٹھٹھے نماز پڑھنے رفیقانِ شاہِ دیں      سجدوں سے گود بھرنے کو اوپر اٹھی زمیں  
چھپ کر ہوئے ستارہ و مہتاب خوشہ چیں      چمکی نہ مارے شرم کے خورشید کی جبین

اک لحنِ حق صداؤں کا گلدستہ بن گیا  
ظلمت میں نور کے لیے خود رستہ بن گیا

اس آفتابِ لحن کے برحق طلوع سے      تخلیق پھر جہاں ہوا گویا شروع سے  
سجدہ کیا جہاں نے خضوع و خشوع سے      دی خلق نے گواہی قیام و رکوع سے  
حقا کہ ہیں حسین رسالت مآب سے

اور ہیں رسولِ پاک بن بو تراب سے

شب تیر کے کلام کی طاقت تھی یہ اذان      گم کردگاں کے واسطے حجت تھی یہ اذان  
نعمت ہے جس پہ ختم، وہ نعمت تھی یہ اذان      تکمیل کا ختم رسالت تھی یہ اذان  
مدت سے حرّ، کشاکش سود و زیاں میں تھا

کھینچ آیا حق کی سمت، وہ زور اس اذان میں تھا

اعجاز ہے رسول کا تران کی زباں      ہم شکلِ مصطفیٰ کا ہے اعجاز یہ اذان  
صدیوں سے سن رہے ہیں بیابان و گلستاں      ہے یہ اذان آج بھی اعلانِ حق کی جاں

ساری اذانیں گونج اسی لحنِ جواں کی ہیں

ممنون سب نمازیں اسی اک اذان کی ہیں

اعجاز اثر وہ لحن، وہ سیلابِ تشنگی      وہ بادِ ظلم و جور، وہ جاں کی شگفتگی  
وہ تین دن کی بھوک میں بھی جوشِ زندگی      سوکھے ہوئے لبوں کے بیاں میں وہ تازگی

نا فہم کہہ اٹھیں کہ وحی کا نزول ہے

بولیں زبانِ داں، یہ زبانِ رسول ہے

حاصل اسی زباں کو ہے قدرت بیان کی      اس مصلحتِ کدے میں صداقت بیان کی  
تابندگی دماغ کی، جرأت بیان کی      دھڑکن دلوں کی اور حرارت بیان کی

یہ نطق ہی رسول ہے آیاتِ خیر کا

ہے آخری کمال کمالِ خیر کا



یہ نطق ہی سکوت کے سینے کی ہے چھن  
 ہے تیرگی، جہل میں خورشیدِ شب شکن  
 ہے ظلم کے حصار میں فراہِ تیشہ زن  
 صحرا میں ہے سکوت کے مینارہ سخن  
 بر دے میں ہو تو نام اسی کا ضمیر ہے  
 بے پردہ ہو تو ضربِ شہِ قلعہ گیر ہے  
 اکبر کی کھتی اذان کہ شمشیرِ نطق کھتی  
 گردن میں ظلم و کذب کے زنجیرِ نطق کھتی  
 نادم کھتا خود سکوت، وہ تاثرِ نطق کھتی  
 منکر دروِ درخواں کھتے وہ توفیرِ نطق کھتی  
 ظلماتِ خامشی میں پیمبر کھتی یہ اذان  
 لبِ تشنگی میں ساقی، کوثر کھتی یہ اذان  
 اس اک اذان نے ایسی صفیں حق کی باندیں  
 امواجِ تیغ و تیر نہ جن کو ہلا سکیں  
 قائم اسی سے عرش تو ثابت رہی زمین  
 تا عصر اس اذان کی کریم جواں رہیں  
 کھٹے گئے گلے، یہ اذان ضو فگن رہی  
 نیزوں کی نوک پر بھی شمع سخن رہی  
 جن کے دلوں میں چمکا اس آوازِ حق کا نور  
 باطل کے آگے بن گئے وہ برقِ کوہِ طور  
 سینوں میں جن کے اتر کھتا اس جام کا سرور  
 وہ بن گئے ضمیرِ جہاں، صدق کا شعور  
 محکم ترین آیہ حجت کھتی یہ اذان  
 دیباچہ جہادِ صداقت کھتی یہ اذان  
 اک سمت اس اذان کی شمعیں حق فگن  
 اک سمت خامشی کے اندھیرے تھے تیغ زن  
 اک سمت تھے کلام کے چشمے لب و دہن  
 اک سمت کھتی یہ فکر کہ ہو قطع یہ سخن  
 کھتی اس طرف شبیہ رسالت مآب کی  
 فوج اُس طرف یزیدِ جہالت مآب کی  
 برداشت کر سکے نہ سخن حق کا اہل کیس  
 چلوں میں تیر جوڑ کے بڑھنے لگے لبیں  
 آگے کھتے شہ کے مقتدیانِ امام دیں  
 بر سار ہے کھتے تیر اُدھر سے سیہ جبین  
 پہلی نمازِ عشق نے فدیے طلب کئے  
 سر عاشقوں نے نذرِ شہِ خوش لقب کئے



وہ جس کو حق کی راہ میں مرنے کی ہمتی خوشی جو جانتا تھا جام شہادت کو زندگی  
جس کے سخن کی شمع ہمتی سببوں کی روشنی چہرہ تھا جس کا آئینہ نور احمدی

بے تاب تھا کہ باپ سے اذن و غاملے

مرنے کی زندگی کے لبوں سے رضا ملے

اصحاب کو یہ فکر کہ پہلے ہوں وہ خدا گر آل میں سے کوئی شہید جفا ہوا  
سراٹھ سکے گا پھر نہ کبھی پیشِ مصطفیٰ اکبر کی ضد کہ پہلے ہوں وہ فدائے خدا

آلِ عباس میں آپ وہ سرِ درِ فرید تھے

ہے راویوں کا قول کہ پہلے شہید تھے

لیکن یہ مانتا نہیں دل اہلِ درد کا قاسم کے ہوتے پائیں شبیہ نبیؐ رضا  
زینبؓ کے لال زندہ ہوں، اکبر کریں قصا عباسؓ دیکھیں اور بنِ شبیرؓ ہو خدا

جاں دینے والے اتنے بنِ بو ترابؓ پر

اور آنچ آئے شکلِ رسالت مآبؐ پر

سب ہی کو یہ جوانِ دل آرا عزیز تھا پیغمبرِ خدا کا سراپا عزیز تھا  
فتران کا یہ بولتا پارہ عزیز تھا اکبرؓ نہیں حسینؓ کو نانا عزیز تھا

کہتا ہے دل، حسینؓ نے جب سب لٹا دیا

ہم شکلِ مصطفیٰؐ کو تب ادلِ دغا دیا

فخرِ خلیل بیٹے کو دولہا بنائے گا ہتھیار اپنے ہاتھ سے بر میں لگائے گا  
پٹکا علیؓ کا ان کی کمر میں سجائے گا خود آہنی بچاؤ کو سر پر پھنائے گا

یہ شان بھی جوان کی دکھلائی گے حسینؓ

نوشہ بنا کے خیمے میں لے جائیں گے حسینؓ

آیا پدر کے ساتھ جو خیمے میں نو جوان پروانہ وار جمع ہوئیں گردِ بیبیاں

دیکھا اٹھیں تو آگئی زینبؓ کی جاں میں جاں بہنوں نے چوما بھائی کو ہو ہو کے شادماں

اٹھارہ سال کی یہ ریاضت سمجھی کی ہے

سرور کو علم ہے، یہ امانت سمجھی کی ہے



بیٹے سے بولے، بڑھ کے پھوپھی کو کرو سلام جو دل میں ہے وہ ان سے کہو میرے لالہ فام  
 زہرا کی جانشین سے اب تم کرو کلام وہ اذن دیں تمہیں تو بنے گا تمہارا کام

اکبر جھکے تو بڑھ کے پھوپھی نے اٹھالیا

زمینٹ نے ان کو اپنے گلے سے لگا لیا

بولیں کہ خیر تو ہے ارادہ کدھر کا ہے تم بن سنور کے آئے کہ دھوکا نظر کا ہے

کچھ صبح سے خیال تمہیں اپنے گھر کا ہے ہم لٹ رہے ہیں، عزم تمہارا سفر کا ہے

اپنے تئیں تو ردّ بلا کر چکی ہوں میں

دو لال اپنے تم پہ فدا کر چکی ہوں میں

میں خوب جانتی ہوں کہ رخصت کو آئے ہو ہمتیار اپنے جسم پہ سارے سجائے ہو

بابا کو اپنے ساتھ سفارش کو لائے ہو چھوڑو گے ہم کو، اس لیے آنکھیں چرائے ہو

پورے کسی طرح مرے سپنے نہ ہو سکے

بیٹے ہوئے پرائے تم اپنے نہ ہو سکے

بولا وہ خوش سخن کہ فدا آپ پر غلام رہتا قدم سے آپ کے لپٹا ہوا مدام

لیکن حسین پر ہے لعینوں کا اژدہام کیا آپ چاہتی ہیں کہ مقتول ہوں امام

اکبر پہ ایک اور یہ احسان کیجیے

مجھ کو نبیؐ کے لال پہ قربان کیجیے

زمینٹ نے مادرِ علی اکبر سے یہ کہا کچھ سن رہی ہو، لیتے ہیں یہ رخصت و غنا

ماں نے کہا کہ جاؤ، بزرگوں کی جو رضا ماں سرفراز ہو جو کرو حق پہ جاں فدا

میں جانتی ہوں موت سے شادی رجاؤ گے

جاؤ گے اب جو خیمے سے، پھر کرنہ آؤ گے

جی بھر کے ایک بار سراپا تو دیکھ لوں زلفیں بکھر رہی ہیں، انہیں تو بہم کروں

پھر کیا خبر کہ جیتا تمہیں دیکھ بھی سکوں اچھا سدھارتے ہو تو کچھ بڑھ کے پھونک دوں

بہنوں نے اپنی باہوں میں ان کو جکڑ لیا

آگے بڑھے تو بچوں نے دامن پکڑ لیا



لیتے تھے بوسے سب لب شیریں کلام کے      تھے تشنگانِ دید بہت تشنہ کام کے  
بچے بھی روک لیتے تھے دامن کو حقام کے      اٹھتے تھے اور گرتے تھے پردے خیام کے

باہر جو آئے، خمیوں سے شورِ فغاں اٹھا

صابر پدر کے سینے سے غم کا دھواں اٹھا

فرمایا "اے خدائے دو عالم تو رہ گواہ      میں بھیجتا ہوں تیرے لیے جانبِ سپاہ

وہ نازشِ ذبیح، وہ خورشیدِ خوش نگاہ      میرے غموں کی رات میں جو ہے مثالِ ماہ

کر دارِ خط و خال میں ہے مصطفیٰؐ نما

طرزِ سخن میں، چال میں ہے مصطفیٰؐ نما

اے صبر دینے والے مرے ربِّ ذوالجلال      آتا جو روئے پاک نبیؐ کا مجھے خیال

اکبرؑ کو دیکھ لینے سے ہوتا تھا میں نہال      تیری رضا کہ آتا ہے اس پر بھی اب زوال

تیرے حبیبِ خاص سے وقتِ جدائی ہے

اُمت سے کچھ بگڑ نہیں، تیری دہائی ہے

واقف ہے اے خدا تو مرے دل کے حال سے      کس دل سے ہو رہا ہوں جدا اپنے لال سے

یہ لوگ جو خلاف ہیں احمدؑ کی آل سے      کچھ حظ اٹھا سکیں گے نہ مال و منال سے

ڈس لے گی ان کو حرص و ہوسِ ناگ کی طرح

کر دے گا عیشِ خاک انھیں آگ کی طرح

یہ قوم جس کو قتلِ نبیؐ میں نہیں درنگ      بھاگے گی جس طرف کو بھی، وہ راہ ہوگی تنگ

مہماں بلا کے کرتے ہیں جو لوگ مجھ سے جنگ      اپنے ہی حاکموں کے لیے ہوں گے کل کو ننگ

جو قتل کر رہے ہیں مرے نو نہال کو

گردن سے کیسے پھینکیں گے خوں کے وبال کو

اس نخل کو جو قطع کرے گا، وہ بد نہاد      جب تک جیے گا، ہونہ سکے گا کہیں بھی شاد

رہنے نہ دے گا چین سے اک پل اُسے عناد      ہو گا نہ اس کا گھر کبھی آباد و با مراد

وہ تشنہ ہو جس جو گرے گا سراب پر

لوٹے گا بسملوں کی طرح فرشِ خواب پر



یارب! یہ نوجواں ترے حفظ و اماں میں ہے      آواز تیری اس کی صدا کے اذال میں ہے  
 قوت علیؑ کے دار کی اس کی زباں میں ہے      تنہا ترے حبیب کا ثانی جہاں میں ہے  
 تو آزار ہا ہے تو طاقت بھی بخش دے  
 بندے کو اپنے صبر کی دولت بھی بخش دے

اپنے خدا سے کر کے نیاز اٹھا بے نیاز      ہتھامی رکاب تو سن محبوبِ دل نواز  
 اکبر سے بولے، تم کو خدا رکھے سرفراز      جاؤ، سدھار و جنگ کو اے میرے گھر کے ناز  
 گھوڑا بڑھا تو کھٹنے لگا نور آنکھ سے  
 آنسو بہے جو لال ہوا، دور آنکھ سے

حق نے کہا کہ صابر و شاکر ہے تو ضرور      جاتا ہے نور آنکھ کا اور قلب کا سرور  
 مانا کے شوق دید کا ہے دل میں گر و فور      چل پیچھے پیچھے بیٹے کے اے چشمِ حق کے نور  
 چلتی جواں کے ساتھ محبت کہاں تک  
 دیتی نظر کا ساتھ بصارت کہاں تک

گر کر اٹھے تو اٹھ کے گرے شاہِ بار بار      دیکھا کبھی فلک کو، کبھی سوئے کا رزار  
 ہونے ہی کو نظر سے ہٹا اوجھل جو راہوار      دی یہ صدا کہ اے علی اکبر ترے نثار  
 آہستہ چل کہ میں تری رفتار دیکھ لوں  
 بیٹا ٹھہر کہ میں تجھے اک بار دیکھ لوں

سن کر ندائے سبطِ رسولؐ فلکِ اساس      گھوڑے سے ایک بار اتر آیا وہ حق شناس  
 بولا کہ ایک فدیے کی خاطر ہیں آپ اُداس      مہنس کر وداع کیجئے، نہ ہو گا مجھے ہراس  
 صبرِ خلیل میں بھی یقیناً خلل پڑے  
 شبیر مسکرائے، پر آنسو نکل پڑے

بہتے تھے اشک اور تھی کوشش کہ مسکرائیں      سوچا پلٹ کے خیمہٴ عسرت کے پاس جائیں  
 ماں سے پسیر کا ذکر کریں، درد کو منائیں      باتوں سے تشنگیِ دل و دیدہ کو بھجائیں  
 اکبر سدھارے فوجِ جفا کار کی طرف  
 شبیر آئے خیمہٴ اٹھار کی طرف



کرسی پہ بیٹھے خیمے کے آگے امام دیں پردے کے پیچھے آ کے خواتین کھڑی ہوئیں  
ماں کو دکھائی دیتا نہ تھا جو پسر کہیں پڑھتی تھی چہرہ غور سے سرور کا وہ حزیں

اکبر کا حال چہرہ شبیر سے پڑھو

ان پر جو گزرے، ماتھے کی تحریر سے پڑھو

میدانِ کارزار میں تھے جمع بدشعار اکبر نے فوجِ ظلم پہ دوڑایا راہوار  
دن ہو گیا سیاہ دلوں کی نظر میں تار اٹھا زمین سے تابہ فلک نور کا غبار

چنیے نقیب یہ غضبِ کر دگار ہے

افلاک سے اترنے کو پھر ذو الفقار ہے

راکب غبارِ نور میں آتا نہ تھا نظر بولا کوئی کہ آتا ہے لشکر، کرو خیر

چلایا کوئی، فوجوں کا کیا اس طرف گزر شاید نزولِ فوجِ ملائکہ ہے خاک پر

کوئی پکارا کود پڑوسب فرات میں

لشکر ہیں بجلیوں کے اندھیروں کی گھات میں

بھاگے ہوا کے رخ پہ علم دار بے تکان اڑتے ہوئے پھر یوں کو سمجھے وہ بادبان

منہ پیٹتے تھے پجوں سے افواج کے نشان سردار بدحواس، سپاہی تھے نیم جان

منکر علیؑ کے چنیے، دہائی علیؑ کی ہے

آمد بلا کے دشت میں حق کے ولی کی ہے

تلواریں چھپ رہی تھیں کنارِ نیام میں نیزے چبارے تھے اُنی خوفِ عام میں

نیروں کو راہ ملتی نہ تھی اژدہام میں رہوار منہ چھپائے ہوئے تھے لگام میں

تھا قاتلوں کو خوف، لڑائی علیؑ سے ہے

ہے تو امیدِ عقد کشائی علیؑ سے ہے

یہ شور سن کے رک گیا شیرِ خدا کا لال بیٹھا غبارِ نور، ہٹے ڈر کے بد خصال

زلفیں جھٹک کے سامنے آیا وہ خوش جمال دامن پہ گردِ غم تھی نہ چہرے پہ تھا طال

سرمایا اشفتیا سے، مجھے آج دیکھ لو

مجھ میں جمالِ صاحبِ معراج دیکھ لو



گھبرا کے پیچھے ہٹنے لگی فوج استقیا      بولے یہ ابن سعد سے کچھ لوگٹ بر ملا  
غاصب ہے، جھوٹ بکتا ہے، حاکم ہے جو ترا      تو خود ہی دیکھ کون ہے نائب رسول کا

ظالم نے کیا کیا یہ بڑے بول بول کر

اترے ہیں آسماں سے نبی تیغ تول کر

گھبرا گئے تھے شمر و عمر اس سوال سے      کہتے تھے کام ہم کو نبی سے نہ آں سے  
سچ اور جھوٹ ملتا ہے حاکم کے مال سے      کرنا ہے جو کرو تم اُسی کے خیال سے

لو انتقام بدر واحد آج امام سے

منصب بڑھے گا، پاؤ گے جاگیر شام سے

جمعیت دلی تھی ادھر، انتشار ادھر      نور جمال حق تھا ادھر، خوف نار ادھر  
تھے خیر و عدل و صدق ادھر، کارزار ادھر      تصویر تھی نبی کی ادھر، اور غبار ادھر

اکبر کی ذات بن گئی میزان خیر و شر

دھندلے تھے صاف ہو گئے عنوان خیر و شر

ٹوٹے ہوئے پروں کو جاتی تھی فوج شام      سردار بھاگے پھرتے تھے کرنے کو انتظام  
شمر و عمر لڑائی کا کرتے تھے اہتمام      مخفا قلب مطمئن کا وارث بن امام

اکبر نے رکھ کے تیغ علی کو غلاف میں

جو ہر دکھائے نطق نبی کے مصاف میں

فرمایا "جو گماں ہے تمہیں، وہ غلط نہیں      ہاں میں علی ہوں، نام ہے میرا یہ بالیقین  
تم کو یہ خوف تھا کہ محمدؐ نہ ہوں کہیں      ہم شکل مصطفیٰؐ مجھے کہتے ہیں شاہ دین

بیٹا حسینؑ کا ہوں، میں پوتا علیؑ کا ہوں

میں زندہ اک نشان خدا کے ولی کا ہوں

حقدار ہیں رسول کے، اسلام کے تو ہم      وارث ہیں خیر و عدل کے پیغام کے تو ہم  
عارف ہیں اس جہاں میں جو الہام کے تو ہم      مورد ہیں آج غدر کے الزام کے تو ہم

حق دار کیسے بیعت غاصب کرے قبول

سچ کس طرح حکومت کاذب کرے قبول



حق نے کیا ہے خلق ہمیں رہ نائی کو ہم ہیں خدا کے بندوں کی مشکل کشائی کو  
 جھکتے ہیں روحِ قدس یہاں جبہ سائی کو ہم پر خدا کا دھوکا ہوا ہے خدائی کو

جہدِ رحمت جہاں تھے تو مبدائے فیض ہم  
 کوثر سے پوچھ لو کہ ہیں دریاے فیض ہم

حاکم کی دے کے آج دہائی بھی دیکھ لو آلِ نبی کی عفتہ کشائی بھی دیکھ لو  
 سرکش سروں کی تن سے جدائی بھی دیکھ لو بھاگو نہیں، علیؑ کی لڑائی بھی دیکھ لو

سرتا قدم وجود ہے میرا کلامِ حق

اب تیغ کی زباں سے بھی سن لو کلامِ حق

میں حجتِ خدا کی ہوں اک حجتِ تمام آنکھیں ہیں کور اور سماعتِ مہتاری خام  
 لب پر مہتارے مہر تو دل طمع کے غلام بے کار ہے مہتارے لیے زحمتِ کلام

اپنے بنیٰ کی شکل بھی پہچانتے نہیں؛

اے بزدلو! خدا کو بھی کیا مانتے نہیں؛

آنکھیں کھلیں گی موت کو دیکھو گے جب عیاں جاگیں گے کان سر پہ جو کرہاں گی بجلیاں  
 لوٹے گی مہر ہونٹ کی، کہنے کو 'الاماں' کھولے گی تیغِ دل کی گرہ، تب کہو گے 'ہاں'

تم مانتے نہیں جو کہا کردگار کا

مانو گے تم کہا ہوا بس ذو الفقار کا

کھولے گی تن سے جاں کی گرہ نوک تیغ کی چمکے گی سر پہ برق تو دیکھو گے روشنی  
 سیدھا کروں گانیزے پہ رکھ کر مٹھیں ابھی آئے گی راستی پہ کہاں چھوڑ کر کچی

گزر و تیر و بال ہیں، بھاگو کے چھوڑ کر

نکلیں گی جانیں خود و زرہ توڑا توڑ کر

بوجھ اسلوں کا لادا ہے کیوں، بارِ خیر ہے یہ تن پر زرہ نہیں، قفسِ بال و پر ہے یہ

سر پر نہیں ہے خود، حبابِ نظر ہے یہ جوشن نہیں، گرفتِ اجل کا اثر ہے یہ

تر ہوں گے تشنہ تیغ کے لب تم کو مار کر

دریا نہاے گی یہ تمھیں پار اتار کر



دریا کے پہرے داروں کے دستے ہیں کاغذی ندی چڑھی جو تیغ کی، پھٹ جائیں گے ابھی  
لے ڈوبے گی تمہیں، جو اٹھی موج خون کی ہے گھاٹ موت کا، جسے سمجھے ہو زندگی

گھوڑے کی ایک ٹاپ سے پشتوں کو توڑ دوں

دریا ہے، جو پیاس کا دامن پخوڑ دوں

گھونگھٹ سے اب نکلتی ہے شمشیر حیدری تم پر جنوں سوار نہ ہو، دیکھ کر پری

بس! اک جھلک سے پڑ گئی فوجوں میں ابتری اب دیکھو خوں کے بحر میں اس کی شناوری

آگے بڑھو جو اذن تمہیں اضطراب دے

منہ سے نہیں تو تیغ سے کوئی جواب دے

گھوڑے کو ایڑ دی تو کیا فتح نے سلام تلوار اٹھا کے فوج میں ڈوبا وہ تشنہ کام

ہر وار پر اجل کو دیا، حکم قتل عام چمکا جو نور حق کا، ہٹی تیرگی شام

ابر جفا سے نکلا جری آفتاب وار

کھڑا جو کوئی سامنے، ٹوٹا حباب وار

سر سرکشوں کے پست، زبردست زیر تھے روباہ تھے بنے ہوئے کل تک جو شیر تھے

جن کو ہوس تھی عیش کی، جینے سے سیر تھے سب پہلواں پہاڑ سے، مٹی کے ڈھیر تھے

یوں اک جوان فوج کو پامال کر گیا

بستی سے جیسے موت کا لشکر گزر گیا

پلٹا بھگا کے فوجِ عدو کو جو نو جوان انعام کی ہوس میں چلا ایک پہلواں

طارق بن کثیر اُسے کہتا تھا اک جہاں سمجھا کھٹا، تھک چکا ہے بہت لڑ کے تشنہ جاں

بہکایا کچھ ہوس نے تو کچھ انتقام نے

تب مرد بن کے آیا تھا اکبر کے سامنے

اکبر نے مسکرا کے کہا، رخ کدھر کا ہے ہنس کر پکاری موت، یہ ایندھن سقر کا ہے

داغ اس کے دل میں اپنے برادر، پسر کا ہے اُن کے ہی ساتھ شوق اسے بھی سفر کا ہے

اکبر تھے خوش کہ ایک شکار اور آگیا

واں چہرہ حسین پہ بادل سا چھا گیا



گھبرا کے بولی ماں، میرے بچے کو کیا ہوا؟ بولے حسینؑ "معرکہ اکبرؑ نے سر کیا  
آتے تھے سوئے خیمہ کہ اک پہلو الٹا بڑھا ہے سخت یہ مقابلہ، آساں کرے خدا

پیاسا ہے میرا لال، توانا حریف ہے

حق سے دعا کرو، وہی اپنا حلیف ہے"

ماں نے اٹھا کے دستِ دعا، حق سے یہ کہا "غالب کر اس شفیق پہ بھی اکبرؑ کو، اے خدا

یہ تو نہ میں کہوں گی کہ اکبرؑ کو رکھ سدا میں نے حسینؑ کے لیے فدیہ اُسے دیا

تشویش ہے حسینؑ کو وہ مضمحل نہ ہوں

شیرِ خدا کے شیر کسی سے خجل نہ ہوں

ہیں غمزدہ مسرتِ شبیرؑ دیکھ لوں آنکھوں سے اپنے لال کی شمشیر دیکھ لوں

اک بار پھر رسولؐ کی تصویر دیکھ لوں وہ آئیں گھر، دعا کی میں تا شیر دیکھ لوں

مل لیں وہ آ کے باپ سے، پھر جاں فدا کریں

آگے رضا تری، وہ رہیں یا قضا کریں"

ماں کی دعا ادھر سے چلی، اس طرف سے دار آیا تھا لینے بدلہ عسزیزوں کا بد شعار

تیغِ دو دم کے شعلے سے اک دم ہوا دو چار جم کر کھڑا ہوا بھی نہ تھا، ہو گیا شکار

فوجوں کو فکر، کیا وہ ہواؤں میں کھو گیا

اکبرؑ پکارے آگ تھا، اب خاک ہو گیا

یاں ماں نے ختم کر کے دعا، شہ پہ کی نظر دیکھا کہ انبساط کا چہرے پہ ہے اثر

آنکھوں نے پڑھ لیا کہ ہے یہ مژدہ ظفر جانا کہ فتح یاب ہوا پارہٴ حبر

سرماں کا کر دگار کی تسلیم کو جھکا

بیٹا پدر کے سامنے تعظیم کو جھکا

جاں ایک بار مل گئی پھر سے حسینؑ کو لپٹا لیا کیلجے سے اس دل کے چین کو

ماں کو ملال، فکرِ شہِ مشرقین کو کیا دیں گے تحفہ دید کا اب نورِ عین کو

پائی تھی فتحِ پیاسے نے افواجِ شام پر

انعام اس کا قرض تھا شاہِ انام پر



اکبر نے کی یہ عرض کہ اے شاہِ بے عدل آیا ہوں شوقِ دید میں، وقفہ ہے یہ قلیل  
 کانٹے مری زباں میں ہیں، اے نازشِ خلیل کچھ کیجے میری پیاس بجھانے کی بھی سبیل  
 کیونکر حسین کرتے مداوائے تشنگی  
 دریا ئے فیض وجود تھا دریا ئے تشنگی

فرمایا، میرے منہ میں زباں رکھ دو اے پسر پایا دہانِ شاہ کو اکبر نے خشک تر  
 بولے کہ تشنہ تر ہیں شہنشاہِ بحر و بر شدتِ عطش کی ہوتی ہے اتنی نہ تھی خبر  
 دیجے رضا کہ صبر و شجاعت سے کام لوں

اب میں ارم میں سانی کوثر سے جام لوں پہلے سے اب کے اور قلق کچھ سوا ہوا  
 دم بھر کو مل کے شہ سے پسر بھر جدا ہوا ہونٹوں پہ فقرے شکر کے تھے، سر جھکا ہوا  
 پانی نہ دے سکے تھے تو دل تھا بجھا ہوا

فرمایا "اب وہ مانگنے پانی نہ آئیں گے  
 میدان میں ہم ہی اُن کے منانے کو جائیں گے"

ماں سے کہا "اب ان کو سپردِ خدا کرو بیٹے سے دل ہٹاؤ، خدا کی شنا کرو  
 دنیا سے سراسر اٹھیں، یہ دعا کرو غالب ہوں دشمنوں پہ، یہی التجا کرو  
 مہماں وہ ایک پل کے تو ہم دو گھڑی کے ہیں  
 دائم تغیرات میں جلوے، اُسی کے ہیں

کب تک لڑے گا فوجوں سے تنہا وہ خوش جبیں صابر کو تین روز سے پانی ملا نہیں  
 درپے ہیں ایک جان کے لاکھوں شفی، لعیں وہ تنہا دل گرفتہ، گرسنہ، غمیں، حزیں  
 اب تک تورن میں شور ہے ان کی لڑائی کا

سنتا ہوں، اب ارادہ کیا ہے ترائی کا "اے جانِ صبر، صبر کرو" ماں سے یہ کہا  
 کچھ دیر تک سنی نہیں بیٹے کی جب ندا شاید نکل گیا ہے، بہت دور برقِ پا  
 شورِ مبارزت ہے نہ بھگدڑ کا سلسلہ

محبوبِ جاں ہے جو، وہ صدا، ہم سے دور ہے  
 آنکھیں یہ کہہ رہی ہیں، صنیا ہم سے دور ہے



لب پر تھے یہ سخن کہ صدا کان میں پڑی      بابا مدد کو آئیے، ہے دقت آخری  
تن جا بجائے ٹکڑے ہے، دل میں سناں اڑی      نزعہ کیے ہیں گھوڑے کا ہر سمت سے شفی  
گرنا نہیں قبول محمدؐ کی آل کو  
بھامے ہوں سو جتن سے فرس کی ایال کو

اے نور چشم احمد مختار، آئیے      کب تک فرس اٹھائے، مرا بار آئیے  
تہنا کو قتل کرتے ہیں اشرار، آئیے      گرتا ہوں، اے جہاں کے مددگار، آئیے  
آغوش تو ملے گی نہ ماں کی عزیز کو  
کاندھے پہ آپ اٹھائیے اس کم نصیب کو

ہے انتظار میرا پیمبرؐ کی جانی کو      حیدر کھڑے ہیں سامنے مشکل کشائی کو  
آئے ہیں خود رسولؐ مری پیشوائی کو      کیوں کر سہیں گے آپ پسر کی جدائی کو  
سب آپ کو بلاتے ہیں ساغر لیے ہوئے

آیا ہے جام ہاتھ میں کوثر لیے ہوئے  
گہرا کے شہ اٹھے تو قدم ڈمگ گئے      دو گام ہی چلے تھے کہ پھر لڑ کھڑا گئے  
یوں گرتے پڑتے رن میں شہ دوسرا گئے      دیوانہ وار، آئی جدھر سے صدا، گئے  
آنکھوں سے سو جھٹانہ کھٹا، دنیا سیاہ تھی  
غم میں جوان بیٹے کے حالت تباہ تھی

کہتے تھے دشمنوں سے بصد درد "کچھ بتاؤ"      کس جا ہے میرا نورِ نظر، راستہ دکھاؤ  
گم ہو گیا ہے لعل مرا، کوئی ڈھونڈ لاؤ"      چپ تھے شفی تو بولے کہ "بیٹا صدا سناؤ"  
"گہرا ابھی مختاری جدائی کا داغ ہے  
آواز ہی مختاری ہمارا حیراغ ہے

لٹا ہے کس نے باغ مرا، کر بلا ! بتا      خوشبو ہی میرے گل کی مجھے، اے ہوا ! سنگھا  
آواز خوشنوا کی مرے، اے فضا ! سنا      اے داغ، سحر ! تو ہی مجھے راستہ دکھا  
اک سمت اشقیاء کے پرے تھے کھڑے ہوئے  
اکبر وہیں تھے خون میں غلطاں پڑے ہوئے



رو کر پکارے، اے مرے مہر و، یہاں ہو تم      آتی ہے اپنے خوں کی مجھے بو، یہاں ہو تم  
اے میرے خوش بیاں، مرے خوشخو یہاں ہو تم      دل کے سرور، راحت پہلو، یہاں ہو تم

تم کو تو دوشِ شاہِ مدینہ عزیز تھا

کیا خاکِ کربلا کا بھی سینہ عزیز تھا

کرتے تھے تم تو باپ کا ہر وقت احترام      اب کیا ہوا، جو کرتے نہیں اٹھ کے تم سلام  
تم کو پکارتا ہے یہ دل مردہ، تشنہ کام      اتنے خفا ہو، کرتے نہیں باپ سے کلام

انعام میں بھی میں تمہیں پانی نہ دے سکا

کچھ تم کو، اے رسول کے ثانی، نہ دے سکا

کچھ تو زبان سے مرے آرام جاں، کہو      گہرے لگے ہیں زخمِ بدن پر کہاں، کہو  
سینے میں چبھ گئی ہے کہاں پر سناں، کہو      تکلیف کس جگہ ہے بہت، جانِ جاں کہو

بولو تو کچھ دوا کی کروں منکر جا کے میں

پانی تمہیں پلاؤں کسی طرح لا کے میں

چلا کے تھک گیا ہوں میں، اکبر جواب دو      اے وارثِ شجاعتِ حیدر! جواب دو

اے نطقِ حق، کلام کے جوہر، جواب دو      اے لال! اے شبیہِ پیمبر! جواب دو

اعلاں کرے گا حق کا مرے، میری جان کون

آئے گا وقتِ عصر تو دے گا اذان کون

ماں منتظر ہے خیمے کے درپر، کب آؤ گے      اصغر! کو اپنی باتوں سے تم کب ہنساؤ گے

صغرا! کو تم مدینے سے لانے نہ جاؤ گے؟      مرتا ہے باپ، لاش نہ اس کی اٹھاؤ گے

آیا ہوں کیسے یاں، تمہیں بتلاؤں کس طرح

تم کو اٹھا کے خیمے میں لے جاؤں کس طرح

بیٹے سے ہم کلام تھے یاں سرورِ امم      خیمے سے نکلی دوڑتی، زینب! اسیرِ غم

یہ فکرِ حقّی جوان کا صدمہ نہیں ہے کم      اٹھے گی لاش کیسے، کمر ہو چکی ہے غم

بچے بھی ساتھ تھے کہ اٹھائیں گے بھائی کو

دل سے لگا کے خیمے میں لائیں گے بھائی کو



دیکھا جو رن میں شاہ نے زینب کو ننگے سر اس حادثے پہ بھول گئے صدمہ پسر  
 دوڑے کہ ڈالیں اپنی عبا ان کے دوش پر فرمایا "زندہ ہوں میں ابھی میری چارہ گر  
 اکبر کی لاش اٹھانے کی قوت بھی آئے گی  
 وقت آئے گا تو لڑنے کی طاقت بھی آئے گی

اکبر نے تم کو دیکھا جو اس اثر دہام میں برچھی لگے گی اور دل لالہ فنام میں  
 کیسا خلل پڑا ہے جہاں کے نظام میں زہرا کی بیٹی ننگے سر، انوہ عام میں  
 اکبر کو رنج ہو گا بہت، سر چھپاؤ تم  
 کھولے گا وہ نہ آنکھ، بہن گھر میں جاؤ تم

تم جاؤ، جا کے ماں سے کہو، صبر کر ذرا جلدی بچھائے مسند پیغمبر خدا  
 دو لکھا پہ سچ رہی ہے بہت خون کی قبا ہنستے ہیں بھول سینے پہ زخموں کے جا بجا  
 ننھے براتی اس کے اٹھانے کو ہیں کھڑے  
 دشمن بھی شادیاں بجانے کو ہیں کھڑے

تصویر مصطفیٰؐ یہ مرا لالہ فنام ہے ہے تر زبان اگرچہ بہت تشنہ کام ہے  
 یہ نطق حق، ضمیر و نظر کا کلام ہے اس کی اذان صبح کا اعلان عام ہے  
 ہے یہ شکست فاش سکوت یزید کی  
 بچو! تم آ کے لاش اٹھا لو شہید کی

آئی برات دو لکھا کی جب دھوم دھام سے مسند بچھائی ماں نے بڑے اہتمام سے  
 کوئی لپٹ کے روتا تھا ابن امام سے "تکرار رہا تھا سر کوئی چوب خیام سے  
 ماں پوچھتی ہے بیٹے سے تم کیوں خفا ہوئے  
 تنہا سیاہ ظلم میں شاہ ہدا ہوئے

ماں کو تھا ناز، بہنوں کو بھائی پہ تھا غور تصویر مصطفیٰؐ سے تھا گھر رشک کوہ طور  
 برچھی کا پھل لگا تو لٹا گلشن سرور دنیا سیاہ ہو گئی، کچھڑا نظر سے نور  
 اک دن میں فاطمہ کا بھرا گھر اجرہ گیا  
 اس نقش حق کے منٹے سے نقشہ بگڑ گیا



بیٹا تمہیں جو پوچھے گی صغرا تو کیا کہوں  
عابد جو غش سے چونک کے اٹھا تو کیا کہوں  
چھینے کوئی سکتیہ کا کوزہ تو کیا کہوں  
رخصت کو آئیں جب شب والا تو کیا کہوں

ابن علیؑ کے کپڑوں پہ یہ کس کا خون ہے  
سر سے ردا ڈھلکتی ہے، کیسا شگون ہے

اٹھارہ سال پالنے والی کو دو جواب  
نظریں ملاؤں کیسے جو دامن کو کپڑیں خواب  
سوتے ہو گہری نیند میں اے میرے آفتاب  
ہنگام عصر آنے کو ہے دو ازاں شتاب  
وہ صبح کی ازاں ہمیں شب بھر جگا رہے گی  
ہو گی سحر تو بیری صدا یاد آئے گی

کیسی ہے یہ برات، براتی ہیں نوحہ گر  
دولہا بنے ہو کیسے، یہ کس کی لگی نظر  
زخموں کے پھول سینے پہ، کپڑے ہیں خوں میں تر  
لائے دلہن بنا کے شہادت کو اپنے گھر  
جو موقوفہ حسینؑ کے، تم تو فدائی ہو  
بہنوں کو نیک دیتے نہیں کیسے بھائی ہو

یہ کیا غضب ہے، اُڑے چلے آتے ہیں لیں  
تنہا مختارے باپ کو سمجھی ہے فوج کیں  
تم تو ذرا سی بات پہ ہو جاتے تھے حزیں  
روتے ہیں شاہ، سوتے ہو تم میرے مہ جبین  
آتی ہے آگ خیمہ عسرت کے واسطے  
اکبرؑ اٹھو حسینؑ کی نصرت کے واسطے

سب رورہے ہیں اور علی اکبرؑ خاموش ہے  
ماں اور چھو پھی کے خوابوں کا پیکر خاموش ہے  
شورِ فغاں میں نطق کا جو ہر خاموش ہے  
حق کی ازاں، شبیہ پر پیمبرؐ خاموش ہے  
بوڑھے، عزیزِ مردہ، دل انگار ہیں حسینؑ  
کھتا مور کا ب، جانے کو تیار ہیں حسینؑ

آیاتِ حق شبیہ رسالت کے غم میں ہیں  
کلماتِ خیر اپنی شہادت کے غم میں ہیں  
سجدہ گزار ازاں صداقت کے غم میں ہیں  
عرش و زمیں شریک امامت کے غم میں ہیں  
اکبرؑ کا غم نہیں ہے، یہ ہے غم حسینؑ کا  
اب بے بسی کو کرنا ہے ماتم حسینؑ کا



ہے مرثیہ وحید کا بخشش امام کی      طبع رواں عطا ہے اسی تشنہ کام کی  
 کی ہے جو مدح اکبرِ عالی مقام کی      پانی انھیں کے نطق سے دولت کلام کی  
 یہ دولت کلام کبھی را یگانہ نہ جائے  
 بن کر فقیر در پہ کسی کے زباں نہ جائے



مرثیہ  
کربلا اے کربلا

کربلا ! اے کربلا ! اے کربلا ! اے کربلا !

(درحال مطلوبانِ شہادت)

[زہیر ابن قین، حبیب ابن مظاہر، حر ابن یزید، رباحی و مسیب خزاعی]



روایتی مراثی کی طرح اس مرثیے میں کسی ایک شہید کا بیان نہیں، بلکہ اُن ناصرانِ حسینؑ کا ذکر ہے جنہیں امام نے خود طلب کیا۔ کچھ کربلا تک پہنچ گئے، کچھ راہ میں رہ گئے۔ کربلا استعارہ ہے منزلِ شہادت کا جو اپنے ناصرین کو آواز دیتی ہے، اب یہ ناصر حق کی توفیق پر ہے کہ اسے پالے یا راستے میں تھک کر رہ جائے۔

شہادتِ حصولِ رضا کا نام ہے۔ اس کا راستہ عدل ہے۔ معراجِ روحانی سطح پر سفرِ رضا ہے اور ہجرتِ زمینی سطح پر۔ کربلا روحانیت اور ارضیت یعنی معراج اور ہجرت کا نقطہ اتصال ہے اس نقطے سے حسینؑ نے اپنے عہد اور آئندہ زمانوں کو آواز دی۔ "هَلْ مِنْ نَاصِرٍ" کون ہے جو میری نصرت کرے؟ صرف آواز پر بے بلائے آنے والوں میں حرّ ابن یزید ریاحی کو یہ امتیاز حاصل ہے کہ وہ خیر کے شرارے کی طرح بطنِ سنگِ شر سے ٹوٹ کر آئے۔ دوسرے مطلوبانِ حسینؑ میں، جن کا اس مرثیے میں مذکور ہے، زہیر ابن قین، حبیب ابن مظاہر اور مستب ہیں۔

زہیر ابن قین صحابیِ رسولؐ تھے، شیعیانِ حضرت عثمان میں شمار ہوتا تھا حسینؑ نے کربلا کا سفر کیا تو یہ بھی اتفاقاً ساتھ تھے، ہر منزل پر خیمہ حسینؑ کے خیام سے کچھ دُور لگاتے۔ ایک، منزل پر خیامِ حسینی میں ان کا خیمہ بھی شامل ہو گیا۔ زہیر کربلا میں حسینؑ کے مختصر لشکر کے ایک بازو کے سردار تھے۔ نصرتِ حسینؑ میں شہید ہوئے۔

حبیب ابن مظاہر کو بھی بچپن میں صحابیتِ رسولؐ کا شرف حاصل ہوا تھا حسینؑ کے ہم عمر اور طفلی کے دوست تھے۔ جب امام کربلا میں گھر گئے تو جن دوستوں کو مدد کے لئے طلب کیا، اُن میں حبیب ابن مظاہر بھی تھے۔ کوفہ کی ہر طرف سے ناکہ بندی تھی، مگر ان کا شوقِ نصرت انہیں کربلا تک لے آیا۔ یہ روزِ عاشور امام کے لشکر کے دوسرے بازو کے سردار تھے، نصرتِ حسینؑ میں شہادت پائی۔



ایک روایت کے مطابق وہ ناصرانِ حسین جو کربلا تک نہ پہنچ سکے، اُن میں مستب کا نام خصوصیت سے قابلِ ذکر ہے۔ ایک رات کا آرام زندگی بھر کی محرومی کی تمہید بن گیا۔ لشکرِ جرّار کے ساتھ کربلا جا رہے تھے۔ رفیقوں کے اصرار پر ایک شب مجبوراً سستانے کو ٹھہرے۔ یہ شب، شبِ عاشور تھی۔ صبح ہونے سے پہلے کوچ کیا، راہ میں ہر منزل پر ہر کارے کربلا کی خبریں دیتے رہے۔ واقعاتِ کربلا کو ہر کاروں کی زبانی پیش کیا گیا ہے۔ مرثیہ کا خاتمہ منزلِ طلب سے محرومی کے ذکر پر ہی ہوتا ہے۔ مستب نے اس محرومی کی تلافی بعد میں تو ابین کے ساتھ اپنی جان دے کر کی۔ انھیں منزلِ کربلا ملی، مگر کربلا سے دُور اور کربلا کے بعد۔

کربلا آج بھی سفرِ عدل و رضا کی وہ منزل ہے جو کھل میں ناصر پکار رہی ہے۔ سب کو اس منزل تک آنا ہے، مگر اہمیت اس کی ہے کہ کون کس راہ سے آتا ہے۔ ایک راستہ مدینے اور مکے سے ہو کر آتا ہے جو حسینؑ کا راستہ ہے۔ دوسرا دمشق اور کوفہ سے ہو کر آتا ہے جو لشکرِ یزید کا راستہ ہے۔ یہ دونوں راستے جس نقطے پر ملتے ہیں، وہی کربلا ہے۔

مرثیہ میں جو تکنیک برقی گئی ہے، وہ بیانیہ کی بجائے ڈرامائی ہے۔ واقعات جو رونما ہو چکے ہیں خبر رسانوں کی زبان سے، پلٹ کر پھر رونما ہوتے اور دُور افتاد گاہ کے تجربے میں شامل ہوتے ہیں۔ واقعات کی واردات کی شکل میں یہ باز آفرینی ہی کربلا کے ذکر کو ہر عہد کے لیے نیا تجربہ بناتی ہے۔ اس مرثیہ میں واقعات کو پیش کرنے کا جو اسلوب اختیار کیا گیا ہے، وہ عام مرثیہ کی روایت سے بھی مختلف ہے، جدید بلند آہنگ مرثیہ سے بھی، اور بیانیہ انداز سے بھی بڑی حد تک پورے مرثیہ میں علامت اور رمزیت طرزِ اظہار سے کام لیا گیا ہے۔

نوٹ: میں نے کربلا کو جان بوجھ کر مذکر باندھا ہے۔ اس لئے کہ

عام لغت نویسوں کی تقلید میں کربلا کے ساتھ تانیث

کے صیغے سننے اور پڑھنے میں ناگوار گزرتے۔



کربلا ! اے کربلا ! اے کربلا ! اے کربلا !  
منزلِ صدکاروانِ برقتا، اے کربلا      منتہائے بعثتِ کل انبیا، اے کربلا  
ریگِ صحرا بن گئی رشکِ جنان کیسے، بتا؛

موجِ تیری بن گئی موجِ زماں کیسے، بتا؛

ایک غیر آباد قریہ، قطعہ ریگِ تپاں      ایک جوئے تنگ داماں، تشنہ کامی کی زباں  
اک مقامِ صبر، قلبِ مطمئن کا امتحان      اک صعوبتِ زار، کرب و ابتلا کی داستاں

کس طرح نورِ نگاہِ چشمِ عالم بن گیا؟

چوم کر کس کے قدمِ مسجودِ آدم بن گیا؟

کربلا، اے کربلا ! اے امتحانِ گاہِ وفا      تجھ سے دامن کو بچاتے آئے تھے سب اولیا  
گریہ تیری خاکِ شرزا پر نہیتوں نے کیا      پھنس گیا گرداب میں تیرے سفینہ نوح کا

کس کی خاطر ہو رہی تھی مرکزِ دنیا کے غم؟

منظرِ تھا کس ابدِ پیمایا کا یہ صحرا کے غم؟

پہاؤں نے کس کی ترے صحرا کو دریا کر دیا؟      کس کے خوں نے تجھ کو اہل حق کا قبلہ کر دیا؟  
کس نے امواجِ حوادث کو سفینہ کر دیا؟      کس نے سردے کر تجھے سردارِ دنیا کر دیا؟

تیرے قطرے بھی ہیں بحرِ بے کنار، اے کربلا

ہے خزاں بھی تیری دنیا کے بہار، اے کربلا

بن گئے تیرے گہرہائے ندامت ماہتاب      تیری پروردہ ہوائیں اب بھی ہیں گلشنِ مآب

تیری زائیدہ فضا میں مدوجزِ انقلاب      دے رہا ہے روشنی عالم کو تیرا آفتاب

ہر چمن بکھری ہوائ ہے تیرے پھولوں کی کتاب

ہرز میں بڑھتی ہے کیوں تیرے رسولوں کی کتاب



ایک مشتبہ خاک کیسے بن گئی ہے کائنات؟      بن گئی ہے شاخِ شرکس طرح سے شاخِ نبات؟  
تیری موجِ تشنگی کیسے بنی آبِ حیات؟      کس طرح صبحِ قیامت سے ملی ہے تیری رات؟

ایک دن اتنی تھی آ کر تیرے ڈیرے میں سحر  
آج تک روشن ہے صدیوں کے اندھیرے میں سحر

تیرا ہر لمحہ بنا ہے ارتقا کی اک کتاب      تیرا ہر ذرہ ہے صحرائے عدم کا آفتاب  
تیرا ہر سانحہ گہوارہٴ صد انقلاب      تیرے خوشہ چیں ہوئے سیارگان و ماہتاب

حاضر و رفتہ ہے جو بھی، تیری ہی تفصیل ہے

جو بھی ہے آئندہ، تیرا ثمرہٴ تشکیل ہے

کربلا! تو خیر ہے یا شر ہے، دریا ہے کہ پیاس؟      قوتِ دورِ زماں ہے یا صداقت کی اسائن؟

کربلا! تو موت کا ہے خون یا جینے کی آس؟      ہے ثباتِ صبر یا ظلم و تشدد کا ہراس؟

کربلا، مظلومیت ہے تو، کہ زورِ جبر ہے؟

ہے نشانِ حریت یا حریت کی قبر ہے؟

کربلا کہتا ہے، سُن اے واقفِ رمزِ حیات      کربلا کہتا ہے، سُن اے عارفِ سترِ مہمات

کربلا کہتا ہے، سُن اے روحِ امرِ کائنات      کربلا کہتا ہے، سُن اے رہِ نوردِ دشتِ ذات

کربلا ہے امتحاں گاہِ ضمیرِ آدمی

ہے سفر میں ارتقا کے دست گیرِ آدمی

کربلا ہے قوتِ دورِ زماں، روحِ حیات      زینت کا عرفان ہے اور معرفت گاہِ مہمات

کربلا عقدہ کشائے عقدہٴ دشوارِ ذات      کربلا کا ایک نقطہ صد ہزاراں کائنات

کربلا ہے ظرف، جتنا جس نے بانگِ کامل کیا

جس طرح کی شاخ تھی، گل اس پہ ویسا کھل گیا

جبر کے پروردگاں آئے تو لائے تشنگی      صبر کے پروردگاں آئے تو لائے زندگی

رات کے حلقہٴ بگوش آئے تو آئی خفتگی      صبح کے سجدہ گزار آئے تو جاگی نفمگی

جرص کے کاسہ بکف آئے تو صحرا بن گئے

پیاس کے سرمایہ دار آئے تو دریا بن گئے



ظرفِ تنہا جن کا تہی، پہرے بٹھائے ہر طرف      ظرفِ تنہا جن کا سمندر، آئے وہ ساغرِ بکف  
جو تھے چاہِ زمزم و کوثر کے ساقی کے خلف      کربلا کو کر گئے فیضِ رواں، بحرِ شرف

کربلا پیماناُ ظرفِ جہاں ہے آج بھی  
تشنگی کا ایک دریائے رواں ہے آج بھی

جس نے مانگے جتنے لمحے، اتنی ہی پانی حیات      ظلم نے ڈالے تھے بس دو چار ہی لمحوں پہ بات  
تھی نہ اس سے بڑھ کے جبرِ غاصباں کی کائنات      عدل کی نظروں میں تھی روزِ ابد تک کی نجات

زندگی کو ریگِ پیمائے عمر سے ناپا نہیں  
عدل نے اس ریزہ ریزہ وقت کو مانگا نہیں

عدل ازل کی آگہی ہے اور ابد کا آشنا      وہ گریزاں موجِ لمحاتِ گریزاں سے رہا  
وقت کے سرچشمہٗ تخلیق کا حاکم بنا      اس لئے اب تک رضائے وقت ہے اس کی رضا

کربلا دستِ ستم میں حق کی قربانی بنا  
دسترس میں عدل کی آیا تو لافانی بنا

کربلا! اے کربلا، اے کربلا! یہ بھی بتا      کون ہے؟ تو مانتا ہے جس کو عدلِ کبریا  
کون ہے آخر ابدِ پیمائے، ازل کا آشنا؟      کس سے ہو کر منسلک تو خیر کا مصدر بنا

عادلِ مطلق ہے خالق، تیرا عادل کون ہے؟  
وقتِ خالق کی رضا ہے، اس کا حامل کون ہے؟

کربلا کہتا ہے، سُن اے رہ نورِ عصر و دہر      وقت ہے انعامِ خالق، وقت ہے خالق کا قہر  
ہیں فنا آمادہ کُل سیارگان و نجم و مہر      وقت کے سیلاب میں بہہ جاتے ہیں امصار و شہر

وقت کا حاکم نہیں کوئی، مگر حق کی رضا  
باقی و دایم نہیں کوئی، مگر حق کی رضا

ہے قدیم و ثابت و واحد اسی خالق کی ذات      زندگی ہے خود فنا، باقی ہے خلاقِ حیات  
وقت و تخلیق و بقا و عدل میں اس کی صفات      آدمی کے واسطے اُس کی رضا جوئی نجات

انبیاء و اولیاء سب تھے رضا کے راز جو،  
زندگی کے آرزو مند اور بقا کے راز جو،



وہ ازل سے بیچنے بیٹھا رہا اپنی رضا جو بھی آیا مانگنے، وہ تھا حسرتِ یادِ ادا  
دور کے جلووں ہی سے جلتا رہا کوہِ ندا حشر گاہِ دہر میں خالی ہر اک دامن رہا

خاکِ دال پر آئیہ رمزِ بفتا اتری نہ تھی  
آدمی کے روپ میں اُس کی رضا اتری نہ تھی

وہ جو سجودِ ملک تھا، بار بار آتا رہا اور خلافت پر زمیں کی ناز فرماتا رہا  
جلوہِ حق کی طلب میں ہاتھ پھیلاتا رہا جب مقامِ آیا رضا کے حق کا گھبرا تا رہا

مرگ ہے اس کی رضا، جس کا کوئی طالب نہ تھا  
نفسِ تجِ دے، نفسِ پراتنا کوئی غالب نہ تھا

بیچ اٹھا اک مرحلے پر صبر بھی ایوب کا گریہ یعقوب دامنِ رضا غم کر گیا  
ابنِ مریم کے لئے بھی جامِ مرگ آسا نہ تھا ذبحِ اسماعیل تھی تسلیم کی صرف ابتدا

تھی رضا اک خواب اور تسلیم اک افسانہ تھا  
ہو رضا جس کی رضا کے حق، کوئی ایسا نہ تھا

ہے مقامِ ابتلا مرگِ خوشی، مرگِ ملال مرگِ عزت، مرگِ منصب، مرگِ دنیا، مرگِ مال  
مرگِ وہمِ این و آن، اور مرگِ اولاد و عیال مرگِ احساسِ فنا، مرگِ بقا، مرگِ سوال

ہر نفس اک مرگ کو اپنائے، ایسا کون تھا  
موت جس کی زندگی بن جائے، ایسا کون تھا

کون تھا حق کے لئے جو کیشِ آبا چھوڑ دے اک تصور کے لئے قوم و قبیلہ چھوڑ دے  
چند قدروں کے لئے ہاتھ آئی دنیا چھوڑ دے کچھ اصولوں کے لئے ہر ایک رشتہ چھوڑ دے

کون تھا دشمن بھی جس کے صدق کا کلمہ پڑھیں؟  
کون تھا قاتل بھی جس کے عشق کا کلمہ پڑھیں؟

ہاں مگر وہ رحمۃ للعالمین، خیر الانام خلقتِ افلاک کا باعثِ زمینوں کا امام  
نورِ اول، ہادیِ آخر، شفیعِ خاص و عام ہے ازل سے قرعہِ فالِ امانت جس کے نام

مہرِ میثاقِ ازل پر نام اس کا کندہ ہے  
امر رب ہے جو زماں، وہ بھی اسی کا بندہ ہے



وہ رسولوں کا رسول اور وہ اماموں کا امام      گردشِ صبح و مساء ہے اس کے ابو کی غلام  
ہے گذر جس جا ملائیک اور نبیوں پر حرام      اس کی نعلین مبارک کو ملا ہے وہ مقام

اس کی کیا معراج، وہ تو عرش کا خود تاج ہے

جس کا چرچا ہے، وہ اس کی کفش کی معراج ہے

کہتے ہیں معراج جس کو، وہ رضا کا تھا سفر      کنزِ مخفی تھا ازل سے انتظارِ دیدہ ور  
پردہ ہائے حسن تھے بے تاب، آئے پردہ در      آرزو تھی دل بکھ آئے حسرتِ دیدارِ نظر

مسجدِ اقصیٰ سے بدرہ تک نبی کا نور ہے

اس کے قدموں نے چھوا جس خاک کو وہ طور ہے

آسمان محزوں تھا، مدت سے ہنسی آئی نہ تھی      کہکشاں کی مانگ نے خاکِ زمیں پانی نہ تھی  
مہر دھندلا تھا، ستاروں میں دل آرائی نہ تھی      عرش کی خلوت کو اب تابِ شکیبائی نہ تھی

کیا سنو تا حسنِ خود آرا کہ آئینہ نہ تھا

کس پہ وہ جلوے لٹاتا، دیدہ بینا نہ تھا

کائنات از شرق تا غرب آئینہ بردوش ہے      زیرِ پاِ افلاک ہیں، مٹی میں ایسا جوش ہے  
دہر ہے دیدہ برہ، عالم سراپا گوش ہے      آسمان خود انتظارِ شوق کی آغوش ہے

آنے والے کے لئے مہتابِ شوق ہو جائے گا

مطلعِ خورشیدِ مغرب کا افق ہو جائے گا

”یا حبیبی یا حبیبی“ کہہ رہا ہے کردگار      خادمانِ عرش ہیں تسبیح در کف بے قرار  
کوثر و تسنیم کو ہے رحمتوں کا انتظار      ہیں درود اس پر ہزاروں، ہیں سلام اس پر ہزار

عرش و کرسی ہیں منور، جلوہ داں آنے کو ہے

آسمانوں پر زمیں کا آسمان آنے کو ہے

آسمان آنکھیں بچپاتے ہیں کہ آتا ہے میکس      ہیں ملائیک نغمہ خواں آتا ہے رب کا جانشین  
جھک گئی سجروں میں پھر افلاک والوں کی جبین      ہو گیا ابلیس کو آدم کی عظمت کا یقیں

کر قبول اے قدس خاک افتادہ سینوں کی وحی

آسمانوں پر اترتی ہے زمینوں کی وحی



دید کو اس کی اسٹھے افلاک اوپر کی طرف ہیں ثوابت راہ میں استادہ آئینہ بہ کف  
چلتی ہے اس کی رکابیں تھامے سیاروں کی صف کفش اس کی کہکشاں، اس کے قدم بروج شرف

آفتابوں کو ملے ہیں صرف جلوے دور کے

برگ و بارِ نور ہیں در یوزہ گر اس نور کے

کیا خدائی، خالق کُل کو ہے اس کا انتظار ہے زماں لہروں میں اس کی اک خاص بے اختیار

ہے مکاں اس کے سفر کا دور افتادہ غبار ہے ازل اس کی جھلک اور ہے ابد اس کی بہار

اس کے نور وصل سے تیرہ زمیں نوری ہوئی

ہو گئے افلاک تیرہ، اس سے جب دوری ہوئی

شامل حق ہو گیا جس وقت اس کا نور ذات آشنا تفصیل سے ہونے لگیں مجمل صفات

نورِ امکاں سے چمک اٹھی عدم زاکائیات منکشف ہونے لگے سارے کمالات حیات

احدیت میں میم اس کا جب سے شامل ہو گیا

حرفِ کُن تخلیق کی رمزوں کا حامل ہو گیا

ہے خفا اس کا عدم اور ہے ظہور اس کا وجود وہ نہاں نور ہے، صبح ازل اس کی نمود

اس کے برگ و بار و گل سے ہے جہان بہت و بود ہر کرن اس کی سلامی، ہر نفس اس پر درود

اس کے آگے تاج کسریٰ، ساغرِ جم سرنگوں

اس کے در پر رفتہ و آئندہ عالم سرنگوں

وہ نہ ہوتا تو زماں ہوتا نہ یہ کون و مکاں سادہ رہتی لوح محفوظ اور قلم رہتا نہاں

کیسا میثاقِ ازل، کیا آخرت کی داستاں کون ہوا راز جو، کس پر رضا ہوئی عیاں

مہنتی مطلق حجاب اندر حجاب اندر حجاب

قبل نور احمدی عالم بھی تھے یکسر حجاب

نور احمد پرہ در پردہ ہوا یوں عکس ریز تیرگی ہائے عدم ہوتی گئیں امکان خمیز

وہ کلید کنز مخفی، علم کی تیغِ ستیز وہ جمالِ مہر و مہ پرور، وہ موجِ عطر بیز

ارتقا ہے زینہ در زینہ نزول اس نور کا

علم ہے اس کا شجر، ہے عقل پھول اس نور کا



داستاں اس کے سفر کی ارتقاء زندگی اس کی گردِ راہ کا ایک ایک ذرہ ہے صدی  
اس کا نقشِ پا ہے تاریخِ عروجِ آدمی اس کی خاموشی صحیفہ، نطق ہے اس کا نبی

خوشہ چیں ہیں اس کی غیبت کے صحیف اور نبی

کلمہ خواں اس کی رسالت کے صحیف اور نبی

ہاں وہی، جس پر ہدایت کے سلاسل ختم ہیں ابتلا و مرگ کے سارے مراحل ختم ہیں  
جس کے نقشِ پا کے آگے سب منازل ختم ہیں کفش پر جس کی دو عالم کے فضائل ختم ہیں

انتہائے قرب اس کا لفظ آغاز ہے

کُن جسے کہتے ہیں، احمد ہی کی وہ آواز ہے

ختم ہے اس پر وحی، اس پر رسالت ختم ہے اس کے ادنیٰ خادموں پر بادشاہت ختم ہے  
پیروں پر اس کے دنیا کی خلافت ختم ہے اُس کی آلِ پاک پر حق کی امامت ختم ہے

ہے حضور اس کا رسالت، اس کی غیبت ہے امام

نور در نور ایک ہی نور رسالت ہے امام

کعبہ اس کی معرفت کا ایک نقشِ ناتمام ہے مدینہ اس کے انفاسِ مطہر کا قیام  
ہجرتِ اربابِ دل ہے اس کی خوشبو کا خرام ہیں نجف اور کربلا اس کے نقوشِ پا کے نام

اس کا پائے طیب و طاہر جہاں پہنچا نہیں

آج تک اس خاک پر سورج کبھی چکا نہیں

اس کی ہجرت بسترِ شوقِ شہیدانِ رضا اس کی ہجرت تیغ کے سایے میں خوابِ مرتضیٰ  
اس کی ہجرت مطمئنہ نفس کی بیع و شری اس کی ہجرت امرِ حق، نفس اس کا ہے نفسِ خدا

راہِ ہجرت میں ہر اک گام اس کا معیارِ رضا

اس کا خوابِ خود منہ خاموشی خریدارِ رضا

اس کی ہجرت ہے جہادِ نفس، صبر و ابتلا اس کی ہجرت شعبِ بوطالب، سفر اس کا حرا  
اس کی ہجرت بدر تا فستجِ مبین تیغِ آزما اس کی ہجرت ہے عروجِ خاک تا عرشِ خدا

اس کی ہجرت کا محرک اور غایت کربلا

ابتدا اس کی مدینہ اور نہایت کربلا



راز جو پر رمز، بھرت کھولتا ہے کربلا      قطرہٴ خوں سے جہاں کو تولتا ہے کربلا  
آفتابوں کو قدم سے رولتا ہے کربلا      آج بھی لب سے رضا کے بولتا ہے کربلا

کربلا ہے معنی تسلیم، تفصیلِ رضا  
کربلا ہے عدل کا پیمانہ، تکمیلِ رضا

کربلا کا ذرہ ذرہ ہے سفرِ تسلیم کا      کربلا کی ہر ازاں ہے نہی منکر کی صدا  
کربلا کی ہر اقامت معنی صبر و رضا      کربلا کا سجدہ عاشور تفسیرِ وفا  
آیہٴ تطہیر، امام المتفتیں ہے کربلا  
سجدہٴ عسرو امام الساجدیں ہے کربلا

بعثتِ حق کربلا، اتمامِ نعمت کربلا      آیہٴ تکمیلِ دینِ آدمیت کربلا  
تا ابد نورِ محمدؐ کی رسالت کربلا      نفسِ احمدؑ، نفسِ خالق کی ولایت کربلا

کربلا خونِ شہیدانِ حسینی کی رضا  
کربلا صبرِ رفیقانِ حسینی کی رضا

کربلا ہے صدقِ احمدؑ، نطقِ وحیِ کردگار      کربلا ہے چادرِ تطہیرِ زہرا کا وقار  
کربلا ہے فقرِ حیدرؑ، عدلِ چشمِ ذوالفقار      کربلا صلحِ حسنؑ، مکرِ سمِ آلودہ کا وار  
کربلا پیمانہٴ حق، عدل کی میزان ہے  
کربلا تفسیرِ صلح و جنگ کا عرفان ہے

کربلا ہے عدلِ شاہِ مشرقین و مغربین      کربلا ہے عدلِ زہراؑ و علیؑ کا نورِ عین  
کربلا معراجِ خاک و وحیِ ربِّ العالمین      کربلا ذبحِ عظیم و موجدِ خونِ حسینؑ  
یاں حسینی آئے ہیں جاں سے گزرنے کے لئے  
آسمان اترے زمین پر سجدہ کرنے کے لئے

کربلا ہے ہادی کُلِّ اولین و آخرین      کربلا ہے روشنیِ دیدہٴ عینِ البقیس  
کربلا عقدہٴ کشائی، امیر المومنینؑ      کربلا ہے کاروانِ سیدِ دنیا و دین  
صبرِ زینبؑ اور امامِ صابریں ہے کربلا  
حلقِ اصغر اور شفیع المذنبین ہے کربلا



کربلا ہے مجمع البحرین بطحا و نجف      کربلا ہے شہر علم و جادہ بیت الشرف  
کربلا بحرِ رضا ہے حق کا تابندہ صدف      کربلا ہر ظلم کے آگے ہے اب بھی سر بکھن

جس طرف عدل و رضا ہیں، اس طرف ہے کربلا

ماہ برجِ یثرب و دُرِّ نجف ہے کربلا

کربلا خاکِ شفا پر ہے شہیدوں کی نماز      کربلا شامِ غریباں کے چراغوں کا گداز  
کربلا رہبرِ مناروں کی قطارِ ضوطِ سراز      کربلا نیزوں پہ روشن آفتابوں کا فراز

خونِ حق سے روشنی کے سلسلے قائم ہوئے

کربلا بن کر ہی طیبہ اور نجف دائم ہوئے

وقت کے سیلِ رواں میں ہر تمدن ہے حباب      ساری تہذیبوں کی تعمیروں کی مٹی ہے خراب  
پتھروں میں دفن ہو جاتے ہیں دُرِّ باخوش آب      صفحہ صفحہ اڑتی جاتی ہے تغیر کی کتاب

کربلا سے جب الجھتی ہے تب و تابِ زماں

دستِ بستہ سر جھکا دیتا ہے سیلابِ زماں

کربلا کہتا ہے، آ، اور میرے روز و شب کو دیکھ      یورشِ ظلمات میں شمعوں کی تاب و تب کو دیکھ  
غاصبانِ حق کو جان اور طالبانِ رب کو دیکھ      جنگ کا مسلک سمجھ لے، امن کے مشرب کو دیکھ

کربلا کے قافلے کے ساتھ چلتی ہے حیات

پیچھے رہ جائے تو صدیوں ہاتھ ملتی ہے حیات

کربلا شوقِ سفر بھی، کربلا منزل بھی ہے      کربلا طوفان بھی ہے، کربلا ساحل بھی ہے  
کربلا پیکان بھی، حلقوم بھی اور دل بھی ہے      ماورائے عہد سے، ہر عہد میں شامل بھی ہے

ہے ازل سے جادہ پیمارہ نورِ کربلا

جس کو کہتے ہیں ابد، وہ بھی ہے گردِ کربلا

کربلا کے قافلے میں انبیا بھی ساتھ ہیں      وقت کا سیلاب بھی، قدر و قضا بھی ساتھ ہیں  
فقر و صبر و ابتلا، عدل و رضا بھی ساتھ ہیں      مرتضیٰ بھی، فاطمہ بھی، مصطفیٰ بھی ساتھ ہیں

ڈھونڈتے ہیں اس کو خود قربانیوں کے قافلے

اس سے آ ملتے ہیں سب لافانیوں کے قافلے



شیر خوار اطفال بھی، پیرو جواں بھی ہم قدم  
عصمتِ تپہیر کے پروردگاں بھی ہم قدم  
فاطمہ کی بہویں بھی اور بیٹیاں بھی ہم قدم  
آنے والی زندگی کے کارواں بھی ہم قدم

زندگی جن کے مقدر میں نہ تھی، کترا گئے

موت پر جو مستح پاسکتے تھے، وہ ساتھ آگئے

بڑھتے ہیں صحرائے شب میں کچھ اجالے سر بکھ  
ناچتی ہے ہر کرن کے ساتھ پروانوں کی صف  
گر رہے ہیں راہ میں کٹ کر اندھیروں ک خوف  
آ رہے ہیں منتشر انوارِ نیر کی طسوف

گردشِ انوار سے ہیں روز و شب کی منزلیں

روشنی کے نقش میں پائے طلب کی منزلیں

نور کے اس قافلے کا ہر قدم ہے امتحاں  
کچھ قدم چل کر پلٹ جاتے ہیں خود تیرہ دلاں  
گردِ حرمِ زر گریزاں ہے، ہوس دامن کشاں  
کرنیں بڑھتی جا رہی ہیں، گھٹ رہی ہیں بدلیاں

بھاگتی تارکیوں پر مسکراتا ہے چراغ

نور پاروں کو قریب اپنے بلاتا ہے چراغ

روز اترتا اک مسافر شہسواروں سے الگ  
شیخ اک جلتی تھی ہر شب کو ستاروں سے الگ

اک حدیثِ شوق تھی قراں کے پاروں سے الگ  
چل رہی تھی موج اک طوفاں کے دھاروں سے الگ

ایک خمیہ روز لگتا تھا خیام گل سے دور

ایک غنچہ روز کھلتا اتر دہام گل سے دور

شاہ گل نے ایک دن توڑا یہ دُوری کا خمار  
خامہ بادِ صبا میں بھر کے رنگِ انتظار

برگِ لالہ کے ورق پر لکھا پیغامِ بہار  
موجِ نکہت سے کہا اے قاصدِ خوشبو شعار

غنچہ تنہا کو دعوتِ قرب گل کی دے کے آ

اس کا خمیہ اس بہاریں قافلے میں لے کے آ

نامہ گل میں لکھا تھا "اے سخن دان بہار  
اے زہیر! اے محرم لب ہائے پیمان بہار

ہے خبر تم کو کہ ہم ہیں روحِ مسترآن بہار  
سینہ صحرا پہ اب لکھنا ہے منہ مان بہار

اس گلستاں آفرینی میں ہمارا ساتھ دو

تم بھی موجِ گل ہو گل کے قافلے کا ساتھ دو



یہ بھی لکھا تھا ”تمہیں ہے علم انہی نہت صفات  
 آج طوفانِ خزاں کی زد میں ہے گل کی برات  
 بچھ نہ جائیں تمہیں پھولوں کی بہت بھاری رات  
 مانگتی ہے زندگی ہم سے بہارِ کائنات  
 او بھردیں اپنے زر سے آج دامنِ بہار  
 ہم لٹا دیں اپنا گھر، بچ جائے سامانِ بہار“

حرفِ نہت پر زہیرِ غنچہ خو، گل جو چلے  
 جس طرح سوئے ختن بچھا ہوا آہو چلے  
 لہر دھارے میں صبا کے دوش پر خوشبو چلے  
 سوئے دامن جس طرح ٹھیرا ہوا آنسو چلے  
 غنچہ لب لبستہ ایمائے صبا سے کھل گیا  
 قافلے میں گلستاں کے پھول آکر مل گیا

جب بھی مہکا ہے گلِ نطقِ امامِ اصفیا  
 حرفِ صدقِ ابنِ قین اس کا تبسم بن گیا  
 آئی مسلم کی خبر، یہ غم گسارِ آنسو بنا  
 حُر نے رو کی راہ تو یہ جاں نثار آگے بڑھا  
 پیاس کے سیلِ رواں میں فیض کا ساحل بنا  
 ہر غمِ شبیر کی خاطر دھڑکتا دل بنا

ٹوٹتے تاروں کی محفل میں مہِ کامل رہا  
 تشنگی ساقی کوثر میں بھی شامل رہا  
 ہر نفسِ امرِ رضا کے رمز کا حامل رہا  
 مسلکِ عشق و وفا پر مر کے بھی عامل رہا  
 کر بلا پورا نہ ہوتا ایسے طاہر کے بغیر  
 ذکر ان کا تشنہ ہے ابنِ مظاہر کے بغیر

وہ حبیبِ ابنِ مظاہر، شہ کے بچپن کا رفیق  
 معدنِ عشقِ حسینی کا درخشندہ عقیق  
 مرتبہ جس کا بلند اور معرفت جس کی عمیق  
 جس پہ احمد مہرباں تھے جس پہ حیدر تھے شفیق  
 موت اسے چھو کر حیاتِ نو کا زینہ بن گئی  
 زندگی اس کی شہادت کا قرینہ بن گئی

مسلکِ شبیر کا ایسا شہید بے مثال  
 جس کی دوری کا رہا شاہِ شہیداں کو ملال  
 جس کو بلوانے کا آیا بنتِ زہرا کو خیال  
 ناصرِ حق نے کیا خود جس سے نصرت کا سوال  
 وہ یگانہ جس کی نصرت پر نبیؐ کو تھا یقیں  
 وہ مجاہدِ تیغ پر جس کی علیؑ کو تھا یقیں



وہ حبیبِ خاصِ محبوبِ رسولِ کردگار جس سے بچپن میں ہوئے شبیر کے قول و قرار  
جس کے پہاں پر تھا اتنا شاہِ دیں کو اعتبار جانتے تھے، وہ جہاں بھی ہے، مرا ہے جاں نثار

دوست ایسا دور رہ کر بھی تھا جو سب سے قریب

نطق خاموشی میں بھی ہو جس طرح لب سے قریب

سب عزیزانِ حسینی تھے رفیقانِ سفر ایک اک منزل بڑھی ہر جادہ پیمایا کی نظر  
منزلیں سب اس نے طے کیں اپنے گھر میں بیٹھ کر بندہ حیدر کی بھی ہجرت تھی فرشِ خواب پر

مطمئن دل مرضیِ معبود کا حامل رہا

اپنے گھر میں رہ کے بھی ہجرت میں وہ شامل رہا

تھا یقین اس کو شہادت کا پیام آئے گا خود لب پہ آیاتِ رضا کے اس کا نام آئے گا خود

جس پہ ہے رب کا سلام، اس کا سلام آئے گا خود مفتدی کی پیشوائی کو امام آئے گا خود

صادق الاقرار کیسے بھول جائے گا اسے

وقتِ ایفا وعدہ حق خود بلائے گا اسے

اس کو بلوائے گا حق پیغامِ خیر کی طرح اس کی آمد کر بلا میں ہوگی حیدر کی طرح

تیغ اس کی ڈال دے گی فتحِ سرور کی طرح اس کا نیزہ سنگ میں اترے گا نشتر کی طرح

تھام لیں گے اس کے مرکب کی رکابیں جبریل

کھینچ دیں گے فرشِ گیتی کی طنائیں جبریل

تیغ و رسیا کہ پیغامِ وفا اس تک گیا دوست ایسا، قاصدِ حرفِ وفا اس تک گیا

وہ شہید ایسا کہ چل کر بلا اس تک گیا حرفِ شبیری کے پردے میں خدا اس تک گیا

بند کیں آنکھیں، علی کا نورِ عین اس کو ملا

ہاتھ پھیلا یا تو دامنِ حسین اس کو ملا

رقعہ دستِ صبا تھا اس کو مکتوبِ امام کھل اٹھایوں، جیسے پائیں گل بہاروں کا پیام

یوں اڑا مرکب، اڑا جیسے برقِ برقِ گام شوق کی اک جست میں طے ہو گئے کجادی تمام

اڑ کے بیٹھا بھی نہ ہو گا پہلی منزل کا غبار

دیکھا شاہِ کر بلا نے سامنے اٹھتا غبار



ہو کے خوش عباسؑ سے بولانی کا ورثہ دار ہے خبر ہم کو کہ ہے اس گرد میں اک شہ سوار  
پیشوائی کو بڑھو، آیا ہمارا جاں نثار بولے اکبرؑ سے، اٹھو، تھامو کجاہم راہ وار

دور تک لینے انھیں عباسؑ اور اکبرؑ بڑھے

وہ ادھر اترے، ادھر سے سبط پیغمبرؐ بڑھے

وہ جھکے، یہ ہم بغل بڑھ کر ہوئے باصد تپاک آگے آنکھوں میں آنسو مسکریا روئے پاک  
سینہ چاکاں چمن سے آٹلا اک سینہ چاک ہو گیا تکبیر سے صحرا کا دل بھی تاب ناک

اک مجاہد کیا ملا پیا سوں کو لشکر مل گیا

شاہِ حق کے قافلے کو اپنا رہبر مل گیا

چونک اٹھیں خیمے میں زینبؑ نعرہٗ تکبیر سے اور فرمایا پلٹ کر فضیہؑ دل گیر سے  
جا کے در تک پوچھ آؤ حضرت شبیرؑ سے پھر لگئی کیا جنگ آخر لشکر بے پیر سے

دیکھا فتنہ نے، اٹھے ہیں اپنی کرسی سے حسینؑ

ہیں بغل گیر اپنے یارِ عہد طفلی سے حسینؑ

آ کے زینبؑ سے یہ بولی وہ کنیز خوش خرام ہو مبارک شاہزادی، شاد میں اس وقت تمام  
آپنے اصرار کر کے جس کو بھیجا تھا پیام آگیا بہر مدد کوفے سے وہ فرخندہ نام

ہیں محب شاداں، حبیب ابن مظاہر آگیا

ناصران دیں میں چرچا ہے کہ ناصر آگیا

آ رہی ہیں اُس طرف فوجوں پہ فوجیں دل پہ دل بڑھ رہی ہے کثرت تیرہ لگا ہاں پل بہ پل  
ہو رہے ہیں تیز سؤناروں کے لب نیر و کھل نعل بندی کر رہے ہیں روز اسوارِ احبل

ناکہ بندی ہے، رفیقِ شاہ کیوں کر آئیں گے

فکر بھٹی شبیرؑ کو، کیسے حبیب آپا میں گے

شاہزادی! نعرہٗ تکبیر ہے اس واسطے راہ میں کوفے سے یاں تک ہیں ہزاروں مرحلے  
راستہ رو کے ہوئے تھے فوج دشمن کے پرے آفریں ابن مظاہر پر کہ پھر بھی آگئے،

بولیں زینبؑ ان پر روح پاک زہرا کا سلام

کہہ دو جا کر تم حبیبِ خاص سے میرا سلام،



در سے فضلہ نے صدادی یاور شبیر کو اے حبیب ابن مظاہر اے رفیق صدق گو  
 کیوں نہ تم کو اپنی خوش بختی پہ اس دم ناز ہو ثانی زہرا نے بھیجا ہے سلام شوق، لو  
 ناز ہے تم پر انھیں اے شہ کے نصرت آشنا  
 کیا کریں خاطر کہ ہم ہیں آج غربت آشنا  
 سن کے یہ جملے دل ابن مظاہر ہل گیا پیٹ کر منہ اپنا اس ناموس غیرت نے کہا  
 یارب ایسا وقت آل پاک احمد پر پڑا بھیجے خادم کو سلام اس طرح بنتِ مرتضیٰ  
 یاد رکھا مر کے بھی زہرا کی دختر کا سلام  
 زادِ راہِ آخرت تھا شہ کی خواہر کا سلام  
 ان کے آنے سے ملی شبیر کو طاقت نئی جنگ میں دونوں ہی بازو ہو گئے حق کے قوی  
 میمنے کی رہبری کو تھا زہرا کی صاحبِ سری میسرے میں تھی حبیب ابن مظاہر کی کمی  
 یہ بھی تھے محبوب حق اور وہ بھی تھے مطلوب حق  
 کر گئے ایجاد دونوں اک نیا اسلوبِ حق  
 کچھ مجاہد تو ازل سے نور حق کے ساتھ تھے کچھ مجاہد نور کا مکتوب پا کر آ گئے  
 ایسے کتنے تھے جو آئے بن بلائے دُور سے سینہ ظلمت سے نکلے، روشنی میں آ گئے  
 کیا یہ ممکن ہے سفیرِ شب بنے تمہیدِ صبح؟  
 پارہ ظلمت نرا شے جادہ خورشیدِ صبح؟  
 کون وہ آزاد ہے، کھتی حریت جس پر نثار؟ ظلم کاروں میں رہا جو نور کا آئینہ دار  
 جو غلاموں میں رہا سردار با صداقتار شب بھرا اپنی آگ سے روشن رہا جو شمع دار  
 شمع ایسی، نور میں جس کے ملے گا آفتاب  
 جس کے دامنِ ندامت پر کھلے گا آفتاب  
 خط گیا اس تک نہ قاصد، وہ حصارِ زر میں تھا اس کا جو ہر قید کاںِ نقرہ و گوہر میں تھا  
 وہ ضمیرِ صدق کچھ دن جھوٹ کے پکیر میں تھا تیشہ خوابیدہ وہ بتِ خائنِ آذر میں تھا  
 اس کی پیاس ایسی تھی، کوڑ خود وہاں تک آ گیا  
 وہ، جہاں جبریل جل جلال، وہاں تک آ گیا



وہ دم کی صبح تک گم گشتہ و مضطر رہا      وہ رگ جان ستم میں صورت نشتر رہا  
ظلم کی خوابیدہ آنکھوں میں خلش بن کر رہا      عیش کی برسات میں تنہا وہ چشم تر رہا

وہ نہ آیا جب تلک، تھا بند دفتر شوق کا  
منتظر اس کے لئے تھا کب سے لشکر شوق کا

وہ جو آیا، پوچھٹی، دروازہ خاور کھلا      تجلہ گل وا ہوا، شہر صبا کا در کھلا  
اس نے باندھے ہاتھ اپنے، شوق کا شہر کھلا      باندھی نصرت پر کمر شمشیر کا جوہر کھلا  
تیغ اس کی بن کے تمیز حق و باطل کھنچی  
درمیان صبح و شب روشن حد فاصل کھنچی

تیغ اس کی آمریت کے شبستان کا خلل      اس کا نیزہ نخلِ جلیات کا دو شعبہ پھل  
تیر اس کے نظمِ استحصال کو حکم اجل      اس کی تنہائی سے لرزاں سلحوں کے تیرہ دل  
وہ یزیدیت کا قاتل ہے مشیت کی طرح

ہے سدا روشن ضمیر آدمیت کی طرح

ظلم کے سنگِ سید سے پھوٹنے والا شرار      لپستوں سے جاہ و منصب کی اٹھادہ ابرو ار  
آفتابِ رشد کی دوری سے تھا جو بے قرار      نور میں اپنے ہی طے کی اس نے حق کی رہ گزار  
وہ ستارا، ٹوٹ کر جو راہ روشن کر گیا  
کوثر یوں کا ہر اول بن کے تا کوثر گیا

تیغ کو اس کی علی کے لال کا پرچم ملا      جرم کو دامنِ عفو سیدِ اکرم ملا  
زخم کو رومالِ بنتِ مشافح عالم ملا      مرگ کو آلِ نبی کا گریہِ پیہم ملا  
زانوئے شبیرِ مرگ و زلیست کی معراج ہے

خاکِ پائے شاہِ شاہاں اس کے سر کا تاج ہے

تھا نصیباً جن کا یادور، کر بلا تک آگئے      ذوقِ سجدہ تھا جنہیں قبلہ ناک آگئے  
جو تھے معراجِ آشنا، خاکِ شفا تک آگئے      جو رضا پرداز تھے، نفسِ خدا تک آگئے

منزلِ تسلیمِ قلبِ مطمئن کے ہاتھ ہے

مرضی حق خوش قدم خوش طامی کیساتھ ہے



تیز گامی غالب آئی موت پر اک وار میں خام جذبے رہ گئے، تھک کر رہ دشتوار میں  
پہونچی منزل پر شہادتِ مستی کردار میں سست رو اُکھچھے رہے پیالیشِ رفتار میں

ابرا لیے بھی ہیں رستے میں برس کر رہ گئے

حیف اُن پر جو شہادت کو ترس کر رہ گئے

کر بلا ہے کر بلا، ہر موج کا ساحل نہیں کر بلا ہر رہ نورِ شوق کی منزل نہیں  
کر بلا تک جو نہ پہونچے عشق میں کامل نہیں کر بلا معراج ہے، ہر شخص کو حاصل نہیں

مسجدِ اقصیٰ سے سدرہ تک ہزاروں طور میں

چرخِ ہفتم پر رکیں جو، وہ بھی حق سے دور ہیں

ناصرانِ کر بلا میں ایسے حق جو یا بھی تھے قید کی زنجیر لپیٹی جن کے پائے شوق سے  
کٹ گئیں جن کی زبانیں، سر قلم جن کے ہوئے کر بلا کی گرد سے محروم جن کے تن ہوئے

اب بھی دردِ نارسی پس ماندگان کے ساتھ ہے

ان کا غم بھی کر بلا کے کشتگان کے ساتھ ہے

پس رووں میں بھی تھے ایسے رہوانِ کر بلا تذکرہ جن کا ہوا جزوِ بیانِ کر بلا

بن گئے بعدِ شہادت جو زبانِ کر بلا تیغ ہے جن کی حسابِ فاتلانِ کر بلا

وہ بھی سیلِ وقت تھے، جو آتے آتے رہ گئے

ان کی تلواروں میں تخت و تاج والیاں بہہ گئے

ایک ایسا ہی مجاہد، ایک ایسا ہی جری سخا مسیب، جس سے واقف تھے حسین ابن علیؑ

دور رہ کر تیغ جس کی نصرت آمادہ رہی ظلم کے زرغے میں جس کو شاہ نے آواز دی

جس کے مرکب کے جلو میں سیکڑوں رہوار تھے

ہم رہاں جس کے اسیر گرمی رفتار تھے

کر بلا ہونے لگا افواج سے آباد جب ذرہ ذرہ بن گیا اس خاک کا رنج و تعب

گوشِ زینبؑ تک گیا اشرار کا شور و شعب قلتِ حق سے ہوئی افسردہ وہ صابر لقب

بھائی سے بولی کہ ناصر آپ کے آتے نہیں

آپ بھی کیوں دوستوں کو اپنے بلواتے نہیں



دکھتی ہوں میں کہ فوجیں آرہی ہیں بے شمار تیر ہیں چلوں میں لاکھوں، کھینچتی ہیں تیغیں ہزار  
 سنتی ہوں گھوڑوں کی ٹاپیں اٹھتا ہے گردِ غبار زلزلے میں ہے زمیں، ہے آسمان سینہ فگار  
 جانتی ہوں جان اپنی آپ کو پیاری نہیں  
 پر ہمیں تو اپنے سر کی چادریں بھاری نہیں  
 تک رہی ہیں آپ کا منہ پیاری پیاری صورتیں آپ ہی کو دیکھ کر جیتی ہیں دل کی حسرتیں  
 آپ سے اطفال و اہل بیت کی ہیں راحتیں بستہ دامنِ دولت ہیں نبی کی دولتیں  
 آپ کو ہیں غیر پیارے، ہم کو پیارے آپ ہیں  
 اس بھری دنیا میں لے دے کے ہمارے آپ ہیں  
 اے حسین! اے ابنِ زہرا، اے حرم کی زندگی اے علی کی جاں، نبی محترم کی زندگی  
 اس قدر آساں نہیں ہے چشمِ نم کی زندگی کب تک کاٹیں مسافر رنج و غم کی زندگی  
 آپ کے سر کے لئے دشمن کی تیغیں تیز ہیں  
 پرا بھی تک آپ کی نظریں کرم آمیز ہیں  
 اے کرم گستر، خدا کے مثل بندوں پر حرم رحمتِ عالم کے وارث، صاحبِ خلقِ عظیم  
 اے کہ ہیں قبضے میں تیرے کوثر و باغِ نعیم ہونگاہِ لطف ہم پر بھی کریم ابنِ کریم  
 باغِ زہرا و علی کا ہر شجر مغموم ہے  
 اس زمیں کی خاک قاتل ہے، ہوا مسموم ہے  
 گر نہیں ہے دھیان اپنا، غم ہمارا آپ کو فکرِ عابد چاہیے کچھ تو خدا را آپ کو  
 کیا یتیمی ہے، سکینہ کی گوارا آپ کو؟ کیا نہیں چھ ماہ کا اصغر بھی پیارا آپ کو؟  
 ہو جو خالق کی رضا تو صبر کرنا چاہیے  
 پر نہ اپنی جاں پہ اتنا جبر کرنا چاہیے  
 جانتا تھا خوب رمزِ صبرِ امامِ تقیہ نفس کو اس کے خبر تھی، کیا ہے خالق کی رضا  
 علم تھا اس کو شہادت کی ہے منزلِ کربلا اس پہ روشن تھا کہ زینبِ صبر کی ہے انتہا  
 پرا بھی تو امتحانِ صبرِ زینبِ دور تھا  
 بھائی ان کی دلنوازی پرا بھی مامور تھا



مسکرا کر شہ نے فرمایا کہ اے زہرا سیر لاؤ کاغذ، خط لکھیں ہم، ہے تمہارا حکم اگر  
 ہو جو ممکن، دوستوں کی سمت بھیجیں نامہ بر جانتی ہو ہر طرف پہرے لگے ہیں راہ پر  
 بھیجنا پیغام مشکل، دوست کا آنا محال  
 پر تقاضائے محبت کو بھی ٹھکرانا محال  
 گلِ رستم، گلِ آفریں نے لکھے مکتوب بہار تھا جدھر گل کا عنوان اور اسلوب بہار  
 دے رہا تھا عشق کو آواز محبوب بہار اے خوشا بخت ان کے، جو مضمون تھے مطلوب بہار  
 سامعہ بھی نامہ ہائے گل سے رنگیں ہو گیا  
 بعد مدت کے رنجِ زینب بہار ہو گیا  
 نامہ ہائے گل میں تھا اک خطِ مسیتب کے بھی نام تھا رقم "اے مرتبہ دانِ امام ابنِ امام  
 کر بلا میں گھر گیا ہے فاطمہ کا لالہ نام مکر پیشہ ظالموں سے کرنی ہے حجتِ تمام  
 تم پر لازم ہے کہ سبطِ مصطفیٰ کا ساتھ دو  
 نصرتِ حق کے لئے آؤ، خدا کا ساتھ دو  
 سن کے خط اک ابرا کھٹا چہرہ مسرور سے جس طرح پر چھپائیں گزرے جگمگاتے طور سے  
 آئی یہ آواز زینب کے دلِ مہجور سے بھائی! دو حرف اور لکھیے خامہ پر نور سے  
 'العجل' اے ناصر حق اے مسیب، 'العجل'  
 کہہ رہے ہیں انتظارِ شوق کے لب، 'العجل'  
 اُس طرف قاصد چلا، یارِ کاروانِ روز و شب اُس طرف پیغامِ گل، یاں آئے پیغامِ غضب  
 اس طرف آوازِ حق، یاں سدرہ بیعتِ طلب اس طرف امیدِ ادب آموز، یاں غم بے ادب  
 اس طرف پیغامِ گل پر سر بہ کفِ صفا اٹھے  
 یاں چمن تاراج کرنے کے لئے لشکر اٹھے  
 دی صبا نے در پہ دستک، اے مسیتب ہوشیار لائی ہوں میں نکہتِ مکتوبِ شاہِ گلِ شعار  
 کر بلا کی خاک نے بھیجا ہے پیغامِ بہار دل کی آنکھوں سے پڑھو تحریرِ رنگِ انتظار  
 دیکھو، بنتِ فاطمہ فرما رہی ہیں 'العجل'  
 ثانی زہرا تمہیں لکھوا رہی ہیں 'العجل'



پھینک کر سر سے عمامہ، پھاڑ کر اپنی قبا      گھر سے نکلا نامہ گل پڑھتے ہی وہ باوفا  
 پا برسنہ، دل گرفتہ ہر روش پر دی صدا      سینہ چاکاں چین کو یاد کرتی ہے صبا  
 دیتے ہیں آواز پر دانوں کو نکھت کے چراغ  
 چاہتے ہیں روشنی کا اجر عترت کے چراغ  
 گلشن احمد کے گل آوارہ کہساروں میں ہیں      جن پہ شبنم ہے گراں، تیروں کی بوچھاڑوں میں ہیں  
 شاخ کا زیور ہیں جو غنچے، وہ تلواروں میں ہیں      کہکشاں ہے جن کی گردِ راہ، انگاروں میں ہیں  
 حجلہ گل میں رہیں جو نکھتیں، صحرا میں ہیں  
 تشنہ لب کوثر کے دھارے ظلم کے دریا میں ہیں  
 دہری آباد ہیں لاکھوں کروڑوں آدمی      حاکمانِ بحر و بر بھی، وہ بھی جو دامن تہی  
 ہے مگر تاریخ میں بس اک حسین ابن علیؑ      ابنِ زہراؑ، مالکِ مرضیٰ حق، سبطِ نبیؐ  
 جو نہیں رکھتا ضمیر، اس کی صدا پر چپ رہے  
 حیف ہے اس پر، جو آواز رضا پر چپ رہے  
 سیکڑوں دل چنچ اٹھے، لبتیک یا ابنِ رسولؐ      ہے تمھارا حکم جینے اور مرنے کا اصول  
 تم سے ہٹ کر زندگی بے کار ہے، مرنا فضول      تم پہ قرباں ہیں دل و جاں، اے دلِ حُبانِ بتولؑ  
 گھر سے جب نکلے مسیب، ساقدار اک لشکر چلا  
 کاروانِ حق رضا جوئی کے جادے پر چلا  
 کاروانِ ناصرانِ حق صبارِ رفتار تھا      وقت کے سیلِ رواں سے برسرِ پیکار تھا  
 جنگلِ آئے راہ میں تو برق کی تلوار تھا      کوہِ سارِ آئے تو وہ ابرِ سرِ کہسار تھا  
 سینہ صحرا سے گذرا نعرہ ہو کی طرح  
 مرغزاروں سے اڑا امواجِ خوشبو کی طرح  
 مرکبوں کے زیرِ پا تھی وہ شراروں کی برات      کھارہا ہے جن کی قسبیں سورہ والعادیات  
 راکب ایسے بھقیں رکابیں جن کی رقصاں کاٹتا      موت تھی جن کی کینز اور ہم عناں جن کی حیات  
 اتنی تیزی سے چلے، تارِ نفس لرزاں ہوا  
 ٹھک گئی وارفتگی، پائے فرس لرزاں ہوا



ہانپ جائے شوق تو ہے تیز گامی ناروا : سانس ٹوٹے تو بلند آہنگ ہے قتل صدا  
خام ہو شیشہ اگر تو شعلگی اس کی فضا طرف ہو کم تو نظر کو تیرہ کرتی ہے ضیا

تیز گام آخر ہوئے گم دشت بے تعبیر میں

ہو گئے قید اپنی ہی رفتار کی زنجیر میں

آسمان پر چلتے چلتے تھک گیا جب آفتاب روشنی نے ڈال لی رُخ پر اندھیرے کی نقاب

قافلہ سالار سے کہنے لگے یہ ہم رکاب اے مسیب، حوصلوں نے دیدیا ہے اب جواب

آج کی شب ڈال دیں ڈیرا اسی منزل پہ ہم

کل کی شب اتریں گے جا کر نہر کے ساحل پہ ہم

ہم رکابوں سے مسیب نے تڑپ کر یہ کہا دوستو! بس ایک ہی شب کا سفر ہے کرنا

زرعہ اعدا میں ہے محصور ابنِ مصطفیٰ مجھ کو ڈر ہے رات کا رکنا غضب ہو جائے گا

دل یہ کہتا ہے مرا، آساں نہیں رات آج کی

انتظارِ شوق پر بھاری ہیں ساعات آج کی

ایک شب تو ہے بہت ایک ایک لمحہ ہے گراں کیا خبر کس حال میں ہو فاطمہ کا جانِ جاں

راستے بھر دیکھتے آئے ہو فوجیں ہیں رواں ہو نہ یہ شب ہی کہیں ذوقِ سفر کا امتحاں

چند ساعت اور چل لینے میں دشواری نہیں

ہے تھکن ان کے لئے کیا، جان جنہیں پیار نہیں

ایک دل میں بھی اُتر پائی نہ دردِ دل کی بات ہو چکی تھی ہم رہوں کو اپنی ہی تیزی سے مات

ان کی قسمت کی سیاہی بن کے آئی تھی یہ رات خوابِ غفلت تھا، جسے سمجھے تھے وہ غافلِ نجات

ایک شب سونا جواہر کی دکان لٹوا گیا

قافلہ اہلِ شہادت کا انہیں ٹھکرا گیا

ہر مسافر کے لئے رکتا نہیں سیلِ زماں کب براق و رفت و دلدل ہے ہر رخِ رواں

کھینچ سکتی ہے طنابیں روزِ گیتی بھی کہاں کر نہیں سکتی شہادتِ انتظاریں و آں

تھک گئے تو زندگی دامن بچا کر بڑھ گئی

رکنے والوں پر شہادت مسکرا کر بڑھ گئی



کھول تو دی تھی کمر، پر تھے مسیب بے قرار      سونے والے سو گئے، سویا نہیں وہ جاں نثار  
دیکھ کرتاروں کو وہ کرتار ہا ساعت شمار      کر بلا کی سمت دل اڑتا رہا پروانہ وار

ساری دنیا سو رہی تھی، کر بلا بیدار تھا

غافلوں کے درمیاں حق آشنا بیدار تھا

اے مسیب! قیمت اس شب کی وفا والوں پوچھ      کتنا بھاری ہے ہر اک پل، کر بلا والوں سے پوچھ  
آج سونا کیوں غضب ہے، مصطفیٰ والوں پوچھ      جاگنا خوش طالعی کیوں ہے، خدا والوں سے پوچھ

پوچھ قدر اس شب کی قلبِ زینب و کلثوم سے

پوچھ حال اس کا سینہ کے دلِ معصوم سے

پوچھ ان بچوں سے جو گہوارہ و بستر میں ہیں      پوچھ ان بہنوں سے جن کے بھائی اس گھر میں ہیں

ان دلوں سے پوچھ، ابھی جو سایہ سرور میں ہیں      ان سروں سے پوچھ ابھی جو مفتح و چادر میں ہیں

دہر میں یہ آخری شب ہے شبِ ابرار کی

گھر میں ہے یہ آخری شب عابدِ بیمار کی

رات یہ بیدار اہل بیت کے نالوں سے ہے      رات یہ روشن سحر کی گود کے پالوں سے ہے

مستعد یہ شب طلا یہ گرد متوالوں سے ہے      مضطرب موجِ عطش میں ڈوبنے والوں سے ہے

یہ شب بیداری جاں ہے، شبِ عاشور ہے

یہ شب صبحِ شہیداں ہے، شبِ عاشور ہے

ہے اسی شب پر سفر کی علتِ غائی تمام      منزلیں سب ختم، شوقِ جادہ پیمانی تمام

اہلِ میثاقِ ازل کی وعدہ الیفائی تمام      ظلمتِ آرائی مکمل، نورِ آرائی تمام

جونہ جانے قدر اس شب کی، ابد ناخواندہ ہے

آج کی شب سونے والا حشر تک پس ماندہ ہے

اے مسیب! سو گئے اس شب کے جادے پر اگر      نیند کو ترسیں گی اشکِ آلودہ آنکھیں عمر بھر

جونہ پہنچے کر بلا تک وقت کی آواز پر      زندگی اس کے لئے ہے نامرادی کا سفر

آج کی شب سونہ جانا، جاگتا ہے کر بلا

شور ”هل من ناصر“ سے گونجتا ہے کر بلا



رات کے سینے کی ہے آواز 'ہل من ناصر' چھپتا ہے زندگی کا ساز 'ہل من ناصر'  
 ہے ہر اک پل مائل پرواز 'ہل من ناصر' ہیں درتچے آسماں کے باز 'ہل من ناصر'

آج ہیں بے تاب زہرا اہل نصرت کے لئے  
 مصطفیٰ آتے ہیں جنت سے شفاعت کے لئے

صبح ہونے آئی اٹھ اے جاوہ پیمائے حیات کھلنے والا ہے فلک پر پرچم اہل نجات  
 ہے اُترنے کو زمیں پر آفتابوں کی برات صبح کا دیباچہ بنتی جا رہی ہے کائنات  
 گو بجنے والے ہیں دشت و درازان شوق سے

سُن پیام نور کرنوں کی زبان شوق سے

یہ سحر ہے روشنی دیدہ اہل یقین ہے ادا سی اس کی روشن ہے ہنسی اس کی غنیں  
 یہ سحر ہے یا لہو میں غرق حیدر کی جبیں نم ہے اشک سیدہ سے اس کی خونیاں ستیں

اس سحر کے راستے میں جو بھی تھک کر سو گیا  
 حشر تک کے واسطے اس کا مہر سو گیا

شب کی پلکوں سے ابھی ٹپکانہ تھا نجم سحر صبح نے پوری طرح کھولی نہیں تھی چشم تر  
 ناصر ان حق اٹھے آنکھوں سے نیندیں جھاڑ کر راکبوں کو لے اڑے رہوار دوش بادل پر

راکبان حق شعاعوں سے بھی آگے تھے رواں

برق پا مرکب ہواؤں سے بھی آگے تھے رواں

گرد بھی تھی ان کی آگے نور کی یلغار سے کر میں رستہ مانگتی تھیں راکب و رہوار سے  
 جھڑپے تھے چاند تارے شعلہ رفتار سے بھیک کا طالب تھا سورج تیغ آتش بار سے

مرکبوں کو ضد کہ پہونچیں اک قدم میں کر بلا

صبح کی کرنوں سے پہلے ہی بسالیں کر بلا

لاکھ اُڑیں گھوڑے ہوا کے دوش پر دیوانہ وار طے کریں اک جہت میں صحرا و شہر و لالہ زار  
 تیر کے مانند ہو جائیں کہستانوں کے پار نور آخر نور ہے، کرنوں کے شہر میں ہزار

خاک زادے نور کی رفتار چل سکتے نہیں

دارے سے خاک کے باہر نکل سکتے نہیں



ایک منزل ہی چلا ہو گا ابھی یہ کارواں صبح نے روشن کیے آکر زمین و آسماں  
روشنی کے لمس سے شبنم ہوئی یوں پریشاں بھیلگی پلکوں پر ہو جیسے مسکراہٹ نغمہ خواں

کھل گئیں کلیوں کی آنکھیں روشنی کی چاپ سے

طلبہ گل گونج اٹھا دستِ صبا کی تھپ سے

گل بہ گل غنچہ بہ غنچہ روحِ فطرت جاگ اٹھی موج میں رفتار سبزے میں طراوت جاگ اٹھی  
خاک میں روئیدگی، گلشن میں نکھت جاگ اٹھی کشمکش شہروں میں، صحراؤں میں وحشت جاگ اٹھی

صورتیں آئینوں میں جاگیں ہزار انداز سے

بھر گیا دامنِ فضا کا نغمہ و آواز سے

بال و پر زنجیریں جاگے، شجر میں برگ و بر بازوؤں میں جاگ اٹھی انکڑائی آنکھوں میں نظر  
خوں رگوں میں ہو گیا بیدار، پتھر میں شرر لشکروں میں اسلحے جاگے، دعاؤں میں اثر

آنسوؤں کو اس طرف کر نوں کے شہر میل گئے

اُس طرف دستِ جفا کو تیغ و خنجر میل گئے

رخس ہارے نصرت آمادہ ہوئے ہیں برجیں پے بہ پے ٹاپوں سے آتش زیر پا کھتی خود زمیں

تھے فرس اڑتے بگولے ہم تھے مہتاب آفریں تھے نقوشِ پاکہ زنجیر ہلا ل آتشیں

اٹھ رہی تھیں چار جانب سے صدائیں 'العجل'

رُو کے دہراتی تھیں جنگل کی ہوائیں 'العجل'

خواب کا کفارہ تھی رفتارِ شوقِ بے قرار دو پہر تک منزلیں اڑتی رہیں مثلِ غبار

آفتابِ آسروں پر چاکِ دل سینہ فگار اس کی چشمِ آلودہ خوں تھی، قبا کھتی تار تار

رو برو تھا کیا کہ تھے سورج کے تیور خشم گیں

سماجِ زر تھا شعلہ انگن دیدہ تر خشم گیں

آتشیں منظر نے دیکھا دور سے اٹھتا غبار گرد کی چادر میں لپٹا آ رہا تھا اک سوار

روک کر لائے اُسے پیشِ مسیب جانِ شار ناصرِ شہر نے پوچھا یہ اُس سے بار بار

”آ رہا ہے کس جگہ سے، اور کہاں جاتا ہے تو؟“

تیرا چہرہ کہہ رہا ہے، کچھ خبر لاتا ہے تو؟“



بولادہ میں اس جگہ سے آ رہا ہوں یا انہی نام جس کا کر بلا ہے، جنگ ہے جس جاٹھنی  
میں سپہ سالارِ فوجِ شام کا ہوں ایلچی حاکمِ کوفہ کو پہونچانی ہیں خبریں جنگ کی  
کر بلا کے ذکر سے رنگِ مستیٰ فق ہوا

بات سن کر جنگ کی ناصر کا سینہ شق ہوا

ایلچی کا ہاتھ لے کر ہاتھ میں بولے شتاب "جلد کہہ کس حال میں ہے جانشینِ بو تراب  
جنگ کا کیا طور ہے اور فوج کا ہے کیا حساب جب چلا تو کر بلا سے، تھا کہاں پر آفتاب  
یشرب و بطحا کے لشکر ہوں گے شاہِ دیں کے ساتھ

اہلِ کوفہ تو بہت کم ہوں گے فوجِ کیں کے ساتھ"

منجرِ حاکم نے دیکھا رنگِ روئے جاں نثار اور کہا "کیا پوچھتے ہو فوجِ حاکم کا شمار  
ایک لفظ پر سمٹ آئے ہیں امصار و دیار جائے جس حد تک نظر، ہیں جمع پیدل اور سوار  
ابنِ حیدر کی مدد کو کتنے لشکر ساتھ تھے؟

بچے بوڑھے سب ملا کر کل بہتر ساتھ تھے"

"تھے کہ ہیں؟ کیا کہہ رہا ہے سفیرِ فوجِ شام مختصر ہے اس قدر فوجِ امام ابنِ امام؟  
تو غلط کہتا ہے، کیسے مان لوں تیرا کلام صرف کوفہ ہی سے بھیجا تھا ہزاروں نے پیام  
ساتھ کیا شبیر کے پورے بہتر بھی نہیں؟

کیا علی کے خانوادے کے غضنفر بھی نہیں؟

رہ گیا نظریں چرا کر سر جھکا کر نامہ بر جب مستیٰ نے جھنجھوڑا، تب کہا کچھ سوچ کر  
"ہاں، بہتر ناصر ان شاہِ دیں تھے تا سحر اہلِ کوفہ میں سے ہوں گے ساتھ گنتی کے نفر

تیروں کی پہلی ہی بارش میں یہ لشکر کٹ گیا

یاورانِ شمعِ حق کا حلقہ آدھا گھٹ گیا"

پوچھا آخر کب پڑی تھی چوبِ طبلِ جنگ پر جنگ کی عجلت تھی ابنِ سعد کو کیوں اس قدر؟  
بولادہ، کل کر بلا پہونچا جو شمرِ خیرہ سر صلح کے رستے ہوئے مسدود آلِ پاک پر

وہ تو چڑھ دوڑا تھا کل ہی خیمہ اظہار پر

جنگ اک شب کو طلیٰ شبیر کے اصرار پر"



آج بعدِ فجر بھی کہتے رہے ابنِ رسولؐ  
جنگ اپنے جد کی امت سے نہیں میرا اصول  
ہیں حبسِ بیعت بہت سے راستے مجھ کو قبول  
جو سمجھتا ہے مجھے کمزور، ہے یہ اس کی بھول

کوفے والوں کو سب ان کے خط دکھائے بار بار

وعدہ و پیغام یاد ان کو دلائے بار بار

اپنے حق جتلائے، اپنی بات سمجھائی ہزار  
شمر سے چوٹیں چلیں، حرّ آگے آیا بے قرار  
بن کر ان کے ترجماں آئے زہیرِ نام دار  
کی حبیب بن مظاہر نے نصیحت بار بار

کھب رہے تھے دل میں حرفِ سبطِ پیغمبرؐ کے تیر

تب چلے قطعِ سخن کرنے کو حرصِ زر کے تیر

پوچھا، ہوں گے نہر پر ابنِ محمدؐ کے خیام  
ایچی بولا کہ "ہیں وہ تین دن سے تشنہ کام  
"ساتھ ہیں اطفال، ہوگا کچھ رسد کا انتظام؟"  
ساتویں سے بند بنے بچوں پہ بھی آبِ طعام

آل کے خیموں سے جب جنگل میں آتی ہے ہوا

العطش کی تشنہ آوازیں سناتی ہے ہوا

سُنتے ہی یہ ناصرِ شبیرؐ کا دل ہل گیا  
میں نہ کہتا تھا کہ بس شب کا سفر ہے کر بلا  
ساتھیوں سے روکے بولے "ڈوب مرنے کی ہے جا  
کیا خبر تھی رات کا رکنا غضب ہو جائے گا

جاں رہے یا جائے، اک پل بھی نہ ہو رفتار کم

وقت ہے کم، رہ گئے ہیں شاہ کے انصار کم

گھوڑے یوں دوڑائے گیتی کی طنائیں کھینچ گیس  
تھی عرق میں غرقِ راکب اور مرکب کی جبین  
ہر قدم پر سو قدم آگے بڑھی خود ہی زمیں  
کوہِ پیما ہر قدم، ہر جست منزلِ آفریں

رُک نہیں سکتی تھی مرکب اور راکب پر نظر

تھک کے رک جاتی تھی قدموں کے کواکب پر نظر

سامنے سے پھراٹھا اک بار اک رقصاں غبار  
حق کے ناصر آئے اس کے پاس ہو کر بے قرار  
پاس پہنچے تو نظر کے سامنے تھا اک سوار  
بولے، واقف ہو تو کہہ کچھ کر بلا کا حال زار

آنے والے نے کہا "اب ختم پر ہے کر بلا

آلِ عبدالمطلب کے خوں میں تر ہے کر بلا"



پوچھا "کیا انصار میں کوئی نہیں باقی بچا؟" کیا ہوئے ابنِ مظاہر اور ابنِ عوسجہ؟  
 کیا زہیرِ قین نے بھی اپنی جاں کر دی فدا؟ آلِ ہاشم قتل ہو، کس طرح یہ ممکن ہوا؟  
 اپنی بولا "کہاں ہیں اب مددگار حسین؟"

نظر ہی کے وقت تھے گنتی کے انصارِ حسینؑ  
 اس طرح ابنِ علیؑ نے کی نمازِ عشق ادا جنگ بندی پر نہ آمادہ ہوئے اہلِ جفا  
 مقتدی آکر ہوئے استادہ پیشِ مقتدا شہِ اکٹھے سجدے سے اور دنیا سے اٹھے با وفا

ہمتِ ابنِ مظاہر اکٹھی چکی تھی دہر سے  
 تشنہ لب لڑتے کہاں تک ناوکوں کی لہر سے  
 ٹوٹ کر آیا جوتا را اسلحوں کی رات میں ہو گیا گم نیزہ و شمشیر کی برسات میں  
 ہر مجاہد کے لئے تھے تیر لاکھوں گھات میں ظلم کے خنجر جو ٹوٹے، آئے پتھریات میں  
 حر، زہیر و جون و ابنِ عوسجہ جاتے رہے

عابس و نافع، بریر و حنظلہ جاتے رہے  
 بعد ان کے کام آئی آل و اولادِ عقیل لڑنے آئے مرتضیٰؑ کے ماہتابانِ جمیل  
 جاں سے گذرے بنتِ زہرا کے نجوم بے عدیل موت کا دولہا بنا ابنِ حسنؑ ایسا شکیل  
 جب چلا میں کر بلا سے، آہ بھرتے تھے حسینؑ  
 پارہ پارہ جسمِ قاسم جمع کرتے تھے حسینؑ

کہتے ہیں کل رات ہی نوشہ بنا تھا وہ جواں بھٹا گلے میں ہار، ہاتھوں میں گلوں کی بڑھیاں  
 رُخ پہ تھا نورِ حسنؑ، لب پر تبسمِ بھٹا عیاں کیا خبر لاشے تک آئی ہوگی کیسے بیوہ ماں  
 اس کے مرنے پر سناراضی نہ ہوتے تھے حسینؑ  
 دیکھنے والے یہ کہتے ہیں کہ روتے تھے حسینؑ

اب تو بس اک بھائی لشکر کا علم بردار ہے اک پسر ہے جو شبیہِ احمدؑ مختار ہے  
 اور اک فرزند، مدت سے سنا، بیمار ہے گھر میں بہنیں بیٹیاں ہیں، عترتِ اطہار ہے  
 دوسروں کا فاصلہ ہے موت اور شبیرِ میں  
 پھر تو ہوگا خونِ زہرا دامنِ شمشیر میں



یہ خبر تھی یا مسیب کے لئے تلوار تھی      چشم تناد امن رواں خونِ جگر کی دھار تھی  
خاک تھی آنکھوں میں دنیا زندگی بزار تھی      دوپہر کی دھوپ بھی ظلمات کی بوچھاڑ تھی  
غم سے چلائے "غضب ہے اے فدایانِ حسین"

تیز دوڑو، تیز تر، خطرے میں ہے جانِ حسین  
دوستو! دوڑو، نبی کا خانماں مٹنے کو ہے      مرتضیٰ و فاطمہ کا گلستاں مٹنے کو ہے  
علم کا در اور وحی کا آستاں مٹنے کو ہے      کعبے کی حرمت، مدینے کا نشاں مٹنے کو ہے  
یہ نہ ہو رہ جائیں ہم آنسو بہانے کے لئے  
چاہیے عجلتِ نبی کو منہ دکھانے کے لئے۔

راکب و مرکب بڑھے طوفاں کے دھاروں کی طرح      تیغیں تڑپیں پہلوؤں میں برق پاروں کی طرح  
آنکھ میں آنسو تڑپاٹھے شراروں کی طرح      دل بھرے آتے تھے ہر دم آبشاروں کی طرح  
اک سوار آیا قریب اڑتا ہوا کے دوش پر  
جیسے تارا ٹوٹ کر دوڑے فضا کے دوش پر

غم زدہ چلائے، اک دم کو ٹھہر جا اے سوار      بن گئے دیوار اس کے راستے کی بے قرار  
اس نے کھینچی باگ تو دوڑے مسیب برق وار      پوچھا "کیوں انداز سے تیرے ہے وحشت آشکار  
خیر تو ہے، ہے ابھی قرآن کے پاروں کا امام؟  
کہہ دے زندہ ہے ابھی ہم جاں نثاروں کا امام؟

سن لیا ہے، کٹ گئے انصار و اصحابِ غلام      ہو چکی ہے خونِ عسرت سے زمیں گلگونہ قام  
ہے خبر، بھائی بھتیجے آچکے سب حق کے کام      ہے مگر عباس کی شمشیر ابھی تک بے نیام  
ان کے ہوتے آنچ آئے شاہ پر، ممکن نہیں  
ابڑ چھائے فاطمہ کے ماہ پر، ممکن نہیں۔

"دیکھا ہے صفین نے عباس کا جاہ و جلال      تیغ ان کی ذو الفقارِ مرتضیٰ کی ہے مثال  
سنتے ہیں ان سے نہیں کم تیغ اکبر کا کمال      ان کے ہوتے کوئی دیکھے شاہِ دیں کو، محال  
ساتھ کے کھیلے نہیں ہیں گود کا پالا تو ہے  
باپ کے پہلو میں اٹھارہ برس والا تو ہے۔"



سر جھکا کر بولا ہر کارہ کہ اے آشفقتہ سر "تو کہاں ہے؟ جنگ کی تجھ کو نہیں کوئی خبر  
ہیں کہاں عباس اب دنیا میں، اکبر ہیں کدھر؟ ان کے بازو کٹ گئے اور چھد گیا ان کا جگر

پر چم عباس سینے سے لگائے تھے حسین

میں چلا تو لاش پر اکبر کی آئے تھے حسین

پوچھا "کیسے کٹ گئے عباس کے بازو، بتا کس کی ہمت تھی کہ ان پر وار کرتا بر ملا

سائے میں تیغوں کے کرتے ہوں گے وہ سجداد تب کسی بزدل نے ماری ہوگی شمشیر دغا

بولا وہ سجدوں پہ کھابھاری قیام اس شیر کا

ہے وفائے عشق کا سرنامہ نام اس شیر کا

ہاتھ باندھے تھے علم اور مشک نے جوار کے اس پہ بھی جو ہر کھلے جب شیر کی تلوار کے

معر کے یاد آگئے سب جعفر طیار کے وار دیکھے ذو الفقار حیدر کترار کے

آئے تھے جنگاہ میں وہ صفہ ناپنی کے لئے

ان کی آب تیغ تھی دریا رسانی کے لئے

مکر نے چھپ کر کیا دو مرتبہ مثالوں پہ وار ایک مشکیزے پہ ہر سو سے چلے ناوک ہزار

کھرنہ سنھلے، ہو گئے جب تیر مشکیزے کے پار دی صدا، لیجے سلام اے سید والاتبار

یاد گا تشنگی مشک و علم لے جائیے

آپ امانت اپنی اے صاحب حشم لے جائیے

آئے تھے عباس کے لاشے پہ جب قتل میں شاہ دست گیری کے لئے تھا ہم قدم نور نگاہ

پر گرا سینے پہ نیزہ کھا کے جب وہ رشک ماہ ہو گئے شبیر کی نظروں میں دو عالم سیاہ

ڈھونڈتے تھے ہر طرف اکبر نظر آتا نہ کھتا

آنسوؤں میں گم شدہ گوہر نظر آتا نہ کھتا

جب صدا دیتے تھے یاد آتی تھی اکبر کی اذان دل کو یوں پکڑے تھے لگتی تھی کلیجے پر سناں

دشمنوں سے پوچھتے تھے میرا اکبر ہے کہاں قتل کرنے والوں کی آنکھوں سے آنسو تھے رواں

ایک بی بی خیمے سے نکلی تھی گھبرائی ہوئی

سر پہ بے ترتیب چادر آنکھ شرمائی ہوئی



بھاگتی، رکتی سنبھالے اپنی چادر آئی تھی لاش اکبر دیکھ کر "وا اکبر" چلائی تھی  
 اس کی ہی آواز بیٹے تک پدر کو لائی تھی لوگ کہتے ہیں کہ وہ شبیر کی ماں جانی تھی  
 چال کہتی تھی کہ مجمع میں کبھی آئی نہیں  
 چہرہ کہتا تھا کہ مدت سے سنسی آئی نہیں

پیٹ کر اپنا سر سینہ مسیب نے کہا ہائے تنہا ہے، هجوم فوج میں آقا میرا  
 دوستو! اگر ہو گئے قتل آج امام دوسرا حشر میں پکڑیں گی دامن کو ہمارے فاطمہ  
 شافع محشر کو کیسے اپنا منہ دکھلاؤ گے  
 جاں بچا کر کتنے دن دنیا میں رہنے پاؤ گے

بے بسی اکبھی ہوئی تھی تیزی رفتار سے کوئی دیتا تھا صدائیں سینہ کہہ سار سے  
 شور فریاد و فغاں اٹھتا تھا برگ بار سے آتی تھی آواز ہل من ناصر اشجار سے  
 ڈوبتے سورج سے یوں شعلے کبھی بھڑکے نہ تھے  
 آسماں سے خون کے بادل کبھی برسے نہ تھے

اٹھ رہی تھی ایسی آندھی، زنگ تھا جکاسیا تھا ہوا میں وہ غضب، ممکن نہیں جس کا پناہ  
 آسماں پر کوڑے برساتی تھی بجلی کی سپاہ ہل رہی تھی یوں زمیں ہونے کو ہے جیسے تباہ  
 راکبوں کو مرکبوں کے سر نظر آتے نہ تھے  
 خون سے پلکوں تک اشکوں کے گہر آتے نہ تھے

دم لیا طوفاں نے اک پل ٹھیری محور پر زمیں اتنا بھڑکا تھا کہ اب سمجھنے کو تھا مہر میں  
 خون رونے سے ہوئی تھی سرخ افق کی آستیں دل کے دورے سے عرق میں تر فضا کی تھی جبین  
 روح تھی بے چین، جسموں کے قفس کو توڑ دے  
 جاں فروشی کو تھی ضد، تارِ نفس کو توڑ دے

اتنے میں طوفاں کے دامن سے گرا اک نامہ بر فالِ بدارتے مجسم ہو کے جیسے خاک پر  
 چیخ کر بوئے مسیب، کر بلا کی دے خبر اس نے دیکھا ناصر ان حق کو گھوڑا روک کر  
 پوچھا جاتے ہو کہ ہر گھوڑوں کو دوڑاتے ہوئے  
 کس لئے پھرتے ہو یوں جنگل میں گھبرائے ہوئے



”کر بلا کی خاک نے شبیر سے سب لے لیا آخری سوغات تھی اک غنچہ نو کی ضیا  
کہتے تھے پانی اسے دے کوئی بہر کبریا تیر کے مسموم جھونکے سے ہوا گل وہ دیا  
وہ سمجھتے تھے اسے پانی پلانے لائے ہیں

یہ نہ تھا معلوم مٹی میں ملانے لائے ہیں  
کر بلا کا حال سن کر کیا کریں گے دیر گام اب وہاں کیا رہ گیا ہے، ہو گیا قصہ تمام  
آبِ خنجر سے ہوا سیراب حلقِ تشنہ کام کٹ گیا سر، عصر کے سجدے میں تھے جنم امام  
آسمان سے آتی تھی ”ہائے حسینا“ کی صدا  
خاک سے آتی تھی ”ماں جا حسینا“ کی صدا

کہتے ہیں جب ہو رہا تھا ذبحِ خالق کا ولی خیمے سے نکلی تھی گریاں فاطمہؑ کی لاڈلی  
ڈھل گیا تھا سر سے مقنع، خاک تھی رخ پر ملی کر رہی تھی منتیں جلا د کی بنتِ علیؑ  
مت جدا کرتی سے تو، امت کے شیدائی کا سر

دے اجازت آ کے رکھ لوں گود میں بھائی کا سر  
بنتِ احمدؑ نے اسے پالا ہے چکی پس کر احمدؑ مرسل نے بٹھلایا ہے اس کو دوش پر  
اس کے گہوارے سے مس ہو کر ملے فطرس کو پر آتے تھے جبریل جب ہوتی تھی اس کی آنکھ تر  
بے کسوں، بیواؤں، بچوں کا سہارا ہے یہی  
اب تو لے دے کے زمانے میں ہمارا ہے یہی

ساتھ اس بی بی کے اک بچی بھی کرتی تھی بکا ننھے ننھے ہاتھ جوڑے کر رہی تھی التجا  
چھوڑ دے بابا کو میرے اے شفی، بہر خدا تین دن کے بھوکے پیاسے پر ذرا تو رحم کھا  
چند رونے والیاں ہیں اور اک بیمار ہے  
اس لٹے گھر کا یہی تو مالک و سردار ہے

ہو گئے یہ قتل تو گھر ہم کو لے جائے گا کون غم زدوں کے غم میں آنسو اپنے ٹپکائیگا کون  
اکبر و عباس اور قاسم کو دفنائے گا کون اماں اصغر کے لئے روئیں تو سمجھائے گا کون  
حشر تک میں کر بلا آنے نہیں دوں گی انہیں  
وعدہ کرتی ہوں، مدینے لے کے جاؤں گی انہیں



کھول دیں آنکھیں، سنی جب منو اے نے بکا "ہائے ربیٹی" کہہ کے تڑپے غش میں بھی شاہ ہوا  
آنکھ کر لی بند جب دیکھا بہن کو بے ردا شمر سے بولے کہ اب سر کاٹ لے رکتا ہے کیا

میں چلا تو بی بیاں مبیٹھی کھتیں فرشِ خاک پر

نوکِ نیزہ پر ہتھکڑیاں، کھرام ہتھکڑیاں پر

فتح نامے لکھ رہے ہیں سینکڑوں پرچہ نویس کر رہے ہیں اہتمامِ جشنِ لشکر کے رئیس

دیتے ہیں انعام کی امید میں گوہر خسیں زر ہیں اتری ہیں، نکل آئی ہیں پوشاکیں نفیس

کھیل کچھ شاید ہوں جشنِ فتح مندی کے لئے

گھوڑے لائے جارہے تھے نعلِ بندی کے لئے

پھینک کر اپنا عمامہ، پھاڑ کر اپنی نقبا پیٹ کر منہ اپنا رو رو کر مستی نے کہا

زندگی بے کار ہے اب اور سفر بے مدعا رہ گئے ہم سست گام اور قافلہ جاتا رہا

دوستو پھاڑو گریباں سو گواروں کی طرح

عمر بھر جینا ہے اب ماتم گساروں کی طرح

کیا خبر تھی خوابِ شب خوابِ قضا ہو جائے گا بند ہوگی آنکھ تو گم مدعا ہو جائے گا

جانتے کیا تھے کہ رکنا سا سخا ہو جائے گا حشر تک کو دُور ہم سے کر بلا ہو جائے گا

عمر بھر روتے رہے چشم و دلِ محروں تو کیا

قاتلوں سے لے لیا بھی انتقامِ خوں تو کیا

ہم رکابوں سے مستی نے کہا "واپس چلو کر بلا تک جائیں گے کس منہ سے ہم اے دوستو

کس زباں سے دیں گے پُرسا بھائی کا ماں جانی کو سیدِ سجاد پوچھیں گے کہاں تھے ناصر و

ہم سے در ماندہ تو پُرسے تک کے بھی قابل نہیں

دوستو! اب کر بلا جانے سے کچھ حاصل نہیں

کاش کہتا کوئی کیا کرتے ہو اے یار و غضب اے مستی! کر بلا میں ہے ہتھار کام اب

سن چکے ہو نعلِ بندی کر رہے ہیں بے ادب ہونے کو ٹاپوں سے ہے پامالِ نعشِ تشنہ لب

لوگ بڑھ بڑھ کر ہر اک لاشہ اٹھائے جائیں گے

پامالی کے لئے شبیر ہی رہ جائیں گے



اے مسیب! دل میں کیوں لاتے ہو شکوے کا خیال      سیدِ سجاد ہیں بیماری و عزم سے نڈھال  
 ”العجل“ زینب نے لکھوایا تھا، ہے اس کا ملال      اور وہاں سکر دایں پھینتے ہیں بد خصال

اے مسیب اب بھی زینب چیتی ہے ”العجل“

آدمیت سے سکینہ کہہ رہی ہے ”العجل“

اے مسیب کربلا آواز دیتا ہے ابھی      کہہ رہے ہیں اب بھی ہل من ناصر ابن علیؑ  
 دوڑو، لے کر جا رہے ہیں آگ خمیوں میں شقی      لٹ نہ جائے چادر زہرا و آثارِ نبیؐ

نیزے پر سہ دے رہے ہیں باپ کے غم خوار کو

آئے ہیں طوق و سلاسل بھقا منے بیمار کو

اے مسیب کربلا سہما ہوا ہے آج رات      غم زدہ ہیں، اک جلاخیمہ ہے، اک ٹوٹی قنات  
 پلکوں پر کھڑی ہے آنکھوں کے چراغوں کی برات      ہے سراسر حسرت و حرماں دلوں کی کائنات

اے مسیب تم تو خود حسرت کا اک عنوان ہو

حالِ غم دشمن بھی پوچھے تو بڑا احسان ہو

کربلا کہتا ہے سن اے ناصرِ ناکامِ حق      کربلا صبحِ دہم ہے، کربلا ہے شامِ حق  
 کربلا ہے تیز گاموں کے لئے انعامِ حق      کربلا پسماندگاں کے واسطے پیغامِ حق

کربلا آعناز بھی ہے کربلا انخام بھی

کربلا ہے کربلا بھی، کوفہ بھی اور شام بھی

کربلا تک آ کے پلٹو بھی تو جاؤ گے کہاں      جس طرف جاؤ گے، ہوگا کربلا موجود واں  
 کربلا لیتا رہے گا ہر قدم پر امتحان      حشر تک ہوگا حسابِ دوستان و دشمنان

کون کہتا ہے ہوا ہے کربلا کا خاتمہ

کیا یہ ممکن ہے کہ ہو عدل و رضا کا خاتمہ

کربلا حق کے رضا جو یوں کی تلواروں میں ہے      کربلا عشاق کے سیون میں، دل پاروں میں ہے  
 کربلا آہوں میں خون و اشک کے دھاروں میں ہے      کربلا جشموں میں، درباروں میں، بازاروں میں ہے

کربلا ہے زندگی اور زندگی ہے لازوال

کربلا خود آگہی ہے، آگہی ہے لازوال



## تشکر:

اس مجموعے کی اشاعت کے محرک ڈاکٹر مہدی حسن پروفیسر انالومی، جے این بیڈیکل کالج ہیں۔ ان کے اصرار اور ڈاکٹر سمیع اللہ اشرفی کی سعی و محبت نے کتابت و تصحیح کے مراحل آسان کیے۔ اگر ڈاکٹر اشرفی کی کاوش شریک حال نہ ہوتی تو شاید ابھی برسوں اس جلد کی ترتیب و اشاعت شرمندہ تکمیل رہتی۔ میں ان دونوں دوستوں کا شکر گزار ہوں۔

سراج رسولپوری نے اس سے قبل بھی میرے تیسرے شعری مجموعے ”زنجیر کا نغمہ“ کی کتابت بڑے خلوص سے کی تھی۔ اس مجموعے کا بڑا حصہ انہی کے موئے قلم کا مرہون ہے۔

مرثیے کے قدردان دوستوں میں پروفیسر سید انظہار حسین (ریاضیات)، رضوان حسین (انگریزی)، پروفیسر منظر عباس (اردو)، ڈاکٹر عباس موسوی (لایف سائنس)، ہمایوں ظفر زیدی، مہدی حیدر، پروفیسر محمد حسین رضوی، قاضی عیاذ انصاری، عقیل غروی، سید محمد وصی اور سید وقار حسین (انگریزی) کا اصرار بھی مرثیوں کی اشاعت کا محرک رہا ہے۔ حیدرآباد کے بزرگوں میں سید مجتبیٰ احمد مرحوم اور دوستوں میں سید اختر زیدی، سردار جعفری، مغنی تبسم، عزیزوں میں سید علمدار موسوی، سید حیدر مہدی اور علی قلی قرانی وقتاً فوقتاً مرثیوں کی اشاعت کے لیے اصرار کرتے رہے ہیں اس مجموعے کی طباعت کا اہتمام برادرم انجم نعیم نے کیا اور سید لطیف حسین کاظمی نے ترتیب میں مدد کی۔ ان دونوں کا ممنون ہوں۔

میری شاعری اور ادبی و علمی کاموں کی محرک سیدہ ماہ لقا قرانی کا مجھ پر اتنا قرض ہے جسے شکریہ کے الفاظ ادا نہیں کر سکتے۔ افسوس یہ ہے کہ ان کی اشاعت سے قبل وہ ۳ جولائی ۱۹۸۸ء کو امریکی بربریت کے ہاتھوں شہید ہو گئیں۔ خدا انہیں جوارِ حضرت فاطمہؑ و ثانی زہراؑ میں جگہ عطا فرمائے۔

سید وحید اختر



كُلُّ أَرْضٍ كَرِيمَا

كُلُّ يَوْمٍ عَاشُورَا